

ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച

ശ്രീ. കടകംപള്ളി സുരേന്ദ്രൻ: സർ, ബഹുമാന്യനായ ഇ. ചന്ദ്രശേഖരൻ

അവതരിപ്പിച്ച നന്ദിപ്രമേയത്തെ ഞാൻ പൂർണ്ണമായും പിന്താങ്ങുന്നു.

അതോടൊപ്പംതന്നെ ഈ സഭയോടും മലയാളി സമൂഹത്തോടും അവഗണനയും

അവഹേളനവും നടത്തിയ സംസ്ഥാന ഗവർണ്ണറോടുള്ള ശക്തമായ പ്രതിഷേധവും

ഞാൻ ഇവിടെ രേഖപ്പെടുത്തുകയാണ്. നമ്മുടെ സംസ്ഥാന ഭരണത്തലവനായ

ഗവർണ്ണർ കഴിഞ്ഞ കുറച്ച് ദിവസമായി കാട്ടിക്കൂട്ടുന്ന പേക്കൂത്തുകൾ എല്ലാ

സീമകളും ലംഘിക്കുന്ന കാഴ്ചയാണ് കാണാൻ സാധിക്കുന്നത്. അദ്ദേഹം

യഥാർത്ഥത്തിൽ നമ്മുടെ സംസ്ഥാനത്ത് ക്രമസമാധാന തകർച്ചയുണ്ടെന്ന്

സ്ഥാപിക്കുന്നതിനുവേണ്ടി സ്വയം തയ്യാറായി തെരുവിലിറങ്ങുന്ന കാഴ്ചയാണ്

നമ്മൾ കാണുന്നത്. നമ്മുടെ സംസ്ഥാനത്തിന്റെ ചരിത്രത്തിലോ രാജ്യത്തിന്റെ

ചരിത്രത്തിലോ എവിടെയെങ്കിലും ഇങ്ങനെ കാണാൻ കഴിയുമെന്ന് എനിക്ക്

തോന്നുന്നില്ല. ജനാധിപത്യത്തിൽ സ്വാഭാവികമായും പ്രതിഷേധമുണ്ടാകും.

അത്തരം പ്രതിഷേധം നടക്കുന്ന സ്ഥലത്ത് ഇറങ്ങി നടന്ന് പ്രതിഷേധക്കാരുടെ

മേലേയ്ക്ക് ചാടിക്കയറുന്ന ഒരു അവസ്ഥാവിശേഷം ഗവർണ്ണർതന്നെ സൃഷ്ടിക്കുന്നത്

നമ്മൾ കാണുകയാണ്. പോലീസ് ഉദ്യോഗസ്ഥരെ വിളിച്ചുവരുത്തുകയും താൻ

നിർദ്ദേശിക്കുന്ന വകുപ്പ് ചേർത്ത് കേസെടുക്കണമെന്ന് ശക്തമായ സമ്മർദ്ദം

ചെലുത്തുകയും ചെയ്യുന്നു. വകുപ്പ് ചേർത്തില്ലെങ്കിൽ എഴുന്നേറ്റ് പോകില്ലെന്ന് പറഞ്ഞ് കേസ് എടുപ്പിക്കുകയാണ്. നമ്മുടെ സംസ്ഥാനത്ത് അദ്ദേഹം എന്തൊക്കെയാണ് നടത്തിക്കൊണ്ടിരിക്കുന്നത്. കാലിക്കറ്റ് സർവ്വകലാശാല കാമ്പസിൽ പോയി ചെയ്ത കാര്യം നമുക്കറിയാം. നമ്മുടെ സംസ്ഥാനത്ത് ക്രമസമാധാന തകർച്ചയുണ്ടെന്ന് വരുത്തിത്തീർക്കാനുള്ള നീക്കങ്ങളാണ് അദ്ദേഹം സമീപ ദിവസങ്ങളിൽ നടത്തിയത്. കോഴിക്കോട് മിറായി തെരുവിലൂടെ സഞ്ചരിക്കുകയും ഒരു കടയുടെ മുന്നിൽ ചെന്ന് ഹൽവ ചോദിച്ചെന്നുമാണ് പറയുന്നത്. കടക്കാരുടെ ഹൽവ മുറിച്ചുകൊടുത്തപ്പോൾ ഏത് രീതിയാണ് ഗവർണ്ണർ സ്വീകരിച്ചത്; തന്റെ വായിലേയ്ക്ക് ഹൽവ തിരുകിത്തരാൻ പറഞ്ഞുകൊണ്ട് അദ്ദേഹം വായ തുറന്നുകൊടുക്കുകയാണ് ചെയ്തത്. നമ്മുടെ ഗവർണ്ണർ ഏതൊരു അവസ്ഥയിലേയ്ക്കാണ് എത്തിച്ചേർന്നിരിക്കുന്നതെന്നതിന് ഇതിനേക്കാൾ വലിയ സൂചന നൽകാനുണ്ടോ; തനിക്ക് വലിയ ഭീഷണിയാണെന്നും കേന്ദ്ര സേന വേണമെന്നും കേന്ദ്ര സേനയുണ്ടെങ്കിൽ മാത്രമേ ഭീഷണിയെ നേരിടാൻ സാധിക്കുമെന്നുമാണ് ഇപ്പോൾ പറയുന്നത്. കഴിഞ്ഞ ദിവസം അദ്ദേഹം നടത്തിയ നീക്കം നമ്മൾ കണ്ടതാണ്. ഒരു കടയുടെ മുന്നിലിരുന്ന് കേന്ദ്ര ആഭ്യന്തര വകുപ്പ് മന്ത്രിയെ വിളിക്കുകയാണ്, "സബ്സൈബാത് കരോ;" അത് അദ്ദേഹത്തിന്റെ കരച്ചിലായിരുന്നു. അദ്ദേഹത്തിന്റെ ആ

കരച്ചിൽ കേട്ടപ്പോൾ സംവിധായകൻ ശ്രീ. ആഷിക് അബുവിന്റെ "ഭീമന്റെ വഴി" എന്ന സിനിമയാണ് ഓർമ്മ വന്നത്. സോഷ്യൽ മീഡിയകളിൽ ഗവർണ്ണറുടെ കരച്ചിലിനോടൊപ്പം ആ സിനിമയിലെ രംഗങ്ങളാണ് പ്രചരിച്ചുകൊണ്ടിരിക്കുന്നത്. നാട്ടുകാരുടെ ദീർഘകാലമായുള്ള റോഡ് വികസനം മുടക്കാൻ ശ്രമിക്കുന്ന കൊസ്റ്റേപ്പ് എന്ന് പറയുന്ന ഒരു കഥാപാത്രമാണ് ആ സിനിമയിലുള്ളത്. അവസാനം നാട്ടുകാർ കൊസ്റ്റേപ്പിന്റെ വസ്തുതകൾ മനസ്സിലാക്കി പണതിക്കിടുന്ന ഒരു രംഗത്ത് 'എന്റെ ഡാഡി ഇത് അറിഞ്ഞാലുണ്ടല്ലോ' എന്നാണ് കൊസ്റ്റേപ്പ് പറയുന്നത്. ഡാഡിയെക്കുറിച്ച് പരിശോധിച്ചപ്പോൾ തളർവാതം പിടിച്ച് കിടക്കുന്നയാളെയാണ് കാണാൻ സാധിച്ചത്. ഡാഡി അറിഞ്ഞാൽ എന്തോ സംഭവിക്കുമെന്ന മട്ടിലുള്ള കൊസ്റ്റേപ്പിന്റെ പ്രകടനമാണ് നമ്മുടെ സംസ്ഥാനത്ത് ഗവർണ്ണർ ഇപ്പോൾ നടത്തിക്കൊണ്ടിരിക്കുന്നത്. കേരളത്തിന്റെ വികസന ക്ഷേമ പ്രവർത്തനങ്ങൾ തടയാനും ക്രമസമാധാനപാലനം ഭംഗിയായി നടത്താതിരിക്കാനും രണ്ട് കൊസ്റ്റേപ്പുകൾ ഉണ്ടെന്നാണ് സാമൂഹിക മാധ്യമങ്ങളിൽ പ്രചരിക്കുന്നത്. കേരളത്തിന്റെ ആദ്യത്തെ കൊസ്റ്റേപ്പ് ആരാണ് ചോദിച്ചാൽ, അത് ബഹുമാനപ്പെട്ട പ്രതിപക്ഷനേതാവ് തന്നെയാണെന്നാണ് യുവാക്കളൊക്കെ പറയുന്നത്. ഏത് വികസന പ്രവർത്തനം നടന്നാലും അതൊന്നും ഞാൻ ഇവിടെ

സമ്മതിക്കുന്ന പ്രശ്നമില്ലെന്ന് പറഞ്ഞുകൊണ്ട് വികസനം മുടക്കുകയാണ്. കേരളത്തിലെ പ്രതിപക്ഷനേതാവ് എങ്ങനെ ഈ അവസ്ഥയിലെത്തിയെന്നുള്ളത് സംബന്ധിച്ച് എത്ര ആലോചിച്ചിട്ടും മനസ്സിലാകുന്നില്ല. ഒരു വികസന പ്രവർത്തനവും നടത്താൻ അനുവദിക്കുന്ന പ്രശ്നമില്ലെന്ന് പറഞ്ഞുകൊണ്ട് എല്ലാ വികസന പ്രവർത്തനങ്ങളുടെയും നേരെ അദ്ദേഹം ചാടിവീഴുകയാണ്. ഒന്നോ രണ്ടോ പദ്ധതികളല്ല അദ്ദേഹം മുടക്കിയിട്ടുള്ളത്. കഴിഞ്ഞ രണ്ടര വർഷക്കാലയളവിനുള്ളിൽ സംസ്ഥാന ഗവൺമെന്റ് ജനങ്ങൾക്കുവേണ്ടി കൊണ്ടുവന്ന എല്ലാ പദ്ധതികളും മുടക്കാനായി രംഗത്ത് നിൽക്കുന്ന ഒരാളായി സംസ്ഥാനത്തെ പ്രതിപക്ഷനേതാവ് മാറുന്ന ദയനീയമായ കാഴ്ച നമ്മൾ കാണുകയാണ്. നിയമസഭ മാത്രമല്ല, കേരളത്തിലെ മൂന്നര കോടിയിലധികം വരുന്ന ജനങ്ങൾ ഈ കാഴ്ച കണ്ടുകൊണ്ടിരിക്കുകയാണ്. കെ-ഫോണിന്റെ കാര്യം അറിയാമല്ലോ; ഇന്റർനെറ്റ് മൗലികാവകാശമായി പ്രഖ്യാപിച്ചത് നമ്മുടെ സംസ്ഥാനത്താണ്. പാവപ്പെട്ടവർക്ക് സൗജന്യമായും കുറഞ്ഞ ചെലവിലും ഇന്റർനെറ്റ് ലഭ്യമാക്കാനായി നമ്മുടെ സർക്കാർ ആവിഷ്കരിച്ച പദ്ധതിയെ തകർക്കാനുള്ള പരിശ്രമം അദ്ദേഹം നടത്തി. നിയമസഭയിൽ പച്ചക്കള്ളം പറയുന്നതുപോലെയാണ് കോടതിയിലും നണക്കഥകളുമായി അദ്ദേഹം പോയത്. ലോകായുക്തന്മാരെ അദ്ദേഹം ആഞ്ഞടിച്ചു. കോടതി തിരിച്ച് ഒറ്റയടിയാണ്

കൊടുത്തത്. ഇമ്മാതിരി പബ്ലിസിറ്റി സൃഷ്ടുമായി ഇങ്ങോട്ട് വരരുതെന്ന് ബഹുമാനപ്പെട്ട കോടതി നമ്മുടെ പ്രതിപക്ഷ നേതാവിനോട് പറയുന്ന അവസ്ഥയുണ്ടായിരുന്നെന്ന് പറഞ്ഞാൽ അങ്ങനെയൊരു അവസ്ഥ സൃഷ്ടിക്കാൻ അങ്ങ് ശ്രമിക്കണമായിരുന്നോ എന്നുള്ള ചോദ്യമാണ് എനിക്കുള്ളത്. നിങ്ങൾ മുടക്കിയ മറ്റൊരു പദ്ധതിയാണ് സിൽവർ ലൈൻ പദ്ധതി. കേരളത്തിൽ ആർക്കാണ് ഇത്ര ധൂതിയെന്നായിരുന്നു നിങ്ങൾ ചോദിച്ചത്. ട്രെയിനിൽ യാത്ര ചെയ്യുന്ന പാവങ്ങളുടെ മുന്നിൽ നിങ്ങളാകും ചെന്ന് പെട്ടുപോകരുതെന്ന് വളരെ വിനയത്തോടുകൂടി പറയുകയാണ്. അവർ നിങ്ങളെ കൈകാര്യം ചെയ്യുമെന്ന കാര്യത്തിൽ സംശയമില്ല. സെക്കൻഡ് ക്ലാസ് കോച്ചിൽ സൂചി കുത്താൻ സ്ഥലമില്ലാത്ത തരത്തിൽ നരകയാതന അനുഭവിക്കുന്ന യാത്രക്കാരെയാണ് നമുക്ക് കാണാൻ കഴിയുന്നത്. വന്ദേ ഭാരത് വന്നാൽ ഇവിടെ സ്വർഗ്ഗമാകുമെന്ന് പറഞ്ഞിട്ട്, ജനശതാബ്ദി ഉൾപ്പെടെയുള്ള മറ്റ് ട്രെയിനുകൾ നരകമായി മാറിക്കഴിഞ്ഞിരിക്കുന്ന സാഹചര്യമാണുള്ളത്. വന്ദേ ഭാരത് വന്നു; 140 ശതമാനം വരെയാണ് ഒക്കുപെൻസി റേറ്റ്. ജനങ്ങൾ അത്രയേറെ ദീർഘദൂര അതിവേഗ ട്രെയിനുകൾ ആഗ്രഹിക്കുന്നുണ്ടെന്നുള്ളതിന്റെ ഏറ്റവും വലിയ തെളിവാണ്. 2021-ലെ തെരഞ്ഞെടുപ്പിൽ അധികാരത്തിൽ വരുമെന്നാണ് നിങ്ങൾ കരുതിയിരുന്നത്. ധനകാര്യ വകുപ്പ് മന്ത്രിയാകുമെന്നാണ് ചാനലിലൊക്കെ

പറഞ്ഞിരുന്നത്. കാര്യങ്ങളെല്ലാം മനസ്സിലാക്കി പഠിച്ച് പ്രവർത്തിക്കുന്ന ഒരു പ്രതിപക്ഷ നേതാവായിരിക്കുമെന്നാണ് ഞങ്ങൾ കരുതിയത്. പക്ഷെ, നട്ടാൽ കുരുക്കാത്ത നണ ആധികാരികമായി പറയാനുള്ള ബഹുമാനപ്പെട്ട പ്രതിപക്ഷനേതാവിന്റെ ധൈര്യം സമ്മതിച്ചേ മതിയാകൂ. ലൈഫ് പദ്ധതിയെക്കുറിച്ച് കഴിഞ്ഞ ദിവസംപോലും പച്ചക്കള്ളം പറഞ്ഞത് ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രി കയ്യോടെ പൊക്കിയത് നമ്മളെല്ലാം കണ്ടതാണ്. ഞാൻ കഴിഞ്ഞ ദിവസം ഒരു വീഡിയോ കണ്ടു; സത്യത്തിൽ അത് വ്യാജമായി നിർമ്മിച്ചതാണോയെന്ന് എനിക്ക് സംശയമുണ്ടായിരുന്നു. ബഹുമാനപ്പെട്ട പ്രതിപക്ഷനേതാവിനെപ്പോലെ ഒരാൾ ആനാക്കാംപൊയിൽ-കള്ളാടി-മേപ്പാടി തുരങ്കപാതയ്ക്കെതിരെ സംസാരിക്കുന്ന വീഡിയോയാണ് ഞാൻ സോഷ്യൽ മീഡിയയിൽ കണ്ടത്. അങ്ങ് അത് പറഞ്ഞില്ലെങ്കിൽ അത് കേൾക്കാൻ എനിക്ക് അതിയായ താല്പര്യമുണ്ട്. പറഞ്ഞെങ്കിൽ അങ്ങേയ്ക്ക് എങ്ങനെ ഇത് പറയാൻ തോന്നിയെന്നുള്ളത് വലിയൊരു പ്രശ്നമാണ്. വയനാടുകാരുടെയും കോഴിക്കോടുകാരുടെയും മൈസൂരിലേയ്ക്ക് യാത്ര ചെയ്യുന്ന ആളുകളുടെയും ദീർഘകാലത്തെ ഏറ്റവും വലിയ ആഗ്രഹമാണ് അവിടെയൊരു തുരങ്കപാത നിർമ്മിക്കുകയെന്നത്. ഇടതുപക്ഷ ജനാധിപത്യ മുന്നണി ആ തുരങ്കപാത നിർമ്മിക്കുന്നതിനുവേണ്ടി എടുത്ത

തീരുമാനത്തെ എത്രമാത്രം സന്തോഷത്തോടുകൂടിയാണ് നാടാകെ കേൾക്കുന്നത്. അവിടെ ഉണ്ടാകാറുള്ള ഗതാഗതക്കുരുക്ക് നാം ധാരാളമായി കേട്ടിട്ടുണ്ട്. ആ പാത നിർമ്മിക്കാൻ അനുവദിക്കുന്ന പ്രശ്നമില്ലെന്ന് കൈച്ചുണ്ടി പറയുന്ന ബഹുമാനപ്പെട്ട പ്രതിപക്ഷ നേതാവ് ഈ കേരളം കണ്ട ഏറ്റവും വലിയ വികസനവിരോധിയായി മാറിയിരിക്കുന്നുവെന്ന് പറയേണ്ടിവന്നതിൽ എനിക്ക് ഖേദമുണ്ട്. അങ്ങ് അങ്ങനെ പറഞ്ഞിട്ടില്ലെങ്കിൽ അതിവിടെ പറയണം. അങ്ങയെപ്പോലെ ഒരു വ്യക്തി അങ്ങനെ പറയാൻ പാടില്ല. അങ്ങയെപ്പോലൊരാൾക്ക് എങ്ങനെയാണ് വയനാടുകാരുടെ ദീർഘകാല ആവശ്യത്തിനെതിരെ മുഖം തിരിഞ്ഞ് നിൽക്കാനും അത് ചെയ്യുന്ന ഒരു സർക്കാരിനെ വിമർശിക്കാനും സാധിക്കുന്നത്. എനിക്കുശേഷം സംസാരിക്കുന്ന കെ.പി.സി.സി.-യുടെ ഉപാധ്യക്ഷൻ, ശ്രീ. ടി. സിദ്ദിഖ് ഇക്കാര്യം പറയുമെന്നാണ് എന്റെ വിശ്വാസം.

വിഴിഞ്ഞം പദ്ധതി മുടക്കാൻ നിങ്ങൾ ശ്രമിച്ചില്ലേ; വിഴിഞ്ഞം പദ്ധതി മുടക്കാനായി വന്ന സ്ഥാപിത താല്പര്യക്കാരോടൊപ്പം ചേർന്ന് സമരം ചെയ്യാൻ പോയ പ്രതിപക്ഷനേതാവ് കേരളത്തിന് അപമാനമാണെന്ന്

പറയാതിരിക്കാൻ സാധിക്കില്ല. തിരുവനന്തപുരത്തിന്റെ മാത്രമല്ല, കേരളത്തിന്റെ സമഗ്ര വികസനമാണ് വിഴിഞ്ഞം പദ്ധതി ലക്ഷ്യമിടുന്നത്. ആ പദ്ധതി മുടക്കുന്നതിനുവേണ്ടി മറ്റാരടെയോ ഏജന്റായി പോയ കുറച്ചാളുകളോടൊപ്പം ചേർന്ന് ഈ പദ്ധതി നടത്താൻ അനുവദിക്കില്ലെന്ന് പരസ്യമായി പ്രഖ്യാപിച്ച കേരളത്തിന്റെ പ്രതിപക്ഷനേതാവ് ഇപ്പോൾ വിഴിഞ്ഞം പദ്ധതി നമ്മുടെകൂടി പദ്ധതിയാണെന്ന് പറഞ്ഞ് ഉത്തരവാദിത്വം ഏറ്റെടുക്കാൻ രംഗത്ത് വരുന്നത് മോശമാണെന്ന് പറയാതിരിക്കാൻ വയ്യ. മറ്റൊന്ന് സംസ്ഥാനത്തെ AI-ക്യാമറ വിവാദമാണ്. അതിന്റെ വിശദാംശങ്ങളിലേയ്ക്ക് ഞാൻ കടക്കുന്നില്ല.

ശ്രീ. എം. വിൻസെന്റിനെപ്പോലുള്ള ആളുകൾക്ക് കുറച്ച് വിഷമമുണ്ടാകും. വിഴിഞ്ഞം പദ്ധതി മുടക്കുന്നതിനുവേണ്ടി നേതൃത്വം കൊടുത്ത ഒരു മാന്യനാണ് ശ്രീ. എം. വിൻസെന്റ്. അതിനുവേണ്ടി ആളെക്കൂട്ടാൻ ശ്രമിച്ചയാളാണ് അദ്ദേഹം. ഈ ആക്ഷേപങ്ങളെയെല്ലാം നേരിട്ടുകൊണ്ടാണ് നമ്മുടെ സംസ്ഥാനത്ത് ആ പദ്ധതി നടപ്പിലാക്കുന്നതിനായി ഈ സർക്കാർ(ബഹളം).....

ശ്രീ. എം. വിൻസെന്റിന്റെ മുഖം എന്താണെന്ന് വിഴിഞ്ഞം പദ്ധതിയുടെ

സമയത്ത് ഈ നാട് കണ്ടതാണ്. നിങ്ങളാണ് ഒരുപറ്റം ആളുകളെ സംഘടിപ്പിച്ചുകൊണ്ട് ആ പദ്ധതിക്കെതിരായി നീക്കം നടത്തിയത്.

മി. ചെയർമാൻ: പ്ലീസ്...(ബഹളം)..... ദയവായി സഭാംഗങ്ങൾ സീറ്റിലിരിക്കൂ..

ശ്രീ. കടകംപള്ളി സുരേന്ദ്രൻ: സർ, എന്റെ സമയം നഷ്ടപ്പെടുത്താൻ അനുവദിക്കരുത്. ശ്രീ. എം. വിൻസെന്റും ബഹുമാനപ്പെട്ട പ്രതിപക്ഷനേതാവും അക്കാലത്ത് നടത്തിയ പ്രസംഗങ്ങൾ പത്രത്തിലുണ്ട്.

ശ്രീ. എം. വിൻസെന്റിന് അക്കാര്യത്തിൽ സംശയമുണ്ടെങ്കിൽ അന്നത്തെ പത്ര കട്ടിംഗുകൾ ഞങ്ങൾ കൊണ്ടുവരാം.(ബഹളം)... കേരളത്തിലെ വിഴിഞ്ഞം പദ്ധതി മുടക്കാൻ നിന്നവരാണ് നിങ്ങൾ. വിഴിഞ്ഞം പദ്ധതി പൂർണ്ണതോതിൽ നടപ്പിലാക്കാൻ സംസ്ഥാന സർക്കാർ പരിശ്രമിച്ചു. ഒടുവിൽ അത് യാഥാർത്ഥ്യമാകുമെന്ന് കണ്ടപ്പോൾ ഒരു കാരണവശാലും യാഥാർത്ഥ്യമാകരുത് എന്ന ഉദ്ദേശ്യത്തിൽ അതിനെ മുടക്കാൻ നിന്ന ആളുകളെയും ഈ നാട്ടുകാർക്ക് നന്നായി അറിയാം.

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ.....

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. എം. വിൻസെന്റ്: സർ, വിഴിഞ്ഞം പദ്ധതി നടപ്പിലാക്കുന്നതിന്

വേണ്ടി സഭയ്ക്കകത്തും പുറത്തും നിലപാട് സ്വീകരിച്ചവരാണ് ഞാനുൾപ്പെടെയുള്ള യു.ഡി.എഫ്. സർക്കാർ എന്നിരിക്കെ ഈ പദ്ധതിയെ തുരങ്കം വയ്ക്കാൻ ശ്രമിച്ചതാണെന്ന് തെറ്റിദ്ധരിപ്പിക്കുന്ന തരത്തിലുള്ള സ്റ്റേറ്റ്‌മെന്റ് സഭാരേഖകളിൽ ഉണ്ടാകാൻ പാടില്ല.

മി. ചെയർമാൻ: സഭാരേഖകൾ പരിശോധിച്ച് ആവശ്യമായ തിരുത്ത് വരുത്താവുന്നതാണ്.+

ശ്രീ. കടകംപള്ളി സുരേന്ദ്രൻ: സർ, സംസ്ഥാനത്ത് ഭവനരഹിതരില്ലാത്ത കേരളം എന്നത് ഈ സർക്കാരിന്റെ ഏറ്റവും വലിയ സ്വപ്നമാണ്. ആ സ്വപ്നം യാഥാർത്ഥ്യമാക്കുന്ന ലൈഫ് പദ്ധതിക്കെതിരെ തിരിഞ്ഞ മാന്യന്മാരാണ് ഇവർ. പാവപ്പെട്ട ജനങ്ങൾക്ക് ഒരു ചെറിയ കൂര വച്ചുകൊടുക്കാൻ സംസ്ഥാന സർക്കാർ ആവിഷ്കരിച്ച നടപടികൾക്കെതിരെ എന്തെല്ലാം നീക്കങ്ങളാണ് ഇവർ നടത്തിയിട്ടുള്ളത്. നാട്ടുകാർക്കെല്ലാം അറിയുന്ന കാര്യമാണിത്. യാതൊരു തെളിവോ അടിസ്ഥാനമോ ഇല്ലാതെ ലൈഫ് മിഷനിൽ അഴിമതിയുണ്ട്, സി.ബി.ഐ. അന്വേഷിക്കണം എന്നെല്ലാം പറഞ്ഞുകൊണ്ട് നിങ്ങൾ നടത്തിയ നീക്കങ്ങൾ നമുക്കറിയാം.

+ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം. 1884/ഇ.ബി/2024/നി.സെ) സഭാരേഖകളിൽ നിലനിർത്തി.

ഇപ്പോൾ തീരദേശ ഹൈവേയ്ക്കെതിരെയോ നിങ്ങൾ ഇറങ്ങിയിരിക്കുന്നത്. ഇത് നിങ്ങൾ അവസാനിപ്പിക്കണം. തീരദേശ ഹൈവേ, മലയോര ഹൈവേ, ദേശീയപാതാ വികസനം എന്നിവയെല്ലാം സംസ്ഥാനത്തിന്റെ അടിസ്ഥാനസൗകര്യ വികസനത്തിന് അത്യന്താപേക്ഷിതമാണ്.(ബഹളം)..... ഞങ്ങളുടെ പാർട്ടിയെക്കുറിച്ച് നിങ്ങൾക്കറിയില്ല. വടക്കാഞ്ചേരിയിൽ ഇന്നലെ നടന്ന സംഭവം പോലെ ഞങ്ങളുടെ പാർട്ടിയിൽ എന്തെങ്കിലും നടന്നിട്ടുണ്ടെങ്കിൽ ഞങ്ങൾ പറയാം.

ശ്രീ. റോജി എം. ജോൺ: ശ്രീ. പി. എ. മുഹമ്മദ് റിയാസ് (പൊതുരാമത്ത്-വിനോദസഞ്ചാരം വകുപ്പുമന്ത്രി) പരാമർശിച്ചതിനുള്ള മറുപടിയായാണോ ഇത്?

ശ്രീ. കടകംപള്ളി സുരേന്ദ്രൻ: ശ്രീ. പി. എ. മുഹമ്മദ് റിയാസ് എന്നെക്കുറിച്ച് ഒന്നും പറഞ്ഞില്ല. ഞാൻ 2021-ൽ നിയമസഭയിൽ ഉന്നയിച്ച ഒരു വിഷയത്തെ സംബന്ധിച്ച്, ഈ നാട്ടിലെ ചില മാധ്യമങ്ങൾ തിരുവനന്തപുരത്ത് വികസന സെമിനാറിൽ തെറ്റിദ്ധാരണാജനകമായി പറയുകയുണ്ടായി. അതിന് ശ്രീ. പി. എ. മുഹമ്മദ് റിയാസ് അദ്ദേഹത്തിന്റെ നിലയിൽ മറുപടി പറഞ്ഞു. അത് എനിക്കെതിരെയുള്ള മറുപടിയായാണെന്ന്

നിങ്ങൾ പ്രചരിപ്പിക്കേണ്ടതില്ല. ഞങ്ങളുടെ പാർട്ടി വ്യത്യസ്തമായ പാർട്ടിയാണ്, ഞങ്ങളുടെ പാർട്ടിയെന്താണെന്ന് നിങ്ങൾക്ക് മനസ്സിലാക്കില്ല.

ശ്രീ. ടി. സിദ്ദിഖ്: സർ, ഗവർണ്ണറുടെ നന്ദിപ്രമേയ ചർച്ചയാണമല്ല ഇവിടെ നടന്നത്. മന്ത്രിയുടെ കൈയ്യിൽനിന്നും നല്ല പൊള്ളലേറ്റ ഒരാൾ അത് മാസ്കാൻ വേണ്ടി നടത്തിയ ഒരു അബദ്ധ പരിപാടിയാണ് ഇപ്പോൾ നിയമസഭയിൽ നടന്നത്. ബഹുമാന്യനായ വി. ഡി. സതീശനെ നിങ്ങൾ ആക്രമിക്കാൻ തുടങ്ങിയത് ഇന്നും ഇന്നലെയുമല്ല. 'പുനർജനി' പദ്ധതിയിലൂടെ, ഒരു നിയോജകമണ്ഡലത്തിൽ പ്രളയംമൂലം കഷ്ടപ്പെട്ട ജനതയെ വാർത്തെടുക്കാൻ, പുനർനിർമ്മിക്കാൻ അത്യധ്വാനം ചെയ്ത മനുഷ്യനെ പ്രോസികൂട്ട് ചെയ്യാനാവശ്യമായ നടപടികളുണ്ടോയെന്ന് അന്വേഷണം നടത്തി അതിൽ പരാജയപ്പെട്ട ആളുകളാണ് നിങ്ങൾ. ആ നിങ്ങൾ പുതിയ പരീക്ഷണവുമായി വരുമ്പോൾ അതിനെ ഞങ്ങൾക്ക് ഒരു വിലയും കൽപിക്കാനില്ല. ഇവിടെ സൂചിപ്പിച്ച വീഡിയോയുടെ കാര്യം പറയുമ്പോൾ, കുറേക്കൂടി അന്വേഷണം നടത്തുമ്പോൾ എന്തൊക്കെ വരും എന്നുള്ളതിനെക്കുറിച്ചെല്ലാം ഇപ്പോൾ സൂചിപ്പിക്കാനാഗ്രഹിക്കുന്നില്ല. സോഷ്യൽ മീഡിയയിലെ വീഡിയോ കണ്ട് സംസാരിക്കുന്ന ബഹുമാനപ്പെട്ട

അംഗത്തോട്, അങ്ങനെയുള്ള രാഷ്ട്രീയമല്ല ഞങ്ങളുടെ രാഷ്ട്രീയമെന്ന് വളരെ കൃത്യതയോടുകൂടി ഞാൻ പറയാൻ ആഗ്രഹിക്കുകയാണ്.

നയപ്രഖ്യാപന പ്രസംഗം നടത്തിയപ്പോൾ അതിൽ നയവും നിലപാടും പ്രഖ്യാപനവും കഴമ്പുമില്ല. നയപ്രഖ്യാപനത്തിന്റെ തകർച്ചയുടെ ആഴവും പരപ്പും..... ഒന്ന്, അതിന്റെ ഉള്ളടക്കവും രണ്ട്, പ്രസംഗിക്കാതെ പോയ ഗവർണ്ണറാണ്. ഇത് രണ്ടും കൂടിയായപ്പോൾ നയപ്രഖ്യാപന പ്രസംഗം ചർച്ച ചെയ്യുന്നതുപോലും നിരർത്ഥകമായിട്ടുള്ള ഒരു അവസ്ഥയിലെത്തി. കേരളത്തിന്റെ അതീവ ഗൗരവകരവും ഏറ്റവും മർമ്മപ്രധാനവുമായിട്ടുള്ള രണ്ട് പ്രശ്നങ്ങളിൽ ഒന്ന് കേരളത്തിൽ വളർന്നുവരുന്ന നാർക്കോട്ടിസം ആണ്. കേരളത്തിലെ സ്കൂൾ-കോളേജ് വിദ്യാർത്ഥികൾ, ചെറുപ്പക്കാർ എന്നിവരെ മുഴുവൻ കാർന്നുതിന്നുന്ന ഏറ്റവും വലിയ വിപത്തായ നാർക്കോട്ടിസത്തിന് political Patriotism കൊടുക്കുന്ന ഒരു സർക്കാരിന്റെ നയപ്രഖ്യാപനം വന്നപ്പോൾ അതിൽ ഒരക്ഷരംപോലും ഉരിയാടാതെയാണ് ഗവർണ്ണർ കടന്നുപോയത്. രണ്ടാമത്തെ ഗൗരവകരമായിട്ടുള്ള പ്രശ്നം ചെറുപ്പക്കാരുടെ മൈഗ്രേഷനാണ്. ഗൗരവകരമായിട്ടുള്ള ഈ പ്രശ്നത്തെ അഡ്രസ് ചെയ്യാനുള്ള ഒരു മനസ്സോ വാക്കോ സംസാരമോ ഇടപെടലോ ഉണ്ടായിട്ടുണ്ടോ; ഈ

പ്രശ്നത്തെ സംബന്ധിച്ച് നിങ്ങൾ എന്തെങ്കിലും പരാമർശിച്ചോ; കേരളത്തിന്റെ ഇന്നത്തെ അവസ്ഥയെന്താണ്; ആയുർദൈർഘ്യം കൂടിയതും ജനന-മരണ നിരക്ക് ക്രമേണ കുറഞ്ഞ കേരളം, അതിനോടൊപ്പം നമ്മുടെ ഹൈ പൊട്ടൻഷ്യലായിട്ടുള്ള മൈഗ്രേഷൻ. വിദേശരാജ്യത്തിന്റെ ഹൈ പ്രൊഡക്ടിവിറ്റിയുള്ള ചെറുപ്പക്കാരെ വാർത്തെടുക്കുന്ന ഒരു കേന്ദ്രമായി കേരളം മാറിയിരിക്കുന്നു. 'Brain drain'-നെ സംബന്ധിച്ച് നയപരമായ കാഴ്ചപ്പാടിനെക്കുറിച്ച് ഒരക്ഷരം ഈ നയപ്രഖ്യാപനത്തിൽ വന്നിട്ടില്ല. ഞാൻ ഈ നയപ്രഖ്യാപനത്തെ അതിന്റെ ആംഗിളിൽ കാണാനാഗ്രഹിക്കുന്നു. നമ്മൾ വൃദ്ധസദനത്തെ സൃഷ്ടിക്കുകയാണ്. വിദേശരാജ്യങ്ങളിലേയ്ക്കുള്ള അതിപ്രധാനമായിട്ടുള്ള high-potential HR (Human Resources) community-യെ സൃഷ്ടിക്കുകയാണ്. അവിടെയാണ് സർക്കാരും ഗവർണ്മെന്റും തമ്മിലുള്ള ചക്കളത്തിപ്പോരാട്ടം. ഇവിടെ കഥ-തിരക്കഥ ശ്രീ. രാജ്മോഹൻ ഉണ്ണിത്താൻ, സംവിധാനം മുഖ്യമന്ത്രിയുടെ ഓഫീസ്, അഭിനയം രണ്ടുപേർ, ഒന്ന് ശ്രീ. ആരിഫ് മുഹമ്മദ് ഖാൻ രണ്ട് ശ്രീ. പിണറായി വിജയൻ, നാടകത്തിന്റെ പേര് 'കബളിപ്പിക്കുന്ന കൊമ്പുകോർക്കൽ'. ഇതാണ് കേരളത്തിന്റെ പൊതു അവസ്ഥ. ഇതിന്റെ നെറ്റ് റിസൾട്ട് എന്താണ്. ഇവർ

തമ്മിൽ ഒരു ബാർട്ടർ സിസ്റ്റമുണ്ട്. അത് യഥേഷ്ടം നടക്കുകയാണ്. ഞാൻ രണ്ടുദാഹരണങ്ങൾ പറയാം....., 2022 ഫെബ്രുവരി മാസം 7-ാം തീയതി ലോകായുക്തയുടെ ഓർഡിനൻസിൽ ഗവർണർ ഒപ്പിടുന്നു. ലോകായുക്തയുടെ ഓർഡിനൻസ് എന്നാൽ ചിരകരിയാനും പല്ല് പിഴുതെറിയാനും നേതൃത്വം കൊടുക്കുന്ന ഓർഡിനൻസാണ്. അതിൽ ഗവർണർ ഒപ്പിടുകയാണ്. ഫെബ്രുവരി 14-ാം തീയതി ബി.ജെ.പി. സംസ്ഥാന സമിതിയംഗവും ആർ.എസ്.എസ്. പ്രവർത്തകനുമായ ശ്രീ. ഹരി എസ്. കർത്തയെ മുഖ്യമന്ത്രി അദ്ദേഹത്തിന് തിരികെ നൽകിയിരുന്നു. ഇതിനെ barter system എന്നല്ലാതെ എന്താണ് പറയുക; നിങ്ങൾ പുറത്ത് കൊമ്പ് കോർക്കുകയും അകത്ത് കൃത്യമായ അന്തർധാരയുമാണ് നടത്തുന്നത്. ഞാൻ ഒരു കാര്യം സൂചിപ്പിക്കാൻ ആഗ്രഹിക്കുന്നത്, മുഖ്യമന്ത്രി പറഞ്ഞത് ഞാൻ കണ്ണൂർ ജില്ലയിലാണ്, അങ്ങേയ്ക്ക് അറിയാമല്ലോ; എന്താണാവോ അങ്ങ് പറഞ്ഞത്... അപ്പോൾ പറയുകയാണ് എന്റെ ജില്ലയിൽ കണ്ണൂർ സർവ്വകലാശാല എന്നൊരു യൂണിവേഴ്സിറ്റിയുണ്ട് പ്രസ്തുത യൂണിവേഴ്സിറ്റിയിൽ ആ വൈസ് ചാൻസിലറെത്തന്നെ നിയമിക്കാനുള്ള നടപടിയുണ്ടാകണം. പ്രോ ചാൻസിലറായ നമ്മുടെ വിദ്യാഭ്യാസ മന്ത്രി, റിട്ടയർ ചെയ്യേണ്ട പ്രായപരിധി

കഴിഞ്ഞ ശ്രീ. ഗോപിനാഥ് രവീന്ദ്രനെ നിയമിക്കുന്നതിനായി ഗവർണ്ണർക്ക് ശുപാർശ ചെയ്യുന്നു. ഗവർണ്ണർ ഒരു ബുദ്ധിമുട്ടുമില്ലാതെ ഈ ശുപാർശ അംഗീകരിക്കുന്നു. ഇവിടെ രണ്ടുപേരും പരസ്പരം അഡ്ജസ്റ്റ് ചെയ്ത് എല്ലാകാര്യങ്ങളും ഒരുമിച്ച് നീക്കുകയാണ്. അതിനുശേഷം പുറത്തുവന്ന് ഇവർ രണ്ടുപേരും ഫൈറ്റ് ചെയ്യുകയാണ്. ഒരാൾ തെരുവിലിരിക്കുന്നു, മറ്റൊരാൾ പത്ര സമ്മേളനത്തിലൂടെ അടിക്കുന്നു. കേരളത്തിലെ ജനങ്ങളെ ഇതുപോലെ കബളിപ്പിക്കാൻ ഈ രണ്ട് പേർ ശ്രമിച്ചാൽ കേരളത്തിലെ ജനങ്ങൾ കബളിപ്പിക്കപ്പെടുമോ? അകത്ത് അന്തർധാര സജീവമാണ്; പുറത്ത് അടിയും ജനങ്ങളെ കബളിപ്പിക്കലും സജീവമാക്കി നിർത്താൻ ഇവർ ആഗ്രഹിക്കുകയാണ്. ഇത്രയും ഗൗരവതരമായ പ്രശ്നങ്ങൾ നിലനിൽക്കുന്ന സന്ദർഭത്തിൽ ജനാധിപത്യ കേരളം ഇന്ന് നേരിടുന്ന ഗൗരവതരമായ പ്രശ്നങ്ങളെപ്പറ്റി ഒന്നും പറയാതെപോയ ഈ നയപ്രഖ്യാപന പ്രസംഗത്തിലേക്ക് വീണ്ടും വരുന്നതിനുമുമ്പ് ഒരു ഗുരുതരമായ പ്രശ്നംകൂടി ചൂണ്ടിക്കാണിക്കേണ്ടതുണ്ട്. ഇന്നലെ എന്റെ സഹമെമ്പരായ ശ്രീ. ഐ. സി. ബാലകൃഷ്ണൻ, അദ്ദേഹം വയനാട് ജില്ലയിൽനിന്നുള്ള അംഗമാണ്. അദ്ദേഹം ഇന്നലെ സഭയുടെ മുമ്പാകെ വയനാട് ജില്ല അഭിമുഖീകരിക്കുന്ന ഗുരുതരമായ

പ്രശ്നത്തെപ്പറ്റി പറഞ്ഞിരുന്നു. അപ്പോൾ വയനാട് ജില്ലയുടെ ചുമതലയുള്ള ബഹുമാനപ്പെട്ട വനം വകുപ്പുമന്ത്രി പറഞ്ഞത് ശ്രീ. ഐ. സി. ബാലകൃഷ്ണൻ ഉന്നയിച്ച Man vs Animal conflict-മായി ബന്ധപ്പെട്ട സബ്മിഷൻ ഉന്നയിക്കേണ്ടിയിരുന്നത് ഇന്നലെയായിരുന്നുവെന്നും ആ സമയത്ത് ഉന്നയിക്കാതെ ഇപ്പോൾ ഉന്നയിക്കേണ്ടിവന്നു, നയപ്രഖ്യാപന പ്രസംഗത്തിൽ ഇതൊക്കെയാണോ പറയേണ്ടതെന്നും അങ്ങയെ ഓർത്ത് ലജ്ജിക്കുന്നുവെന്നുമായിരുന്നു. എനിക്ക് ബഹുമാനപ്പെട്ട വനം വകുപ്പുമന്ത്രിയോട് അഭ്യർത്ഥിക്കാനുള്ളത് അങ്ങ് മന്ത്രി സ്ഥാനത്തിരിക്കാൻ യോഗ്യനല്ലെന്നുള്ളതാണ്. നയപ്രഖ്യാപന പ്രസംഗത്തിൽ എന്ത് പറയണമെന്ന് തീരുമാനിക്കുന്നത് അങ്ങയും അങ്ങയുടെ മുന്നണിയുമല്ല, ഞങ്ങൾ തീരുമാനിക്കും എന്ത് പറയണമെന്നുള്ളത്. രണ്ടാമത് ചോദിക്കാനുള്ളത്, ശ്രീ. ഐ. സി. ബാലകൃഷ്ണൻ ചൂണ്ടിക്കാണിച്ചതുമായി ബന്ധപ്പെട്ടതാണ്. അങ്ങ് വനംവകുപ്പുമന്ത്രിയാണല്ലോ; പ്രജീവന 36 വയസ്സുള്ള ഒരു ചെറുപ്പക്കാരൻ പശുവിന് പുല്ലുരിയാനായി പോയപ്പോൾ അദ്ദേഹത്തിന്റെ കഴുത്തിൽ കടുവ പിടിക്കുകയും 60 മീറ്റർ അപ്പുറത്തുള്ള പ്രദേശത്ത് കൊണ്ടുപോയി പച്ചയോടുകൂടി ആ മനുഷ്യനെ കടുവ

കൊന്നതിന്നുകയുമായിരുന്നു. ആ വേവലാതി ശ്രീ. ഐ. സി. ബാലകൃഷ്ണൻ പറഞ്ഞപ്പോൾ ലജ്ജിക്കുന്നുവെന്ന് പറഞ്ഞ ആ മന്ത്രിയെ ഓർത്ത് ഞങ്ങൾ ലജ്ജിക്കുകയാണ്. ബഹുമാനപ്പെട്ട മുഖ്യമന്ത്രിയോടുള്ള വിനീതമായ അഭ്യർത്ഥന, വയനാടിന്റെ തീവ്രമായ പ്രശ്നങ്ങളറിയാത്ത ആ മന്ത്രിയെ വയനാട് ജില്ലയുടെ ചുമതലയിൽനിന്നും മാറ്റണമെന്നുകൂടി ബഹുമാന്യനായ മുഖ്യമന്ത്രിയോട് അഭ്യർത്ഥിക്കുകയാണ്. ഇതുപോലെ ജനങ്ങൾ നേരിടുന്നത് ഗുരുതരമായ ഓരോ പ്രശ്നങ്ങളും പ്രയാസങ്ങളുമാണ്. ആ പ്രശ്നങ്ങളിൽ ഒന്നുപോലും പരിഹരിക്കാതെ അല്ലെങ്കിൽ പരിഹരിക്കുന്നതിനുള്ള ശ്രമങ്ങൾക്ക് നേതൃത്വം കൊടുക്കാതെ കേരളത്തിൽ പോലീസിനെയും സംവിധാനങ്ങളേയും ഉപയോഗിച്ചുകൊണ്ട്....

മി. ചെയർമാൻ: പ്ലീസ്... അങ്ങ് പ്രസംഗം അവസാനിപ്പിക്കൂ....

ശ്രീ. ടി. സിദ്ദിഖ്: സർ, ഒരു മിനിറ്റിനുള്ളിൽ ഞാൻ പ്രസംഗം അവസാനിപ്പിക്കാം.

ശ്രീ. ഒ. ആർ. കേള: സർ, തുരങ്ക പാതയുടെ കാര്യംകൂടി പറയണം.

ശ്രീ. ടി. സിദ്ദിഖ്: സർ, അതിലേയ്ക്ക് വരാം. തുരങ്ക പാതയുടെ കാര്യം മാത്രമല്ല, അതുമായി ബന്ധപ്പെട്ട മുഴുവൻ കണക്ടഡ് റോഡുകളെപ്പറ്റിയും

പറയാനാണ്. കൂടാതെ ബൈപ്പാസ്സുമായി ബന്ധപ്പെട്ട പ്രശ്നങ്ങൾ, മൂന്ന് ഹെയർപിൻ ബെന്റ് നിവർത്താനുള്ള പദ്ധതി, പടിഞ്ഞാറത്തറ-പുഴിത്തോട് റോഡ്, ചുരം, ബൈപ്പാസ് അങ്ങനെ നിരവധി കാര്യങ്ങളുണ്ട്. താങ്കൾക്ക് അതിനെപ്പറ്റിയൊന്നും അറിയില്ലെങ്കിൽ മിണ്ടാതിരിക്കണം.

മി. ചെയർമാൻ: പ്ലീസ്...അങ്ങ് പ്രസംഗം അവസാനിപ്പിക്കണം.

ശ്രീ. ടി. സിദ്ദിഖ്: സർ, ഞാൻ ഇതുംകൂടി പറഞ്ഞുകൊണ്ട് പ്രസംഗം അവസാനിപ്പിക്കാം. ശ്രീ. എം. വി. ഗോവിന്ദൻ മാസ്റ്റർ പറഞ്ഞത് ബി.ജെ.പി.-യും കോൺഗ്രസ്സും മുഖ്യമന്ത്രിയിലേയ്ക്കെത്താൻ വല്ലാതെ പാടുപെടുകയാണെന്നാണ്. അദ്ദേഹം സൂര്യനെപ്പോലെയാണ്... പക്ഷെ അദ്ദേഹത്തിന്റെ അടുത്തുപോയാൽ കരിഞ്ഞുപോകും. ബഹുമാനപ്പെട്ട വാസവൻ മിനിസ്റ്റർ പറഞ്ഞത്, ദൈവം കേരളത്തിന് നൽകിയ വരദാനമാണ് ബഹുമാനപ്പെട്ട മുഖ്യമന്ത്രിയെന്നാണ്.(മൈക്ക് ഓഫ്)... ഇത്രയും പറഞ്ഞുകൊണ്ട് എന്റെ പ്രസംഗം അവസാനിപ്പിക്കുന്നു.

ശ്രീ. മുഹമ്മദ് മുഹസിൻ: സർ, ശ്രീ. ഇ. ചന്ദ്രശേഖരൻ അവതരിപ്പിച്ച

നന്ദിപ്രമേയത്തെ ഞാൻ പിന്തുണയ്ക്കുന്നു. കേരളത്തിലെ ഗവർണ്ണർ നയപ്രഖ്യാപനം പൂർണ്ണമായും വായിക്കാതെ അഞ്ചുമിനിട്ട് മാത്രം സഭയിൽ

ചെലവഴിച്ച്, സഭയിലുള്ള മെമ്പർമാർക്കുപോലും മുഖം നൽകാതെ കടന്നുപോയിക്കൊണ്ട്, ഈ സഭയെ അവഹേളിച്ചതിനെതിരെ വളരെ ശക്തമായി പ്രതിഷേധിക്കുകയാണ്. നിയമസഭയിൽ അഞ്ച് മിനിട്ട് മാത്രം ചെലവാക്കുമ്പോൾ അദ്ദേഹത്തിന്റെ ഭരണഘടനാ ഉത്തരവാദിത്തം നിർവ്വഹിക്കാനും മറ്റുമായി സർക്കാർ കോടിക്കണക്കിന് രൂപ ചെലവിടുമ്പോൾ, നിയമസഭയിൽ ആ ഉത്തരവാദിത്തം വേണ്ടതുപോലെ നിർവ്വഹിക്കാതെ അദ്ദേഹം പുറത്ത് കോമാളിത്തരം കാണിക്കുന്നതിനെതിരെയും ഞാൻ പ്രതിഷേധിക്കുകയാണ്. എനിക്കുമുമ്പ് പ്രസംഗിച്ച ബഹുമാനപ്പെട്ട അംഗം ശ്രീ. ടി. സിദ്ദിഖ് ഇവിടെ പ്രസംഗിച്ചപ്പോൾ പറഞ്ഞത് ലഹരി സമൂഹത്തെ കാർന്നുതിന്നുന്ന ഏറ്റവും വലിയ വിപത്താണെന്ന്. അതിനെതിരെ നയപ്രഖ്യാപനത്തിൽ ഒന്നും പറഞ്ഞിട്ടില്ലെന്നാണ് പറയുന്നത്. ആ പുസ്തകം ഒന്ന് മിനിമം വായിച്ചുനോക്കുകയെങ്കിലും ചെയ്തിരുന്നുവെങ്കിൽ അദ്ദേഹം ഇങ്ങനെ പറയില്ലായിരുന്നുവെന്നാണ് എനിക്ക് പറയാനുള്ളത്. അതിൽ 29-ാമത്തെ പേജിൽ 58-ാമതായിട്ട് ലഹരിക്കെതിരായ വലിയ പോരാട്ടം സർക്കാർ നടത്തുമെന്നും ലഹരിക്കടിമപ്പെട്ടവരെ തിരികെ കൊണ്ടുവരുന്നതിനായി

മലപ്പുറം ജില്ലയിലെ തവനൂരടക്കമുള്ള സ്ഥലങ്ങളിൽ പുനരധിവാസ കേന്ദ്രങ്ങളടക്കം ആരംഭിക്കുമെന്നും അതോടൊപ്പം എല്ലാ വിദ്യാലയങ്ങളിലും വിദ്യാർത്ഥികളിൽ മദ്യം, മയക്കുമരുന്നുകൾ, ലഹരി വസ്തുക്കൾ എന്നിവയുടെ വിപത്തുകളിൽനിന്നും മാറ്റിനിർത്തുന്നതിനും വിദ്യാർത്ഥികളുടെ ഊർജ്ജം കലാകായിക രംഗങ്ങളിലും സൃഷ്ടിപരമായ കാര്യങ്ങളിലേയ്ക്കും കേന്ദ്രീകരിക്കുന്നതിന് പ്രബലമായ സംരംഭമെന്ന നിലയിൽ എന്റെ സർക്കാർ സ്കൂളുകളിലുടനീളം 'ഉണർവ്' പദ്ധതി നടപ്പാക്കുമെന്നും കൃത്യമായി പറഞ്ഞിട്ടുണ്ട്. അപ്പോൾ മയക്കുമരുന്നിനെതിരായി പോരാടും. ആ ഭാഗം അദ്ദേഹം വായിച്ചിട്ടുണ്ടാകില്ല. സർക്കാരിനെതിരെ വിമർശിക്കുന്നതിനപ്പുറത്ത് എന്താണ് പറഞ്ഞതെന്നുപോലും നോക്കുന്നില്ല. പിന്നെ അദ്ദേഹം ഗവർണ്ണറുമായി ബന്ധപ്പെട്ട് കൊടുക്കലും വാങ്ങലിന്റെയും കാര്യം സൂചിപ്പിച്ചു. അതുമായി ബന്ധപ്പെട്ട് ഒറ്റക്കാര്യമേ ചോദിക്കാനുള്ളൂ. കേരള യൂണിവേഴ്സിറ്റിയടക്കമുള്ള സെനറ്റിലേയ്ക്ക് ആർ.എസ്.എസ്. പ്രവർത്തകരെ സർക്കാരിനോട് ആലോചിക്കാതെ നിയമിക്കുമ്പോൾ, കോൺഗ്രസ് പാർട്ടിയുടെയും ലീഗിന്റെയും പ്രതിനിധികളെ അദ്ദേഹം കൊടുത്തു; അങ്ങനെ കൊടുത്തുവെങ്കിൽ അത് ഏത് ബാർട്ടർ സിസ്റ്റത്തിന്റെ

ഭാഗമായിട്ടാണ്? അതിൽ ഏത് അന്തർധാരയാണ് ഉണ്ടായിട്ടുള്ളതെന്ന് കോൺഗ്രസ് പാർട്ടിയും ലീഗും വ്യക്തമാക്കണം. ഈ ഗവർണ്ണർമാർ ഭരണഘടനയെ ഇല്ലാതാക്കുന്ന രീതിയിലുള്ള പ്രവർത്തനങ്ങൾ നടത്താൻ തുടങ്ങിയത് കേരളത്തിൽ മാത്രമല്ല, ഇന്ത്യയിലെ കോർപ്പറേറ്റ് ഫെഡറിലിസത്തെത്തന്നെ തകർക്കുന്ന രീതിയിലുള്ള പ്രവർത്തനങ്ങളാണ് ബി.ജെ.പി.-ഇതര സർക്കാരുകൾക്കെതിരെ ഗവർണ്ണർമാർ നടത്തിക്കൊണ്ടിരിക്കുന്നത്. വലിയൊരു പ്രോജക്ടിന്റെ ഭാഗമായും, സംഘപരിവാർ രാഷ്ട്രീയത്തിന്റെ ഭാഗമായും ആദ്യം 'ഒരു രാജ്യം ഒരു ടാക്സ്' എന്ന സംവിധാനം കൊണ്ടുവന്നു. അതിന്റെ ഭവിഷ്യത്ത് നാം അനുഭവിച്ചുകൊണ്ടിരിക്കുകയാണ്. ഇപ്പോൾ 'ഒരു രാജ്യം ഒരു ഭാഷ' എന്നുള്ള രീതിയിൽ അത് നടപ്പിലാക്കിക്കൊണ്ടിരിക്കുകയാണ്. ഹിന്ദി ഭാഷ മാത്രമാക്കി മാറ്റുന്ന പ്രവർത്തനങ്ങൾ. 'ഒരു രാജ്യം ഒരു തെരഞ്ഞെടുപ്പ്' എന്ന ആശയത്തിലേയ്ക്ക് കടക്കാൻ പോകുകയാണ്. 'ഒരു രാജ്യം ഒരു സർക്കാർ' എന്ന തലത്തിലേയ്ക്ക് ഫെഡറൽ സംവിധാനങ്ങളെ തകർക്കുന്നതിനുള്ള ബോധപൂർവ്വമായ ശ്രമങ്ങളാണ് നമ്മുടെ രാജ്യത്ത് നടന്നുകൊണ്ടിരിക്കുന്നത്. 'ഒരു രാജ്യം ഒരു പാർട്ടി' മതിയെന്ന് തീരുമാനിച്ചുകൊണ്ട് ഇതര രാഷ്ട്രീയ

പാർട്ടികളിലെ ആളുകളെ കുതികാൽ വെട്ടിക്കൊണ്ടും അവരെ ബി.ജെ.പി.-
യിലേയ്ക്ക് ഒടുക്കിക്കൊണ്ടും അതല്ലാത്തവരെ ഇ.ഡി.-യെയും
ഗവർണ്ണർമാരെയും ഉപയോഗിച്ചുകൊണ്ട് തകർക്കാൻ
ശ്രമിച്ചുകൊണ്ടിരിക്കുകയാണ്. ഈ രീതിയിലുള്ള ശ്രമങ്ങൾ നടക്കുകയാണ്.
അതിനെതിരെ രാഷ്ട്രീയ പോരാട്ടം നടത്തേണ്ടതായിട്ടുണ്ട്. ഇത്
കേരളത്തിൽ മാത്രമല്ല, തമിഴ്നാട്, പഞ്ചാബ് തലങ്കാന, പശ്ചിമ ബംഗാൾ
ഇടങ്ങി എല്ലായിടങ്ങളിലും... വളരെ വിശദമായി അതിലേയ്ക്ക് ചർച്ച
കൊണ്ടുപോകുന്നില്ല. ഈ സർക്കാരിനുള്ള ജനപിന്തുണ കണ്ട്, അതിൽ
വിറളിപ്പുണ്ടുകൊണ്ടാണ് ഇവിടെ ഗവർണ്ണർക്ക് നയപ്രഖ്യാപനം വായിക്കാൻ
കഴിയാതിരുന്നത്. കേരളത്തിലെ ഭരണനിർവ്വഹണത്തിനും
ജനാധിപത്യത്തിന്റെ പുതിയൊരു രീതിയും നിർവ്വചനവുമായി
'നവകേരളസദസ്സ്' മാറി. ഒരു സർക്കാർ ഒന്നടങ്കം ജനങ്ങളിലേയ്ക്കെത്തുന്ന
മാതൃകാപരമായ പ്രവർത്തനങ്ങളാണ് നടത്തിയത്. ഈ സർക്കാരിനെ
കേൾക്കാനും അവരുമായി സംവദിക്കാനുമായി പതിനായിരക്കണക്കിന്
ആളുകളാണ് ഓരോ നിയമസഭാ മണ്ഡലങ്ങളിലും വന്നത്. ഏതാണ്ട് 37
ദിവസംകൊണ്ട് മഞ്ചേശ്വരം മുതൽ പാറശ്ശാല വരെയുള്ള 140

മണ്ഡലങ്ങളിലും പതിനായിരക്കണക്കിന് ആളുകൾ എന്നുപറയുമ്പോൾ, കേരളത്തിലെ ജനസംഖ്യയുടെ പകുതിയോളം ആളുകൾ നേരിട്ട് സർക്കാരിനെ കേൾക്കാൻ തയ്യാറായി എന്ന ജനപിന്തുണ കണ്ടിട്ടാണ് പ്രതിപക്ഷവും അതോടൊപ്പം ബി.ജെ.പി.-യുടെയും ആർ.എസ്.എസ്.-ന്റെയും പ്രതിനിധിയായ ഗവർണ്ണറും വിരളിപ്പൂണ്ടത് എന്നതിൽ യാതൊരു സംശയവുമില്ല. 'നവകേരളസദസ്സ്' ബഹിഷ്കരിച്ചുകൊണ്ട് പ്രതിപക്ഷം അപ്പുറത്ത് ഒരു വിചാരണ സദസ്സ് നടത്തി. എന്റെ പ്രിയപ്പെട്ടവരെ, 140 മണ്ഡലങ്ങളിലും പതിനായിരക്കണക്കിന് ആളുകൾ പങ്കെടുത്ത നവകേരളസദസ്സിനെതിരായി നടത്തിയ വിചാരണ സദസ്സ് ജനങ്ങൾ ബഹിഷ്കരിച്ചത് നമ്മളെല്ലാവരും കണ്ടു. എന്തായി അതിന്റെ അവസ്ഥ; കേരളത്തിന്റെ അഭിമാനം വാനോളം ഉയർത്തുന്നതിനുവേണ്ടി 'കേരളീയം' എന്നൊരു പരിപാടി നടപ്പിലാക്കി. ഷാർജ്ജ ബുക്ക് ഫെസ്റ്റിവലിനും ദുബായ് ഫെസ്റ്റിവലിനുമൊക്കെ പോയി അഭിമാനംകൊള്ളുന്ന ആളുകൾക്ക് കേരളീയത്തിൽ പങ്കെടുക്കാൻ താൽപ്പര്യമില്ല. വലിയ എക്സ്പെർട്ടുകൾ, ലോകപ്രശസ്തരായ ആളുകൾ എന്നിവരൊക്കെ കേരളത്തിൽ വന്ന് കേരളത്തെക്കുറിച്ചും ഭാവികേരളത്തിന്റെ സങ്കല്പങ്ങളെക്കുറിച്ചുമൊക്കെ

സംവദിക്കാൻ കഴിയുന്ന ഒരു അഭിമാനകരമായ നിമിഷം, അങ്ങനെയുള്ളൊരു സംവിധാനം ഒരുക്കിയപ്പോൾ അതിനെ ബഹിഷ്കരിക്കുകയാണ്. ലോകകേരളസഭയെയും ബഹിഷ്കരിക്കുന്ന സമീപനമാണ് സ്വീകരിച്ചത്. അതുകൊണ്ടാണ് വിചാരണ സദസ്സ് ജനങ്ങളും ബഹിഷ്കരിച്ചത്.

കേരളത്തെക്കുറിച്ച് എന്താണ് പറഞ്ഞിരുന്നത്; brain drain-നെ കുറിച്ച് പറഞ്ഞു. ഒരു സംരംഭം തുടങ്ങാൻ കഴിയാത്ത നാടാണ് കേരളമെന്ന് പറഞ്ഞു. 2021 മുതൽ ചെറുകിട സംരംഭങ്ങളടക്കം 13000 കോടിയിലധികം മുതൽമുടക്കിൽ 2 ലക്ഷത്തോളം വരുന്ന സംരംഭങ്ങൾ ഈ ഇടതുപക്ഷം ഭരിക്കുന്ന കേരളത്തിൽ ആരംഭിച്ചുകഴിഞ്ഞു. സംരംഭങ്ങൾ തുടങ്ങാൻ കഴിയാത്ത നാടാണ് കേരളമെന്ന് പറഞ്ഞതിൽനിന്നും ഏറ്റവുംകൂടുതൽ സംരംഭങ്ങൾ ആരംഭിക്കാൻ കഴിയുന്ന നാടാക്കി ഈ കേരളത്തെ മാറ്റാൻ കഴിഞ്ഞു. അതിലൂടെ 4,53,000-ലധികം തൊഴിലവസരങ്ങളാണ് സൃഷ്ടിക്കാൻ കഴിഞ്ഞത്. സ്വകാര്യ വ്യവസായ പാർക്കുകളടക്കം നമ്മുടെ നാട്ടിൽ ആരംഭിക്കുകയാണ്. 16 എണ്ണം ആരംഭിച്ചുകഴിഞ്ഞു. 25 എണ്ണം ഇനി ആരംഭിക്കുകയാണ്. ഐ.റ്റി. പാർക്കുകൾ പുതുതായി കണ്ണൂരിലും കൊല്ലത്തും ആരംഭിക്കുന്നതിനുള്ള നടപടി സ്വീകരിച്ചുകഴിഞ്ഞു.

ഐ.റ്റി. മേഖലയിൽ ഏതാണ്ട് വലിയ രീതിയിലുള്ള മാറ്റമാണ്. 86000

കോടി രൂപയുടെ കയറ്റുമതിയാണ് ഐ.റ്റി. മേഖലയിൽ മാത്രം നമ്മുടെ നാട്ടിൽ വന്നത്. ഇന്ത്യയിൽ ഏറ്റവും കൂടുതൽ വികസന പദ്ധതികൾ നടപ്പിലാക്കിക്കൊണ്ട്... കിഫ്ബി വഴി 80,000 കോടിയുടെ വികസന പദ്ധതികൾ നടപ്പിലാക്കിക്കൊണ്ടിരിക്കുകയാണ്. ദാരിദ്ര്യം ഏറ്റവും കുറഞ്ഞ നാടാണ് കേരളം. പക്ഷേ, കേരളത്തെക്കുറിച്ച് മോശം പറയുവാനാണ് പലർക്കും ആഗ്രഹമുള്ളത്. വിഴിഞ്ഞം തുറമുഖമടക്കം നിരവധി പദ്ധതികളാണ് ഈ വർഷം യാഥാർത്ഥ്യമാക്കാൻ പോകുന്നത്. 1515 കോടിയുടെ സയൻസ് പാർക്കും ഗ്രാഫീൻ റിസർച്ച്, വാട്ടർ മെട്രോ അടക്കം കേരളത്തിൽ മാത്രം പറയാൻ കഴിയുന്ന നിരവധി പദ്ധതികൾ. തൊഴിൽ മേഖലയിൽ മാറ്റം വരികയാണ്. പതിനായിരക്കണക്കിനല്ല, ലക്ഷക്കണക്കിന് ആളുകൾ നമ്മുടെ നാട്ടിലേയ്ക്ക് വരുന്ന രീതിയിലേയ്ക്ക് മാറുകയാണ്. കേരളത്തെക്കുറിച്ച് വളരെയേറെ വ്യാപകമായ പ്രചരണമാണ് പുറത്തുപോകുന്ന ആളുകൾ എന്നുപറഞ്ഞുകൊണ്ടാണ് പ്രചരിപ്പിക്കുന്നത്. ഇന്ത്യയിൽനിന്ന് ഏറ്റവും കൂടുതൽ ആളുകൾ പുറത്തുപോകുന്നത് കേരളത്തിൽനിന്നല്ല. ഉത്തർപ്രദേശാണ് അക്കാദമിയിൽ ഒന്നാമത്.

രണ്ടാമത് ബീഹാറാണ്. മൂന്നാമത് വെസ്റ്റ് ബംഗാളും നാലാമത് രാജസ്ഥാനും അഞ്ചാമത് തമിഴ്നാടുമാണ്. ആറാമത്തെ സ്ഥാനമാണ് കേരളത്തിനുള്ളത്. അതും 25000 പേരാണ് ഈ വർഷം പോയിട്ടുള്ളത്. ലക്ഷക്കണക്കിന് ആളുകളാണ് ഉത്തർപ്രദേശ് അടക്കമുള്ള സംസ്ഥാനങ്ങളിൽനിന്നും പോകുന്നത്. ഒന്ന് ആലോചിച്ചുനോക്കുക. ഇന്ത്യയിൽ ആളുകൾ തൊഴിലിനവേണ്ടി... നേരത്തെ പ്രസംഗിച്ച ആളുകൾതന്നെ പറഞ്ഞു. അഭ്യസ്തവിദ്യരായി നന്നായി ട്രെയിൻ ചെയ്തിട്ടാണ് ആളുകൾ പോകുന്നത്. എന്നാൽ ഇന്ത്യാരാജ്യത്ത് മറ്റൊരു സംഭവം നടക്കുന്നുണ്ട്. ഈ രാജ്യത്ത് 17.50 ലക്ഷം പേർ 2011-നശേഷം ഇന്ത്യയുടെ പുറംതൊഴിലിനവേണ്ടി ഉപേക്ഷിച്ചുപോയി എന്നാണ് ലോകസഭയിലെ കണക്കുകളിൽനിന്നും വ്യക്തമാകുന്നത്. 2022-ൽ മാത്രം 2,25,000 ഇന്ത്യക്കാരാണ് പുറംതൊഴിലിനവേണ്ടി ഉപേക്ഷിച്ചുപോയത്. കേരളത്തിൽനിന്ന് ആളുകൾ പോകുന്നുവെന്നുള്ള ബി.ജെ.പി.-യുടെ പ്രചാരണം ഏറ്റുപിടിക്കുന്നവർ മനസ്സിലാക്കേണ്ടതായാമാർത്ഥ്യമാണ് അതെന്ന് പറയാൻ ആഗ്രഹിക്കുകയാണ്.

ഈ സർക്കാർ നടത്തുന്ന ക്ഷേമപ്രവർത്തനങ്ങൾക്ക് തുരങ്കം വയ്ക്കുന്ന തരത്തിലുള്ള നിരവധി കാര്യങ്ങൾ നടക്കുന്നുണ്ട്. തലച്ചോറിൽ ഓപ്പറേഷൻ

കഴിഞ്ഞവർ, ഹൃദയത്തിന്റെ ഓപ്പറേഷൻ കഴിഞ്ഞവർ, അതുപോലെയുള്ള ആളുകൾ ആശുപത്രി കിടക്കയിൽനിന്ന് മുഖ്യമന്ത്രിയുടെ ദുരിതാശ്വാസനിധിയിൽനിന്നും പണം കണ്ടെത്താൻവേണ്ടി വലിയ രീതിയിൽ ക്യൂ നിന്നു. ഉമ്മൻചാണ്ടിയുടെ ഭരണകാലത്ത് മുഖ്യമന്ത്രിയെ കാണാൻ ക്യൂ നിൽക്കുന്നൊരു കാലമുണ്ടായിരുന്നു. അന്ന് ആകെ 808 കോടി രൂപ മാത്രമാണ് മുഖ്യമന്ത്രിയുടെ ദുരിതാശ്വാസനിധിയിൽനിന്നും റിലീസ് ചെയ്തത്. എൽ.ഡി.എഫ്. വന്നതിനുശേഷം 7600 കോടി രൂപ മുഖ്യമന്ത്രിയുടെ ദുരിതാശ്വാസനിധിയിൽനിന്ന് കൊടുത്തു എന്നുമാത്രമല്ല, ഒരാളോടും ഓച്ഛാനിച്ച് നിൽക്കാതെ, ഒരാളോടും അവന്റെ ബുദ്ധിമുട്ട് പറയേണ്ട കാര്യമില്ലാതെ ഓൺലൈനിൽ അപേക്ഷിച്ചുകൊണ്ട് അവന്റെ അക്കൗണ്ടിലേയ്ക്ക് ആവശ്യമായ പണം വന്നുകൊണ്ട് അഭിമാനത്തോടെ അവന് ജീവിക്കാൻ കഴിയുന്ന രീതിയിൽ ദുരിതാശ്വാസനിധി നൽകുന്ന നിലയിലേയ്ക്ക് മാറി. ഇതാണ് ഇടതുപക്ഷ ബദൽ എന്നുപറയുന്നത്.

നമ്മുടെ നാട്ടിൽ കേന്ദ്ര സർക്കാർ നടപ്പിലാക്കുന്ന വർഗ്ഗീയ വിദ്വേഷം.

നമുക്കറിയാം. നമ്മുടെ നാട്ടിൽ പട്ടിണിക്കാരുടെ എണ്ണം വർദ്ധിക്കുന്നു, ഏറ്റവും കൂടുതലാകുന്നു. പോഷകാഹാര കുറവ് ഏറ്റവും കൂടുതലായിക്കൊണ്ടിരിക്കുന്ന

ഇക്കാലത്തും ഇങ്ങനെയുള്ള പ്രവർത്തനങ്ങൾ നടത്തുമ്പോൾ ബദൽ സമീപനം സ്വീകരിച്ചുകൊണ്ടുപോകുന്നതാരു ഗവൺമെന്റാണ് നമ്മുടെത്. ഈ ഗവൺമെന്റിനെ താരടിക്കാനുള്ള ശ്രമങ്ങളും കേരളത്തിനെതിരായ പ്രചരണങ്ങളും വളരെ ശക്തമായി നടക്കുകയാണ്. അതിനെതിരെ പ്രതിരോധിക്കാൻ എല്ലാവരും ഒന്നിച്ച് നിൽക്കേണ്ടതുണ്ട്. നമ്മുടെ പാഠപുസ്തകങ്ങളിൽനിന്നുപോലും പല കൺസെപ്റ്റുകളും, നമ്മുടെ ഭരണഘടന ഉറപ്പുവരുത്തുന്ന കൺസെപ്റ്റുകളും ഒഴിവാക്കുമ്പോൾ ഐഡിയോളജിക്കലായി സംഘ്വപരിവാനിനെതിരായി പോരാട്ടം നടത്തുന്നത് ആരാണെന്ന് ചോദിച്ചാൽ....., അത്തരത്തിൽ ഒഴിവാക്കുന്ന മുഴുവൻ പാഠപുസ്തകങ്ങളും കേരളത്തിൽ പഠിപ്പിക്കാൻ തയ്യാറാണെന്ന് പറഞ്ഞ് മുന്നോട്ട് പോയിക്കൊണ്ട് ആശയപരമായി അവരോട് പോരാടുന്നത് ഇടതുപക്ഷം ഭരിക്കുന്ന കേരളമാണ്. ആ ഇടതുപക്ഷം നിലനിൽക്കേണ്ടതുണ്ട് എന്നകാര്യംകൂടി പറഞ്ഞുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. സെബാസ്റ്റ്യൻ കുളത്തുകൽ: സർ, ഈ നന്ദിപ്രമേയത്തെ ഞാൻ

പിന്തുണയ്ക്കുന്നു. അപ്പോഴും, ഈ നന്ദിപ്രമേയ പ്രസംഗ

അവതരണത്തിലുൾപ്പെടെ കേരളത്തിലെ ജനങ്ങളെയൊക്കെ അവഹേളിച്ചുകൊണ്ടിരിക്കുന്ന ബഹുമാനപ്പെട്ട ഗവർണ്ണറുടെ നടപടിയിൽ പ്രതിഷേധിക്കുകയും ചെയ്യുന്നു. ഗവർണ്ണർ ഇന്ന് കേരള സംസ്ഥാനത്തിലെ ജനങ്ങൾക്കൊക്കെ ഒരു ബാധ്യതയായി മാറിയിരിക്കുകയാണ്. ആ ഗവർണ്ണറെ തിരിച്ചുവിളിക്കണമെന്ന് സംസ്ഥാനം ആവശ്യപ്പെടണമെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ഇത് സൂചിപ്പിക്കുമ്പോൾ ഈ നയപ്രഖ്യാപന പ്രസംഗത്തിലൂടെ കഴിഞ്ഞ രണ്ടു വർഷക്കാലത്തിലധികമായി പ്രതിസന്ധിയുടെ ഘട്ടത്തിലും, ധനപ്രതിസന്ധിയും കോവിഡും പ്രളയവുമെല്ലാം നമ്മെ ബുദ്ധിമുട്ടിക്കുമ്പോഴും സമാനതകളില്ലാത്ത വികസന നേട്ടങ്ങൾ കൈവരിച്ചതും ഈ സംസ്ഥാനത്തിന്റെ ഭാവി വികസനം ലക്ഷ്യംവെച്ചുകൊണ്ട് നടപ്പിലാക്കാൻ ഉദ്ദേശിക്കുന്ന ശ്രദ്ധേയമായ പദ്ധതികളെ സംബന്ധിച്ചും വളരെ വിശദമായ പ്രതിപാദനം ഈ നയപ്രഖ്യാപന പ്രസംഗത്തിലുണ്ട് എന്നുള്ളത് ചൂണ്ടിക്കാണിക്കാനും ഞാൻ ആഗ്രഹിക്കുകയാണ്. ഇവിടെ എനിക്കുമുമ്പ് സംസാരിച്ച ശ്രീ. ടി. സിദ്ദിഖ് കൊടുക്കൽ വാങ്ങലിന്റെ കാര്യം പറഞ്ഞുകേട്ടു. ഇന്നലെ തലസ്ഥാന ജില്ലയിൽ നെയ്യാറ്റിൻകരയിലെ കുളത്തൂരിൽ ഒരു

പഞ്ചായത്ത് പ്രസിഡന്റ് സ്ഥാനത്തേയ്ക്ക് തിരഞ്ഞെടുപ്പ് നടന്നു. ബി.ജെ.പി.-യുടെ രണ്ട് വോട്ടുകൾ വാങ്ങിക്കൊണ്ട് കോൺഗ്രസ്സിന്റെ ആൾ അവിടെ പ്രസിഡന്റായി. ആരാണ് കൊടുക്കൽ വാങ്ങൽ നടത്തിക്കൊണ്ടിരിക്കുന്നത്; ബീഹാറിലെ 10 കോൺഗ്രസ് എം.എൽ.എ.-മാർ ഇന്ന് ബി.ജെ.പി.-യുടെ ചാക്കിലാണ്. ഇതൊക്കെയല്ല കൊടുക്കൽ വാങ്ങൽ നടക്കുന്നത്; സംഘപരിവാറുകാരെ കേരളത്തിന്റെ സർവ്വകലാശാലയുടെ സിൻഡിക്കേറ്റിലേയ്ക്ക് ഗവർണ്ണർ നോമിനേറ്റ് ചെയ്യുമ്പോൾ അവർ യോഗ്യൻമാരാണെന്ന് സർട്ടിഫിക്കറ്റ് നൽകുന്നതുകൊണ്ട് കെ.പി.സി.സി. പ്രസിഡന്റിന്റെ കീഴിലല്ല ഇവിടെ കോൺഗ്രസ് പ്രവർത്തിച്ചുകൊണ്ടിരിക്കുന്നത്. കേരളത്തിന്റെ മുഖ്യമന്ത്രിയും ഗവർണ്ണറും കൊടുക്കൽ വാങ്ങൽ നടത്തുന്നുവെന്ന് അവരാണ് പറയുന്നത്. ഇത് തിരിച്ചറിയാൻ കേരളത്തിലെ ജനങ്ങൾക്ക് കഴിയുമെന്നാണ് എനിക്ക് സൂചിപ്പിക്കുവാനുള്ളത്.

ഇന്ന് രാവിലെ റബ്ബർ കർഷകരുടെ പ്രശ്നം ചൂണ്ടിക്കാണിച്ചുകൊണ്ട് ബഹുമാനപ്പെട്ട പ്രതിപക്ഷം അടിയന്തരപ്രമേയം അവതരിപ്പിച്ചു. തീർച്ചയായും, റബ്ബർ കർഷകർ വലിയ ദുരിതത്തിലാണ്. റബ്ബറിന്റെ വില

വർദ്ധിക്കണം. ഇക്കാര്യത്തിലെല്ലാം നമ്മെല്ലാം ഏക
അഭിപ്രായക്കാരാണ്. കേരള കോൺഗ്രസ് (എം.) പാർട്ടിയുടെ ചെയർമാൻ
ശ്രീ. ജോസ് കെ. മാണി എം.പി.-യുടെ നേതൃത്വത്തിൽ ഇക്കഴിഞ്ഞ
ദിവസവും ബഹുമാനപ്പെട്ട മുഖ്യമന്ത്രിയെ കണ്ട് ഇക്കാര്യം സംബന്ധിച്ച് ചർച്ച
നടത്തുകയും അക്കാര്യത്തിൽ കഴിയുന്ന നടപടികൾ സ്വീകരിക്കാമെന്ന്
മുഖ്യമന്ത്രി സൂചിപ്പിക്കുകയും ചെയ്തിട്ടുള്ളതാണ്. ഒരുകാര്യംമാത്രം അതുമായി
ബന്ധപ്പെട്ടുകൊണ്ട് പറയാൻ ഞാൻ ആഗ്രഹിക്കുകയാണ്. GATT, ASEAN
കരാറുകളിലൂടെയാണ് റബ്ബർ കർഷകർ ദുരിതത്തിലേക്ക് പോയത്.
കോൺഗ്രസ് ഭരിച്ച കേന്ദ്ര ഗവൺമെന്റല്ലേ പ്രസ്തുത കരാറുകൾ ഒപ്പിട്ടത്;
2011-ൽ ഇറക്കുമതി ചൂങ്കം എടുത്തുകളഞ്ഞത് ആരാണ്; തുറമുഖ നിയന്ത്രണം
എടുത്തുകളഞ്ഞത് ആരാണ്; 250 രൂപവരെ വില ലഭിക്കുന്ന റബ്ബറിന്റെ വില
ഇന്നത്തെ നിലയിലേക്ക് കുറയ്ക്കുന്നതിന് കാരണഭൂതരായ ആളുകൾ
തെരഞ്ഞെടുപ്പ് മുന്നിൽ കണ്ടുകൊണ്ട് മുതലക്കണ്ണിർ പൊഴിക്കുന്ന രാഷ്ട്രീയ
തന്ത്രം മാത്രമാണ് ഇന്നിവിടെ അവതരിപ്പിച്ച അടിയന്തരപ്രമേയത്തിലുള്ളത്.
അവർ ലോംഗ് മാർച്ച് നടത്തേണ്ടത് ഡൽഹിയിലേക്കാണ് എന്നാണ്
അതുമായി ബന്ധപ്പെട്ട് എനിക്ക് സൂചിപ്പിക്കുവാനുള്ളത്. എങ്കിലും, റബ്ബർ

കർഷകരുടെ പ്രശ്നത്തിന്റെ ഗൗരവംകണ്ട് സംസ്ഥാന സർക്കാർ സാധ്യമായ എല്ലാ നടപടികളും അക്കാര്യത്തിൽ സ്വീകരിക്കണമെന്നും വിലസ്ഥിരതാഫണ്ട് വർദ്ധിപ്പിക്കേണ്ടത് ന്യായമായ ആവശ്യമാണ് എന്നുംകൂടി സൂചിപ്പിച്ചുകൊണ്ട് ഈ നയപ്രഖ്യാപന പ്രസംഗത്തിനുള്ള നന്ദിപ്രമേയത്തെ അനുകൂലിക്കുന്നതായി അറിയിച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. മാണി സി. കാപ്പൻ: സർ, പതിനഞ്ചാം കേരള നിയമസഭയുടെ പത്താം സമ്മേളനത്തിന് സമാരംഭം കുറിച്ചുകൊണ്ടുള്ള കേരളത്തിലെ ജനപ്രതിനിധികളുടെ ഈ മഹനീയ സഭയെ അഭിസംബോധന ചെയ്ത് സംസാരിച്ച ബഹുമാനപ്പെട്ട കേരള ഗവർണ്ണർ ശ്രീ. ആരിഫ് മുഹമ്മദ് ഖാൻ അവർകളുടെ നയപ്രഖ്യാപനത്തെ ഞാൻ എതിർക്കുന്നു.

മുൻ സർക്കാരിന്റെ ക്ഷേമ വികസന പരിപാടികൾ അതേപടി പ്രഖ്യാപിക്കുന്ന, പുതുമകളില്ലാത്ത, മുൻവർഷങ്ങളിലെ പ്രഖ്യാപനങ്ങളുടെ തനിയായവർത്തനമാണിത്. കേരളത്തിൽ തൊഴിലില്ലായ്മ രൂക്ഷമാകുന്നുവെന്നും പുതിയ പദ്ധതികളൊന്നുംതന്നെ ഉണ്ടാവില്ലെന്നുമാണ് നയപ്രഖ്യാപനത്തിലൂടെ മനസ്സിലാകുന്നത്. നമ്മുടെ സംസ്ഥാനം കടുത്ത

സാമ്പത്തിക പ്രതിസന്ധിയിലാണെന്നുള്ള കാര്യത്തിൽ ആർക്കും സംശയമില്ല. ഇക്കാര്യം രൂക്ഷമാകുന്ന സാഹചര്യത്തിൽ സാമ്പത്തിക വളർച്ച നിലനിർത്തുന്നതിനോ ഉത്തേജിപ്പിക്കുന്നതിനോ ഉതകുന്ന കാര്യമായ പദ്ധതികളൊന്നുംതന്നെയില്ല. ഇതിൽനിന്നും ആഭ്യന്തര ഉൽപ്പാദനം കുറയുമെന്നാണ് മനസ്സിലാക്കേണ്ടത്. അതുവഴി നമ്മുടെ സംസ്ഥാനം കൂടുതൽ സാമ്പത്തിക പ്രതിസന്ധിയിലേയ്ക്ക് പോകുമെന്ന കാര്യത്തിലും സംശയമില്ല. ഇത് സർക്കാരിന്റെ മുൻകൂർ ജാമ്യമെടുക്കലാണെന്ന തോന്നൽ ഉളവാക്കുകയാണ്. നയപ്രഖ്യാപനത്തിൽ സർക്കാർ മാലിന്യ നിർമ്മാർജ്ജനത്തിനും ശുചീകരണത്തിനുംവേണ്ടി അശ്രാന്ത പരിശ്രമത്തിലാണെന്നാണ് പറഞ്ഞിരിക്കുന്നത്. കേരളം സാമ്പത്തിക പ്രതിസന്ധിയിൽ നിൽക്കുമ്പോൾ കേന്ദ്ര ഫണ്ടുകൾ അനുവദിക്കപ്പെട്ടത് നഷ്ടപ്പെടാതെ അത് വിനിയോഗിക്കുവാൻ വേണ്ട ശ്രമം സർക്കാരിന്റെ ഭാഗത്തുനിന്നുണ്ടാകണമെന്ന് ഞാൻ ഈ അവസരത്തിൽ അഭ്യർത്ഥിക്കുന്നു. ഭരണഘടനാപരമായ ബാധ്യത എന്നതിനപ്പുറം സർക്കാരിന്റെ ഭാവി പദ്ധതികൾ സംബന്ധിച്ച ആധികാരിക രേഖയായി ഈ നയപ്രഖ്യാപനത്തെ കാണാൻ കഴിയില്ല. നന്ദിപ്രമേയത്തിന്റെ രൂപത്തിൽ രണ്ട് ദിവസത്തെ

വാദപ്രതിവാദം നടത്തുന്നതിനായുള്ള കേവലരേഖ എന്നതിലപ്പുറം സാമൂഹിക പുരോഗതിക്കായുള്ള സാമ്പത്തിക വളർച്ച സംബന്ധിച്ച സർക്കാരിന്റെ കാഴ്ചപ്പാടുകളുടെ പ്രതിഫലനമാകണം നയപ്രഖ്യാപനം. പ്രകൃതി ദുരന്തങ്ങളും കോവിഡ് മഹാമാരിയുമൂലം തകർന്ന കേരളത്തിന്റെ സമ്പദ്വ്യവസ്ഥയെ ഉത്തേജിപ്പിക്കുന്നതിന് കേന്ദ്രസർക്കാരിന്റെ ഭാഗത്തുനിന്നും നമ്മുടെ സംസ്ഥാനം അവഗണന നേരിടുമ്പോൾ സംസ്ഥാന സർക്കാർ ഇക്കാര്യത്തിലും കുറ്റകരമായ അനാസ്ഥയാണ് തുടരുന്നത്. ഇത്തരത്തിലുള്ള കേന്ദ്രസർക്കാരിന്റെ വെല്ലുവിളികൾ ഉണ്ടായിരിക്കെ അവയെ അതിജീവിച്ച് സർക്കാർ അതിശയകരമായ നേട്ടങ്ങൾ കൈവരിച്ച കാര്യങ്ങളാണ് നയപ്രഖ്യാപനത്തിൽ ഉൾപ്പെടുത്തേണ്ടത്. ഇവിടെ നാം നേരിടുന്ന സാമ്പത്തിക പ്രതിസന്ധി കേന്ദ്ര-സംസ്ഥാന സർക്കാരുകൾ തമ്മിൽ നിലനിൽക്കുന്ന അസമത്വത്തിൽനിന്നും ഉത്ഭവിച്ചവന്നതാണ്. ആരോഗ്യ, വിദ്യാഭ്യാസ മേഖലകളിലെ പ്രതിസന്ധികൾ പരിഹരിക്കുന്നതിനോ അടിസ്ഥാന സൗകര്യങ്ങൾ വർദ്ധിപ്പിക്കുന്നതിനോ പുതിയ പദ്ധതികളൊന്നുംതന്നെ നയപ്രഖ്യാപനത്തിലൂടെ വ്യക്തമാക്കുന്നില്ല. പ്രശ്നങ്ങൾക്കെല്ലാം ഒറ്റമൂലിയായി അവതരിപ്പിക്കപ്പെട്ട കിഫ്ബിയെക്കുറിച്ച്

ഒരക്ഷരം മിണ്ടാൻ കഴിയാത്ത അവസ്ഥയിലാണ് സർക്കാർ. നയപ്രഖ്യാപനത്തിൽ കേരളത്തിലെ കർഷകരെ സഹായിക്കുന്നതിന് പുതിയ പാക്കേജുകളോ കർമ്മ പദ്ധതികളോ ഉൾപ്പെടുത്തിയതായി കാണുന്നില്ല. റബ്ബർ വിലസ്ഥിരതാ ഫണ്ടിലുള്ള അടിസ്ഥാന വിലപോലും ഇപ്പോൾ റബ്ബർ കർഷകർക്ക് ലഭിക്കുന്നില്ല. റബ്ബർ കർഷകർ കൂടുതലുള്ള പാലാ മണ്ഡലത്തിൽ കർഷകർക്ക് റബ്ബറിന് വില ലഭിക്കാത്തതുകൊണ്ട് റബ്ബർ മരങ്ങൾ മുറിച്ചുമാറ്റപ്പെടുന്ന സ്ഥിതിയാണ് വന്നുചേർന്നിരിക്കുന്നത്. അതിനാൽ സർക്കാർ റബ്ബറിന്റെ അടിസ്ഥാന വില 300/- രൂപയായി ഉയർത്തി റബ്ബർ കർഷകരെ സഹായിക്കണമെന്ന് ഞാൻ ഒരിക്കൽക്കൂടി സർക്കാരിനോട് അഭ്യർത്ഥിക്കുന്നു. ബഹുമാന്യനായ ഗവർണ്ണർ സഭയിൽ അവസാന ഖണ്ഡിക വായിച്ച് നടത്തിയ ഈ നയപ്രഖ്യാപനത്തിൽ കേരളീയ സമൂഹത്തിന്റെ ഏതെങ്കിലും ഒരു മേഖലയുടെ വികസനത്തിനുതകുന്ന ഫലപ്രദമായ ഒരു നിർദ്ദേശവുമില്ലാത്തതിനാൽ ഈ നയപ്രഖ്യാപനത്തെ ഞാൻ ശക്തമായി എതിർക്കുന്നു.

ശ്രീ. കെ. യു. ജനീഷ് കുമാർ: സർ, ഞാൻ നന്ദിപ്രമേയത്തെ പിന്തുണയ്ക്കുകയാണ്. ഗവർണ്ണർ നടത്തിയ നയപ്രഖ്യാപനത്തെക്കുറിച്ച്

ഇവിടെ പറയുകയുണ്ടായി. ഭരണഘടനയെ തന്നെയാണ് ഗവർണ്ണർ ഇവിടെ വെല്ലുവിളിച്ചിരിക്കുന്നതെന്ന് ഗവർണ്ണറുടെ പ്രസംഗത്തെ സംബന്ധിച്ച് ഇവിടെ സൂചിപ്പിച്ചു. വളരെ ചെറിയ സമയം പ്രസംഗിച്ച് ചരിത്രം സൃഷ്ടിച്ച ഗവർണ്ണർ മറ്റ് പല കാര്യങ്ങളിലും ചരിത്രം സൃഷ്ടിച്ചുകൊണ്ടിരിക്കുകയാണെന്ന് നമുക്കറിയാം. ഗവർണ്ണറായിരിക്കെ ഏറ്റവും കൂടുതൽ വിമാനയാത്ര നടത്തിയത് മറ്റാരുമല്ല, ശ്രീ. ആരിഫ് മുഹമ്മദ് ഖാനാണ്. അദ്ദേഹം നയപ്രഖ്യാപനത്തിൽ പ്രസംഗിക്കാതെ കേരളത്തിന്റെ തെരുവുകളിലെല്ലാം പോയി ധാരാളം കാര്യങ്ങൾ സംസാരിക്കുന്നുണ്ട്. അതേ കാര്യങ്ങളാണ് ഏറ്റവുമൊടുവിൽ സംസാരിച്ച ശ്രീ. ടി. സിദ്ദിഖ് ഉൾപ്പെടെയുള്ള യു.ഡി.എഫ്.-അംഗങ്ങൾ ഈ വേദിയിൽ സൂചിപ്പിക്കുന്നത്. അദ്ദേഹവും പറയുന്നത് ഇതുതന്നെയാണ്, കേരളമാണ് ലഹരിയിൽ ഒന്നാമത്, കണ്ണൂർ ആണ് ക്രിമിനലുകളുടെ ജില്ല. പിന്നറായി വിജയന്റെ കേരളമല്ല, ക്രിമിനലുകളുടെ നാട് മറിച്ച് ഏറ്റവും കൂടുതൽ ക്രിമിനൽ കേസുള്ള സംസ്ഥാനവും ഏറ്റവും കൂടുതൽ കൊലപാതകങ്ങൾ രജിസ്റ്റർ ചെയ്തിട്ടുള്ള നാടും തട്ടിക്കൊണ്ടുപോകൽ ഏറ്റവും കൂടുതൽ രജിസ്റ്റർ ചെയ്തിട്ടുള്ളതും ശ്രീ. ആരിഫ് മുഹമ്മദ് ഖാന്റെ നാടായ ഉത്തർപ്രദേശാണെന്ന് നയപ്രഖ്യാപന

പ്രസംഗം വായിച്ചാൽ ബഹുമാനപ്പെട്ട ഗവർണ്ണർക്ക് പറയേണ്ടി വരും. ഇപ്പോൾ ആ ഗവർണ്ണർക്കൊപ്പമാണ്, ആ ഗവർണ്ണറുടെ അതേ ഭാഷകൾ തന്നെയാണ് ഇവിടെ യു.ഡി.എഫ്.-കാരും ഉപയോഗിക്കുന്നത്. ഇവിടെ ബാർട്ടർ സിസ്റ്റത്തെക്കുറിച്ച് ശ്രീ. ടി. സിദ്ദിഖ് സൂചിപ്പിച്ചു. ആ സിസ്റ്റം വളരെ ഭംഗിയായി നടപ്പാക്കുന്നത് കേരളത്തിലാണ്, കേരളത്തിലെ കോൺഗ്രസ് പാർട്ടിയിലാണ്. നിങ്ങൾ തെരഞ്ഞെടുത്ത കെ.പി.സി.സി.-യുടെ യോഗം ചേരണമെങ്കിൽ ഇപ്പോൾ മാരാർജി ഭവനിൽ പോകേണ്ട അവസ്ഥയല്ലേ നിങ്ങൾക്ക്. നിങ്ങൾ ശ്രീ. പിണറായി വിജയനെതിരെ യുദ്ധം ചെയ്യാൻ കൊണ്ടുവന്ന ശ്രീ. സി. രഘുനാഥ് ഇപ്പോൾ എവിടെയാണ്? ബി.ജെ.പി.-ക്ക് ഒപ്പമല്ലേ അദ്ദേഹം. കഴിഞ്ഞ മാസമല്ലേ കെ.പി.സി.സി. മെമ്പറായിട്ടുള്ള ശ്രീ. കെ. കെ. നാരായണൻ ബി.ജെ.പി.-യോടൊപ്പം പോയത്. ശ്രീ. നരേന്ദ്ര മോദിയെ ഒഴിവാക്കാനാണ് നമ്മളെല്ലാവരും യുദ്ധം ചെയ്യുന്നത്. ആ മോദി വീണ്ടും അധികാരത്തിൽ വരുമെന്നൊരു സ്ത്രീ പറയുകയാണ്. കേരളത്തിൽ ബി.ജെ.പി.യുടെ അക്കൗണ്ട് പൂട്ടിക്കും തുറക്കാൻ അനുവദിക്കില്ലെന്നാണ് നമ്മളെല്ലാം പറയുന്നത്. തൃശ്ശൂരിൽ ശ്രീ. സുരേഷ് ഗോപി ജയിക്കുമെന്നൊരു സ്ത്രീ പറയുകയാണ്. പിറ്റേദിവസം ആ സ്ത്രീക്ക്

ഞങ്ങൾ വീടുവെച്ചുകൊടുക്കുമെന്ന് കെ.പി.സി.സി.-യുടെ പ്രസിഡന്റ് പറയുകയാണ്. ഇതെന്ത് രാഷ്ട്രീയമാണ്? ഇതാണോ ബാർട്ടർ സിസ്റ്റം? 30 കി.മീ. അപ്പുറത്തുള്ള കുളത്തൂരിൽ ബി.ജെ.പി.-യുടെ മണ്ഡലം പ്രസിഡന്റിന്റെ വോട്ട് വാങ്ങിയാണ് നിങ്ങളുടെ മഹിളാ കോൺഗ്രസിന്റെ നേതാവ് ശ്രീമതി ഗീത സുരേഷ് കൈപ്പത്തി ചിഹ്നത്തിൽ ജയിച്ച് അവിടെ പ്രസിഡന്റായിരിക്കുന്നത്. ഇന്ത്യയിലെ സ്വാതന്ത്ര്യ സമരസേനാനികളായ ഗാന്ധിയും നെഹ്റുവുമെല്ലാം നമുക്ക് നൽകിയിട്ടുള്ള വസ്തുമാണ് ഖദർ. അതിന്റെ രൂപമണിത്താണ് നിങ്ങൾ കോൺഗ്രസായി പ്രവർത്തിക്കുന്നതെങ്കിൽ, നിങ്ങൾ ധരിച്ചിരിക്കുന്ന ഖദറിനോട് എന്തെങ്കിലും ആത്മാർത്ഥത നിങ്ങൾക്കുണ്ടെങ്കിൽ പ്രിയപ്പെട്ട എന്റെ സ്നേഹിതൻ ശ്രീ. തിരുവഞ്ചൂർ രാധാകൃഷ്ണനോട് പറയുകയാണ്, 30 കി.മീ. അപ്പുറത്തുള്ള കുളത്തൂരിലേയ്ക്ക് നിങ്ങൾ പോകണം, എന്റെ കോൺഗ്രസിന്റെ കൈപ്പത്തി ചിഹ്നത്തിൽ ജയിച്ച നിങ്ങളുടെ രാജി വേണമെന്ന് അവരോട് ആവശ്യപ്പെടണം. തന്നില്ലെങ്കിൽ പുറത്താക്കാനുള്ള മര്യാദയെങ്കിലും കാണിക്കണം. നിങ്ങൾക്ക് കഴിയില്ല. എന്തുകൊണ്ടാണ് നിങ്ങൾക്ക് ബി.ജെ.പി.-യെ വിമർശിക്കാൻ ഭയം? നിങ്ങൾക്ക് വിമർശിക്കാൻ ഭയം

മറ്റൊന്നുമല്ല, നിങ്ങൾ നടത്തുന്ന ഇന്റർനാഷണൽ തട്ടിപ്പുകളുടെ, ആ തട്ടിപ്പുകൾ പുറത്തുവരുന്ന ഭയമാണ്. കഴിഞ്ഞ സഭാ സമ്മേളനത്തിന്റെ അവസാന ദിവസം ഇവിടെയെന്തായിരുന്നു. മലപ്പുറം കത്തി, അമ്പും വില്ലും എന്നൊക്കെയായിരുന്നു മുവാറ്റുപുഴ അംഗം പറഞ്ഞത്. ഇപ്പോൾ ആ ഇരിപ്പ് കണ്ടോ, പവനായി ശവമായി എന്ന നിലയിലല്ലേ. എന്താണ് അദ്ദേഹത്തെക്കുറിച്ച് പുറത്തുവരുന്ന വാർത്ത? സർക്കാർ ഭൂമി എന്നുവെച്ചാൽ നാടിന്റെ ഭൂമി, നമ്മുടെ ഭൂമി, 53 സെന്റ് അദ്ദേഹം അപഹരിച്ചിരിക്കുന്നുവെന്നതാണ് ഇപ്പോൾ പുറത്തുവരുന്ന വാർത്ത. ഈ സ്ഥിതി വന്നപ്പോൾ ഞാൻ അവിടെ ചിന്നക്കനാലിൽ വിശദീകരിക്കുമെന്ന് പറഞ്ഞു. ഒരേക്കർ 17 സെന്റ് അല്ലെങ്കിൽ ഒരേക്കർ 21 സെന്റ് മൊത്തം ഭൂമി, അതിൽ 51 സെന്റ് എന്നൊക്കെ പറഞ്ഞാൽ ഒറ്റ നോട്ടത്തിൽ കയ്യേറ്റമുണ്ടോ ഇല്ലയോ എന്ന് മനസ്സിലാക്കാൻ കഴിയും. എന്റെ കയ്യിൽ തട്ടിപ്പ് ഭൂമിയില്ലെന്ന് ഇദ്ദേഹം അളന്ന് തിട്ടപ്പെടുത്തി മാധ്യമങ്ങളുടെ മുമ്പിൽ വെളിപ്പെടുത്താൻ പോകുകയാണെന്ന് ഞാൻ കരുതി. പക്ഷേ, നമ്മൾ കണ്ടത് അവിടെ ചെന്ന് ബ...ബ്ബ...ബ്ബ... അടിക്കുന്ന ഡോ. മാത്യു കുഴൽനാടനെയാണ്. നിങ്ങൾക്ക് എന്തെങ്കിലും ധാർമ്മികതയുണ്ടെങ്കിൽ നിങ്ങൾ നാളെപ്പോയി ആ

ഭൂമി അളന്നുതിട്ടപ്പെടുത്തണം. അധിക ഭൂമിയില്ലെങ്കിൽ അത് വ്യക്തമാക്കണം, ഞങ്ങൾ പറഞ്ഞതൊക്കെ ഞങ്ങൾ തിരിച്ചെടുക്കാം. ഇതുമാത്രമല്ല, എല്ലാത്തിന്റെയും പൊതുസഞ്ചയം അന്വേഷിച്ച് പോകുന്ന വ്യക്തിയാണല്ലോ അദ്ദേഹം. നിങ്ങളുടെ ഭൂമി രജിസ്റ്റർ ചെയ്തതിന്റെ രേഖ പൊതുസഞ്ചയത്തിലുണ്ട്. ഞാൻ അത് എടുത്തു. നിങ്ങളുടെ ഭൂമി രജിസ്റ്റർ ചെയ്തത് 18-03-2021-ൽ ആണ്. അവിടെ ചിനക്കനാൽ വില്ലേജിൽ നിങ്ങൾ രജിസ്റ്റർ ചെയ്തിട്ടുള്ള ഒരേക്കർ 21 സെന്റ് ഭൂമി തൊട്ടടുത്ത ദിവസം, 19-03-2021-ൽ തെരഞ്ഞെടുപ്പിൽ മത്സരിക്കാൻ കൊടുത്ത അഫീഡവിറ്റിൽ നിങ്ങൾ രേഖപ്പെടുത്തിയിട്ടുണ്ട്. ആ ഭൂമി മൂന്നരക്കോടി രൂപയാണ് നിങ്ങൾ വാങ്ങിയിട്ടുള്ളത്. പക്ഷേ, നിങ്ങൾ രജിസ്ട്രേഷനിൽ തട്ടിപ്പ് നടത്തി. ഒരു കോടി തൊണ്ണൂറ്റി രണ്ട് ലക്ഷത്തി അറുപതിനായിരം രൂപയാണ് രജിസ്ട്രേഷനിൽ രേഖപ്പെടുത്തിയിരിക്കുന്നത്. എന്നുവെച്ചാൽ അതിനുള്ള സ്റ്റാമ്പ് പേപ്പറാണ് നിങ്ങൾ കാണിച്ചിട്ടുള്ളത്. അതായത് നിങ്ങൾ നികുതി വെട്ടിപ്പ് നടത്തിയിരിക്കുന്നു. അതല്ലെങ്കിൽ നിങ്ങൾ അഫീഡവിറ്റിൽ കള്ളം പറഞ്ഞിരിക്കുന്നു. അഫീഡവിറ്റിൽ കള്ളം പറഞ്ഞാൽ ഈ സ്ഥാനത്തിരിക്കാൻ യോഗ്യതയില്ലെന്ന് നിങ്ങൾക്ക് അറിയില്ലേ?

ഇതുമാത്രമോ, തൊട്ടുതലേ ദിവസം രജിസ്റ്റർ ചെയ്ത ഭൂമി മാസങ്ങൾക്കുമുമ്പേ വാങ്ങിയതായാണ് അദ്ദേഹം അഫിഡവിറ്റ് കൊടുത്തിരിക്കുന്നത്. അങ്ങനെ കൊടുക്കാൻ കാരണം അത് ക്രിമിനൽ ബുദ്ധിയാണ്. ആ ക്രിമിനൽ ബുദ്ധിയെന്ന് പറയുന്നതിന് പിന്നിൽ സാമ്പത്തിക തട്ടിപ്പാണ്. ധാരാളം കാര്യങ്ങൾ പറയാനുണ്ട്, സമയക്കുറവുമൂലം ദീർഘിപ്പിക്കുന്നില്ല. ഇദ്ദേഹത്തിന്റെ വീട് സ്ഥിതി ചെയ്യുന്നത് പി.ഡബ്ല്യു.ഡി. റോഡ് കയ്യേറിയെന്നാണ് പറയുന്നത്. ഇദ്ദേഹത്തിന്റെ കുടുംബ ഭൂമിയിലാണ് നിലം മണ്ണിട്ടുനികത്തുന്നുവെന്ന ആരോപണം ഉയർന്നുവരുന്നത്. തെരഞ്ഞെടുപ്പ് കമ്മീഷനുകൊടുത്ത ആസ്തികളേയും മറ്റും സംബന്ധിച്ച നിരവധി ആരോപണങ്ങൾ ഉയർന്നുവരുന്നുണ്ട്. ചിന്നക്കനാലിലെ ഭൂമി തന്നെ അവിടെയൊരു കേസിൽപെട്ട ഭൂമിയാണെന്ന ആരോപണവും പ്രവർഷ്കരണ നിയമം ലംഘിച്ച ബിൽഡിംഗ് ആണെന്ന ആരോപണവും ഉയർന്നുവരുന്നുണ്ട്. ഇതുസംബന്ധിച്ച് ഉടുമ്പൻചോലയിൽ ലാൻഡ് ബോർഡ് മുമ്പാകെ കേസുണ്ട്. ഇതെല്ലാമാണ് തട്ടിപ്പ്, നിങ്ങൾക്ക് ഇതിലൊക്കെ ഭയമുണ്ട്. ഇങ്ങോട്ട് വരുന്നതിനുമുമ്പ് പുതിയൊരു തട്ടിപ്പുമായി അങ്ങ് മൂവാറ്റുപുഴയിൽ ഇന്നലെ ഇറങ്ങിയിട്ടുണ്ട്. ഈ സംസ്ഥാന സർക്കാർ ലൈഫ്

ഭവന പദ്ധതിയിൽ അവിടത്തെ പാവപ്പെട്ട ഏഴ് വ്യക്തികൾക്ക് വീടുവെച്ചു കൊടുത്തു. ആ വീടുകൾ പായിപ്ര ഗ്രാമപഞ്ചായത്തിലാണ്. ആ ഏഴ് പേർക്ക് നാല് ലക്ഷം രൂപ വീതം കൊടുത്തു. 25,000 രൂപ തൊഴിലുറപ്പിൽനിന്നും കൊടുത്തു. കഴിഞ്ഞ ദിവസം ആ വീടുകൾ ഉദ്ഘാടനം ചെയ്തിരിക്കുകയാണ്. എം.എൽ.എ.-യുടെ സ്വർഗ്ഗം പദ്ധതിയിലുൾപ്പെടുത്തി പൂർത്തീകരിച്ച 7 വീടുകളുടെ താക്കോൽദാനം ഇദ്ദേഹം നിർവ്വഹിക്കുകയാണ്. ഇതെന്ത് തട്ടിപ്പാണ്, ഇത് ശുദ്ധ തട്ടിപ്പല്ലേ? ഗവൺമെന്റിന്റെ പണം ഉപയോഗിച്ച് വീട് നിർമ്മിച്ച് കൊടുക്കുമ്പോൾ അതിന്റെ പേരിൽ പണപ്പിരിവ് നടത്തുക, അതിനുശേഷം അത് അദ്ദേഹത്തിന്റെ പദ്ധതിയാണെന്ന് പറയുക, അതാണ് ഇവർക്ക് ഭയം. നമുക്ക് ഭയമില്ല, ഇടതുപക്ഷത്തിന് ഭയമില്ല. ഇവരുടെ കോൺഗ്രസിനെ എവിടെയെങ്കിലും കണ്ടിട്ടുണ്ടോ; ഞങ്ങൾ ഒന്നുമല്ലാത്ത ഇന്നത്തെ ബംഗാളിൽ ഞങ്ങളുടെ ഡി.വൈ.എഫ്.ഐ.-ക്കാർ അവിടെ നടത്തിയ സമരമാണ്, ലക്ഷങ്ങൾ പങ്കെടുത്ത സമരം. ഒരു യൂത്ത് കോൺഗ്രസുകാരൻ ഇന്ത്യയിൽ എവിടെയെങ്കിലും ശ്രീ. നരേന്ദ്ര മോദിക്കും ബി.ജെ.പി.-ക്കുമെതിരെ സംസാരിച്ചതായി നിങ്ങൾക്ക് പറയാൻ കഴിയുമോ? എന്റെ പ്രസംഗം ഞാൻ അവസാനിപ്പിക്കുന്നു.

ശ്രീ. പി. വി. അൻവർ: സർ, കേരളത്തിലെ ജനതയാകെ

പ്രതീക്ഷയർപ്പിക്കുന്ന ഈ നയപ്രഖ്യാപനത്തെ ഞാൻ പിന്തുണയ്ക്കുകയാണ്.

2016-മേയ് മാസത്തിലാണ് ഇടതുപക്ഷ ജനാധിപത്യ മുന്നണി ഗവൺമെന്റ്

കേരളത്തിൽ അധികാരത്തിൽ വന്നത്. കഴിഞ്ഞ 7 വർഷക്കാലത്തെ

കേരളത്തിലെ പ്രതിപക്ഷത്തിന്റെ പ്രവൃത്തികൾ

പരിശോധിക്കുകയാണെങ്കിൽ, പ്രതിപക്ഷമെന്നു പറഞ്ഞാൽ ഈ നാട്ടിൽ

നടക്കുന്ന എല്ലാ പരിപാടികൾക്കും നാടിന്റെ എല്ലാ വികസനത്തിനും

ജനങ്ങൾക്ക് ഉപകാരപ്രദമാകുന്ന എല്ലാ പദ്ധതികൾക്കും ഒളിഞ്ഞും

തെളിഞ്ഞും പാവപ്പെട്ടു എന്നതാണ് എന്ന് തെളിയിച്ചിട്ടുള്ള ഒരു

പ്രതിപക്ഷമാണ് കഴിഞ്ഞ 7 വർഷമായി കേരളത്തിലുള്ളത്. ഇത് വെറുതെ

പറയുകയല്ല, നമുക്കറിയാം 2016-ൽ ഈ ഗവൺമെന്റ് അധികാരത്തിൽ

വന്നതിനുശേഷം ആദ്യമായി നേരിട്ടത് ഓഫീ ദുരന്തമാണ്. ആ ഓഫീ

ദുരന്തത്തിലുണ്ടായ നഷ്ടങ്ങളിലും അതിലൂടെയുണ്ടായ പ്രതിസന്ധികളിലും

കേരളത്തിലെ പ്രതിപക്ഷമെടുത്ത നിലപാട് എന്തായിരുന്നുവെന്ന്

നമുക്കെല്ലാവർക്കുമറിയാം. കേന്ദ്രത്തിൽനിന്നും സംസ്ഥാനത്തിന്

ലഭ്യമാകേണ്ട പൈസയ്ക്കുവേണ്ടി ഒരു കത്തിടപാട് നടത്താൻപോലും

തയ്യാറാകാതെ പ്രതിപക്ഷമാണ് ഇവിടെ ഇരിക്കുന്നത്. അതിനുശേഷം 2017-ൽ നിതാഖാത് - സൗദി അറേബ്യയിലെ സ്വദേശിവൽക്കരണം അതായത്, നിതാഖത്തുമായി ബന്ധപ്പെട്ട് ലക്ഷക്കണക്കിനാളുകൾ അവിടെനിന്നും മടങ്ങിവരേണ്ടിവരുമെന്ന് മനസ്സിലാക്കിയ ഈ ഗവൺമെന്റ് അന്ന് മന്ത്രിസഭാംഗമായിരുന്ന ഡോ. കെ. ടി. ജലീലിനെ ഇവിടെനിന്നും ഒരു എൻവോയിയായി സൗദി അറേബ്യൻ ഗവൺമെന്റുമായി ചർച്ച നടത്തുന്നതിന് അയയ്ക്കുവാൻ തീരുമാനിച്ചു. അതിനെതിരായി കേന്ദ്രത്തിൽ സമ്മർദ്ദം ചെലുത്തി, പാറവച്ച്, അനുമതി നിഷേധിക്കാൻ മുന്നിൽ നിന്നവരാണ് പ്രതിപക്ഷത്തിരിക്കുന്നത്. അങ്ങനെ മടങ്ങിവന്ന ലക്ഷക്കണക്കിന് പ്രവാസികൾക്ക് ഒരു അത്താണിയൊരുക്കുകയെന്ന ലക്ഷ്യത്തോടെ മുഴുവൻ വിദേശ മലയാളികളേയും കൂട്ടിച്ചേർത്ത് ഈ സർക്കാർ ലോക കേരള സഭ രൂപീകരിച്ചു. അതിൽ പ്രതിനിധികളായി ലോകത്തിന്റെ നാനാഭാഗത്തുമുള്ള മലയാളി സമൂഹമെത്തി. എന്നാൽ അത് ധൂർത്താണെന്ന് പറഞ്ഞ് ആ പരിപാടി തന്നെ ബഹിഷ്കരിച്ചവരാണ് ഈ പ്രതിപക്ഷം. 2018-ലും 2019-ലുമുണ്ടായ പ്രളയത്തിൽ 44,000 കോടി രൂപയുടെ നഷ്ടം ഈ സംസ്ഥാനത്തിനുണ്ടായെന്ന് കണക്കാക്കിയത് കേന്ദ്ര

ഏജൻസികളാണ്. എന്നിട്ടുപോലും കേന്ദ്രത്തിൽനിന്നും അഞ്ച് പൈസയുടെ സഹായം ലഭിച്ചിട്ടില്ല. അതിനെതിരെ അതിശക്തമായ ഇടപെടലുകൾ സംസ്ഥാന ഗവൺമെന്റ് നടത്തിയപ്പോഴും ഒരു പോസ്റ്റോഫീസിന്റെ മുമ്പിലെങ്കിലും സമരം നടത്താനോ ആ പണം വാങ്ങിത്തരാനോ കേരള ജനതയ്ക്ക് ആശ്വാസമുണ്ടാക്കാനോ കഴിയുന്ന എന്തെങ്കിലുമൊരു നടപടി ഇവരുടെ ഭാഗത്തുനിന്നും ഉണ്ടായിട്ടില്ല. കോവിഡ് കാലഘട്ടത്തിൽ ലോകത്തിനുതന്നെ മാതൃകയായി ഈ കേരളം മാറിയപ്പോൾ കേന്ദ്ര ഗവൺമെന്റിനോടൊപ്പം നിന്ന് കേരളത്തിലെ ജനങ്ങളെ ഭയപ്പെടുത്തിയെന്ന് മാത്രമല്ല, കേന്ദ്രത്തിൽനിന്നും ലഭിക്കേണ്ട സഹായത്തിനുവേണ്ടി ഒരക്ഷരം ഉരിയാടുകപോലും ചെയ്യാത്തവരാണ് ഈ പ്രതിപക്ഷം. എൻ.എച്ച്. 66, ആറുവരിപ്പാത - നാഷണൽ ഹൈവേ പദ്ധതി തടസ്സപ്പെടുത്തുന്നതിനുവേണ്ടി എന്തൊക്കെ ചെയ്യാൻ കഴിയുമോ അതെല്ലാം ചെയ്തവരാണ് പ്രതിപക്ഷത്തിരിക്കുന്നവർ. അതിനുശേഷം കൊണ്ടുവന്ന ഗെയിൽ പൈപ്പ് ലൈൻ, കൂടുംകളം പദ്ധതി, വാട്ടർ മെട്രോ എന്നിവ കൊണ്ടുവന്നപ്പോഴും ഇവരുടെ സമീപനം ഇതുതന്നെയായിരുന്നു. വാട്ടർ മെട്രോ ആരംഭിച്ചാൽ മത്സ്യബന്ധന പ്രദേശത്തിന് വലിയ നഷ്ടമുണ്ടാകുമെന്നും മത്സ്യം

ഇല്ലാതാകുമെന്നും

മത്സ്യത്തൊഴിലാളികൾ

പട്ടിണിയിലാകുമെന്നുമൊക്കെയാണ് അവർ പറഞ്ഞത്. വയനാട്

തരകപാത..... ഒരു മെമ്പർ ഇവിടെ സൂചിപ്പിച്ചു, ഞാൻ

ജീവിച്ചിരിപ്പുണ്ടെങ്കിൽ ഈ തരകപാത ഇവിടെ തുടങ്ങാൻ

അനുവദിക്കില്ലെന്ന് പറഞ്ഞ പ്രതിപക്ഷനേതാവാണ് ഇവിടെയുള്ളത്.

അതിന്റെ പണി ആരംഭിക്കാൻ പോകുകയാണ്. കെ-ഫോൺ

പദ്ധതിക്കെതിരെ ബഹുമാനപ്പെട്ട കോടതി വരെപ്പോയി, കോടതിയിലേയ്ക്ക്

പോയ കാര്യത്തെക്കുറിച്ചൊന്നും ഞാൻ ഇവിടെ വിശദീകരിക്കേണ്ടതില്ല.

കേന്ദ്ര വിഹിതം വെട്ടിക്കുറച്ചത് സംബന്ധിച്ച് കഴിഞ്ഞ ഇത്രയും ദിവസമായി

ഈ സഭയ്ക്കകത്തും പുറത്തുമായി ഇവർ വാദിച്ചുകൊണ്ടിരിക്കുന്നതെന്താണ്?

കേന്ദ്ര ഗവൺമെന്റ് സംസ്ഥാനത്തിന് നൽകാനുള്ള വിഹിതങ്ങൾ

കിട്ടാത്തതുകൊണ്ടാണ് ഈ പ്രയാസങ്ങൾ മുഴുവൻ അനുഭവിക്കുന്നതെന്ന്

കൃത്യമായി അറിയുന്നവരാണ് ഇവർ. അതിനുവേണ്ടി പോരാടേണ്ടവർ;

കേന്ദ്രംവിഹിതം നൽകാതിരിക്കുന്നത് ശരിയാണെന്ന്

ആവർത്തിച്ചാവർത്തിച്ച് പറഞ്ഞുകൊണ്ടിരിക്കുകയാണ്. ഈ അവസരത്തിൽ

പ്രതിപക്ഷനേതാവിനോട് ഒരു കാര്യം മാത്രം ചോദിക്കാൻ ഞാൻ

ആഗ്രഹിക്കുന്നു. പറയുക മാത്രമല്ലല്ലോ ഈ ഗവൺമെന്റ് ചെയ്തത്, ഇതിന്റെ അവസാനത്തെ അത്താണിയെന്ന നിലയ്ക്ക് ബഹുമാനപ്പെട്ട സുപ്രീംകോടതിയിൽ കേസ് ഫയൽ ചെയ്തിരിക്കുകയാണ്. ബഹുമാനപ്പെട്ട സുപ്രീംകോടതി നാല് ദിവസം മുമ്പ് ടി കേസിന്മേൽ വാദം കേട്ടു. ബഹുമാനപ്പെട്ട സുപ്രീംകോടതി എന്താണ് പറഞ്ഞത്, പ്രഥമദൃഷ്ട്യാ കേരളത്തിന്റെ വാദങ്ങൾ ശരിയാണെന്ന് തോന്നുന്നു. അതിനാൽ ഡീറ്റെയിൽഡായ വാദത്തിനുവേണ്ടി കേസ് മാറ്റിവച്ചു. അപ്പോൾ കേരളത്തിലെ ജനങ്ങളെ മുഴുവൻ തെറ്റിദ്ധരിപ്പിക്കുമ്പോൾ ഇക്കാര്യത്തിൽ കഴമ്പുണ്ടെന്ന് ഇന്ത്യയിലെ ബഹുമാനപ്പെട്ട സുപ്രീംകോടതി പരാമർശം നടത്തുമ്പോൾ ഇപ്പോഴും കേന്ദ്രം ചെയ്തത് ശരിയാണെന്നാണ് പ്രതിപക്ഷാംഗങ്ങൾ ഈ സഭയിൽ വന്ന് പറഞ്ഞുകൊണ്ടിരിക്കുന്നത്. ഇവർ ആരുടെ കൂടെയാണ് നിൽക്കുന്നത്. കേരളത്തിലെ മൂന്നരക്കോടി ജനതയോടൊപ്പമാണോ അതോ ഈ നാട് നശിക്കണമെന്നാഗ്രഹിക്കുന്ന ആർ.എസ്.എസ്-ന്റേയും ബി.ജെ.പി.-യുടേയും കേന്ദ്ര ഭരണത്തിന്റേയും ഒപ്പമാണോ? ഇവർക്ക് ശമ്പളം കൊടുക്കുന്നത് കേരളത്തിലെ പാവപ്പെട്ട ജനങ്ങളുടെ നികുതിയിൽനിന്നാണെന്നുള്ള ഒരു ഉത്തരവാദിത്വ

ബോധമെങ്കിലും ഈ ഇരിക്കുന്ന പ്രതിപക്ഷാംഗങ്ങൾക്കുണ്ടോ?

ഒരിക്കലുമുണ്ടായിട്ടില്ല. എന്നിക്കെന്റെ പ്രിയപ്പെട്ട പ്രതിപക്ഷാംഗങ്ങളോട് വളരെ വിനിതമായി പറയാനുള്ളത്, എനിക്ക് ഒരു കാര്യം ഈ സഭയെ ബോധ്യപ്പെടുത്താനുണ്ട്. ദയവായി ഞാനിത് പറഞ്ഞ് തീരുന്നതുവരെ നിങ്ങൾ ക്ഷമിച്ചിരിക്കണമെന്ന് വളരെ വിനയപൂർവ്വം അഭ്യർത്ഥിക്കുകയാണ്.

ഇടതുപക്ഷ ജനാധിപത്യ മുന്നണി സർക്കാരിന്റെ ഒരു സുപ്രധാന പദ്ധതിയാണ് 'കെ-റെയിൽ' അഥവാ സിൽവർ ലൈൻ. കേരളത്തിന്റെ രണ്ടറ്റങ്ങളെ കൂട്ടിമുട്ടിക്കുന്ന അതിവേഗ നിർദ്ദിഷ്ട റെയിൽപ്പാതയായിരുന്നു നാം വിഭാവനം ചെയ്ത സിൽവർ ലൈൻ പദ്ധതി. പദ്ധതി നടപ്പിലായിരുന്നെങ്കിൽ അടിസ്ഥാന സൗകര്യവികസനത്തിലും സാമ്പത്തിക വളർച്ചയിലും തൊഴിൽ ലഭ്യതയിലും കേരളം രാജ്യാന്തര നിലവാരത്തിലേയ്ക്ക് ഉയരമായിരുന്നുവെന്ന കാര്യത്തിൽ തർക്കമില്ല. അഞ്ചുവർഷം കൊണ്ട് ഇരുപത്തിയഞ്ച് വർഷത്തെ പുരോഗതി കൈവരിക്കാൻ പറ്റുമായിരുന്ന നമ്മുടെ സ്വപ്ന പദ്ധതിയെ അട്ടിമറിക്കാൻ ഒരു വൻ സാമ്പത്തിക അഴിമതിയുടെ ഗുഡ്ഡോലോചന നടന്നിട്ടുണ്ടെന്ന കാര്യം വിഷമപൂർവ്വം ഞാനീ സഭയെ അറിയിക്കട്ടെ. ഇന്ത്യയിൽ ഏറ്റവും ജനസാന്ദ്രതയുള്ള സംസ്ഥാനം

ഈ കൊച്ചു കേരളമാണല്ലോ; കേരളം നേരിടുന്ന ഏറ്റവും വലിയ പ്രതിസന്ധിയാണ് യാത്രാപ്രശ്നം. ഭൂമിയുടെ ലഭ്യതയാണ് ഇതിന്റെ അടിസ്ഥാനം. ആയതിനാൽ ഇതിനെ മറികടക്കാൻ കേരളത്തിലെ ഈ യാത്രാപ്രശ്നത്തിനൊരു പരിഹാരമെന്ന നിലയ്ക്കാണ് സിൽവർ ലൈൻ പദ്ധതിയുമായി ഇടതുപക്ഷ ജനാധിപത്യ മുന്നണി സർക്കാർ മുന്നോട്ടുപോയത്. ഒന്നാം ഘട്ടത്തിൽ കാര്യമായ എതിർപ്പ് പ്രകടിപ്പിക്കാതിരുന്ന പ്രതിപക്ഷം അർഹരായവർക്ക് മതിയായ നഷ്ടപരിഹാരം ലഭ്യമാക്കണമെന്ന ആവശ്യം മാത്രമായിരുന്നു ഉയർത്തിയിരുന്നത്. പദ്ധതിയുമായി സർക്കാർ മുന്നോട്ടുപോയപ്പോൾ കോൺഗ്രസ് നേതൃത്വത്തിന്റെ സ്വരം പൊടുന്നനെ മാറുകയും ഒരു കാരണവശാലും പദ്ധതി നടപ്പാക്കാൻ സമ്മതിക്കില്ലെന്ന വാശിയോടുള്ള സമീപനം സ്വീകരിക്കുകയുമാണ് ചെയ്തത്. 2021-ലെ നിയമസഭാ തിരഞ്ഞെടുപ്പിൽ കെ-റെയിൽ പദ്ധതിയെ ഒരു ഭീകരരൂപമാക്കി കേരളത്തെ ഇതാ രണ്ടായി വെട്ടിമുറിക്കാൻ പോകുന്നുവെന്ന രൂപത്തിൽ കുപ്രചരണം നടത്തി ചില മാധ്യമങ്ങളെ കൂട്ടുപിടിച്ച് പാവപ്പെട്ട ജനങ്ങളെ തെറ്റിദ്ധരിപ്പിച്ച് കേരളത്തിലുടനീളം സമരത്തിന് നേതൃത്വം നൽകിയവരിൽ പ്രധാനി ഈ

പ്രതിപക്ഷനേതാവ് ശ്രീ. വി. ഡി. സതീശനായിരുന്നു. കേരളത്തിന്റെ സിൽവർ ലൈൻ പദ്ധതിയിലൂടെ ഐ.ടി. മേഖലയിൽ സംസ്ഥാനം നേടുന്ന വൻകുതിച്ചുചാട്ടത്തെക്കുറിച്ച് അന്യസംസ്ഥാനങ്ങളിലെ ഐ.ടി. ഭീമന്മാർ പഠിക്കാൻ തുടങ്ങി. ഈ പദ്ധതി നടപ്പിലായാൽ കെ-റെയിൽ കടന്നുപോകുന്ന പതിനൊന്ന് ജില്ലകളും ഐ.ടി. ഹബ്ബുകളായി മാറുമെന്നും ഇവിടങ്ങളിലേയ്ക്ക് കേരളത്തിലെ ഹൈലി പ്രൊഫഷണലും എന്നാൽ ലോ കോസ്റ്റ് സാലറിയിലും യുവതീ/യുവാക്കൾ ജോലിക്കെത്തുമെന്നും കർണ്ണാടകയിലെയും ഹൈദരാബാദിലെയും ഐ.ടി. ഇൻഫ്രാസ്ട്രക്ചർ സ്വെയിസ് ലെൻഡിംഗ് കോർപ്പറേറ്റുകൾ നടത്തിയ സർവ്വേയിൽ കാര്യങ്ങൾ മനസ്സിലാക്കി. കേരളത്തിൽ പ്രൊഫഷണലി ക്വാളിഫൈഡായ, പ്ലസ് ടു മുതൽ പി.ജി. വരെ വിദ്യാഭ്യാസ യോഗ്യതയുള്ള ഏകദേശം 25 ലക്ഷത്തോളം കുടുംബിനികൾ തൊഴിൽ ലഭിക്കാത്തവരായുണ്ടെന്നും കുടുംബപരമായ ബുദ്ധിമുട്ടുകൾകൊണ്ട് മക്കളെയും വൃദ്ധരായ മാതാപിതാക്കളെയും വിട്ട് അന്യനാട്ടിൽ പോയി തൊഴിലെടുക്കാൻ സാധിക്കില്ലെന്നും മറ്റ് സംസ്ഥാനങ്ങളിൽനിന്ന് ലഭിക്കുന്നതിന്റെ പകുതി ശമ്പളമെങ്കിലും ഇവിടെനിന്നും കിട്ടിയാൽപോലും അവർ ജോലി ചെയ്യാൻ

തയ്യാറാകുമെന്നും ഈ സർവ്വേയിലൂടെ ഈ കമ്പനികൾ കണ്ടെത്തി. കേരളം ഒരു ഐ.ടി. തുരുത്തായി രൂപാന്തരം പ്രാപിക്കുമെന്നും മലയാളി യുവത കേരളത്തിൽത്തന്നെ ജോലി ചെയ്യാൻ സന്നദ്ധമാകുമെന്നും അവർ കണക്കുകൂട്ടി. ഏറ്റവും കുറഞ്ഞ ശമ്പളത്തിൽ, വിദ്യാഭ്യാസവും കഴിവും പ്രാപിയും ശേഷിയുമുള്ള കുടുംബിനികളെ എത്രവേണമെങ്കിലും ഐ.ടി. മേഖലയിൽ പ്രവർത്തിക്കാൻ കേരളത്തിന് കിട്ടുമെന്നും ഇങ്ങനെ സംഭവിച്ചാൽ 2035 - 2040 കാലഘട്ടത്തിലേയ്ക്കുള്ള വികസനം കണക്കാക്കി കർണ്ണാടകയിലെയും ഹൈദരാബാദിലെയും ഐ.ടി. കമ്പനികൾ വാങ്ങിക്കൂട്ടിയ ഭൂമിയിൽ ലാൻഡ് ബാങ്ക്, സ്പെഷ്യൽ ഇക്കണോമിക് സോൺ പെർമിഷനടക്കം ലഭ്യമാക്കി നിർമ്മാണ പ്രവർത്തനങ്ങൾ നടത്തുന്ന ഭീമൻ കെട്ടിടങ്ങളിൽ വലിയൊരു ശതമാനത്തോളം പാഴാകുമെന്നും ഇതിലൂടെ തങ്ങൾക്ക് വരാനിരിക്കുന്ന ഇൻഫ്രാസ്ട്രക്ചർ ലെൻഡിംഗ് ബിസിനസ് അവതാളത്തിലാകുമെന്നും ഇത് വലിയ സാമ്പത്തിക ബാധ്യതയുണ്ടാക്കുമെന്നും അവർ മനസ്സിലാക്കി. ഈ വികസന വിപ്ലവത്തെ തടയിടാനുള്ള പോംവഴിയായി അവർ കണ്ടെത്തിയത് കേരളത്തിലെ കോൺഗ്രസിനെ കൂടെനിർത്തി ഈ പദ്ധതിയെ

തകർക്കുകയെന്നതായിരുന്നു. XXX XXX XXX XXX⁺ ദൗത്യം വിജയിച്ചാൽ ശ്രീ. വി. ഡി. സതീശൻ കിട്ടിയ ഓഫർ കേരളത്തിന്റെ മുഖ്യമന്ത്രി പദമായിരുന്നു. ഈ തെരഞ്ഞെടുപ്പിൽ എൽ.ഡി.എഫ്.-നെ പരാജയപ്പെടുത്താൻ എത്ര പണം ചെലവഴിക്കാനും ഈ കമ്പനികൾ അന്ന് തയ്യാറായിരുന്നു. ഇനിയാണ് നിങ്ങൾ കേൾക്കേണ്ടത്, നിങ്ങളെപ്പോലും വിറ്റ് നിങ്ങളുടെ നേതാവ് പണം വാങ്ങിയിട്ടുണ്ടോയെന്ന് നിങ്ങൾ ഓരോരുത്തരും ആലോചിച്ചുനോക്കൂ; ഈ ആവശ്യത്തിലേക്ക് 2021 ഫെബ്രുവരി-മാർച്ച് മാസങ്ങളിൽ 150 കോടി രൂപയാണ് ഇലക്ഷൻ ഫണ്ടെന്ന നിലയ്ക്ക് കൈക്കൂലിയായി ശ്രീ. വി. ഡി. സതീശന്റെ കൈയിലെത്തിയിട്ടുള്ളത്. ബാംഗ്ലൂരിൽനിന്നും ഫ്രോസൺ ചെയ്ത മത്സ്യം കൊണ്ടുവരുന്ന 20 feet container ലോറിയിൽ 50 കോടിരൂപ വീതം മൂന്ന് ഘട്ടങ്ങളായാണ് പണം തൃശ്ശൂർ ചാവക്കാടിനടുത്തുള്ള ചേറ്റുവ കടപ്പറത്തെത്തിച്ചത്. അവിടെനിന്നും രണ്ട് ആംബുലൻസുകളിലായി ശ്രീ. വി. ഡി. സതീശന്റെ കൂട്ടാളികളുടെ കയ്യിൽ ഈ പണമെത്തുകയും 2021-ലെ തെരഞ്ഞെടുപ്പിൽ മത്സരിച്ചു..... 150 കോടി വന്നിട്ട് നിങ്ങൾക്കെന്ത് കിട്ടിയെന്ന് എനിക്കറിയില്ല. ഈ വിവരം അറിഞ്ഞപ്പോൾ

⁺ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം.1885/ഇ.ബി./2024/നി.സെ.) സഭാരേഖകളിൽനിന്നും നീക്കംചെയ്തു.

എനിക്കറിയാവുന്ന കുറച്ച് കോൺഗ്രസ് സുഹൃത്തുക്കളോട് ഇലക്ഷൻ ഫണ്ടായി എന്താണ് കിട്ടിയതെന്ന് ഞാൻ അന്വേഷിച്ചപ്പോൾ ഫണ്ട് വരും, നിങ്ങൾ മുന്നോട്ട് പൊയ്ക്കോ എന്നു പറഞ്ഞതായാണ് അറിയാൻ സാധിച്ചത്. കോൺഗ്രസിന്റെ പാവപ്പെട്ട പല സ്ഥാനാർത്ഥികളും വീട് പണയം വച്ചതിന്റെ പേരിൽ ഇപ്പോൾ ജപ്തി നടപടി നേരിടുകയാണ്. ഇങ്ങനെ വാങ്ങിയ പണത്തിന്റെ എത്ര ശതമാനമാണ് നിങ്ങൾക്ക് കിട്ടിയതെന്ന് എനിക്കറിയില്ല. അത് കിട്ടിയവർക്കറിയാം. ബഹുമാനപ്പെട്ട പ്രതിപക്ഷനേതാവ് കർണ്ണാടകയിലാണ് ഈ പണം നിക്ഷേപിച്ചിട്ടുള്ളത്. അദ്ദേഹം എന്നും രാവിലെ ബാംഗ്ലൂരിലേക്കാണ് പോകുന്നത്. ആ യാത്രാ രേഖകൾ പരിശോധിക്കട്ടെ. ഒരു മാസത്തിൽ മൂന്ന് തവണയെങ്കിലും കേരളത്തിന്റെ പ്രതിപക്ഷനേതാവ് ബാംഗ്ലൂരിൽ പോയിട്ടുണ്ടോ ഇല്ലയോ എന്നത് അന്വേഷണ ഏജൻസികൾ പരിശോധിക്കട്ടെ. 2021-ലെ തൃക്കാക്കര തെരഞ്ഞെടുപ്പിലും മുഖ്യവിഷയമായി നിങ്ങൾ ഉയർത്തിയത് ഈ കെ-റെയിൽ പദ്ധതിയായിരുന്നു. ആ തെരഞ്ഞെടുപ്പിന് എത്ര കോടി രൂപയാണ് കിട്ടിയത്? 25 കോടി രൂപ. യു.ഡി.എഫ്.-ന്റെ ആദ്യത്തെ ഇലക്ഷൻ സമ്മേളനത്തിൽ കെ.പി.സി.സി. പ്രസിഡന്റ് വന്നപ്പോൾ

ബഹുമാനപ്പെട്ട പ്രതിപക്ഷനേതാവ് പറഞ്ഞതെന്താണെന്ന് നിങ്ങൾക്കറിയാമോ? ഇവിടെ ഇലക്ഷൻ ഞാൻ നടത്തും. എനിക്ക് കെ.പി.സി.സി.-യുടെ ഒരു ഔദ്യോഗിക ആവശ്യമില്ലെന്ന് അന്ന് പറഞ്ഞത് ശ്രീ. രമേശ് ചെന്നിത്തലയടക്കം ഈ 25 കോടി രൂപയുടെ ബലത്തിലായിരുന്നോ എന്ന് അന്വേഷിക്കണം.

മി. സ്പീക്കർ: യെസ്.....യെസ്.....

ശ്രീ. പി. വി. അൻവർ: സർ, ഞാൻ അവസാനിപ്പിക്കുകയാണ്. ഈ അവസ്ഥയിൽ കഴിഞ്ഞ അഞ്ച് വർഷംകൊണ്ട് ഇരുപത്തിയഞ്ച് വർഷത്തെ പുരോഗതിയുണ്ടാകുമായിരുന്ന കേരളത്തിൽ ഈ സ്വപ്ന പദ്ധതിയെ ഇത്തരമൊരു ഗുഡ്ലോചനയിലൂടെ പണം വാങ്ങി അട്ടിമറിക്കപ്പെട്ട മാപ്പ് അർഹിക്കാത്ത കൊടും പാപമാണ് അദ്ദേഹം ചെയ്തിരിക്കുന്നത്. ഈ അഴിമതിയും ഗുഡ്ലോചനയും സംബന്ധിച്ച് കൂടുതൽ അന്വേഷണങ്ങൾ നടത്തേണ്ടതുണ്ട്. ഇതിലുൾപ്പെട്ട പ്രതിപക്ഷനേതാവിനെയും കൂട്ടാളികളെയും നിയമത്തിനുമുമ്പിൽ കൊണ്ടുവരണം. XXX XXX XXX⁺ (.....ബഹളം.....)...

ശ്രീ. ആന്റണി രാജു: സർ, ഈ നന്ദി പ്രമേയത്തെ ഞാൻ പിന്താങ്ങുകയാണ്. കേരളത്തിന്റെ സമഗ്രവികസനം ലക്ഷ്യമാക്കിയ

⁺ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം.1885/ഇ.ബി./2024/നി.സെ.) സഭാരേഖകളിൽനിന്നും നീക്കംചെയ്യും.

നയപ്രഖ്യാപനത്തെ ഈ പ്രതിപക്ഷം എന്തിനാണ് എതിർക്കുന്നതെന്ന്
(.....ബഹളം.....) എന്റെ സമയം പൊയ്ക്കൊണ്ടിരിക്കുകയാണ്.

(.....ബഹളം.....)

മി. സ്പീക്കർ: പ്ലീസ്.....പ്ലീസ്..... പ്രതിപക്ഷനേതാവ് ക്ലാരിഫൈ

ചെയ്യും. ശ്രീ. പി. വി. അൻവർ, അദ്ദേഹം

സംസാരിക്കുന്നുണ്ടല്ലോ,പ്ലീസ്....പ്ലീസ്.

ശ്രീ. ആന്റണി രാജു: സർ, ഈ നന്ദി പ്രമേയത്തെ ഞാൻ

പിന്താങ്ങുകയാണ്. കേരളത്തിന്റെ സമഗ്രവികസനം ലക്ഷ്യമാക്കിയ

നയപ്രഖ്യാപനത്തെ ഈ പ്രതിപക്ഷം എന്തിനാണ് എതിർക്കുന്നതെന്ന്

അവർക്കുപോലും അറിയില്ല. അതുകൊണ്ട് അവരോട് അവർതന്നെ

പൊറുക്കണമെന്നാണ് എനിക്ക് പറയാനുള്ളത്. അതിദാരിദ്ര്യ

നിർമ്മാർജ്ജനം, മാലിന്യമുക്ത കേരളം, മേക്ക്-ഇൻ-കേരള, ഇ-ഗവേണൻസ്

ഇടങ്ങി ലോകം അംഗീകരിച്ച ഇലക്ട്രിക് ബസ് വാങ്ങുന്ന

പ്രഖ്യാപനത്തെപ്പോലും നിങ്ങൾ എതിർക്കുകയല്ലേ? ഇന്നലെ

ഉച്ചയ്ക്കുണ്ടിട്ടിരുന്ന ശ്രീ. എം. വിൻസെന്റിന് ഒരു ഉൾവിളിയുണ്ടായതുപോലെ

ഇലക്ട്രിക് ബസ് നഷ്ടമാണെന്ന് അദ്ദേഹം പ്രഖ്യാപിക്കുന്നു. ഇന്നലെ 2024

ജനവരി 30-ന് ഇന്ത്യൻ എക്സ്പ്രസിൽ വന്ന വാർത്തയെന്താണ്?

കർണ്ണാടകയിൽ അവരുടെ മുഖ്യമന്ത്രി ' BMTC flags off 100 electric

buses in Bengaluru amid boycott call by union' എന്നായിരുന്നു.

അതുകൂടാതെ അദ്ദേഹം പറയുകയാണ് It will touch 1,751 by April 2024.

ഇത് എവിടെയാണ്; കർണ്ണാടകത്തിൽ. തെലുങ്കാനയിൽ ഭരിക്കുന്നത്

നിങ്ങളാണല്ലോ; തെലുങ്കാനയിൽ ഇന്നലെ വാർത്തയുണ്ടായിരുന്നല്ലോ;

TSRTC to add around 1,860 electric buses by 2025.

ഹിമാചൽപ്രദേശിൽ നിങ്ങളാണല്ലോ ഭരിക്കുന്നത്. കഴിഞ്ഞയാഴ്ച വന്ന

വാർത്തയെന്താണ്; 'Himachal govt flags off 20 new e-buses, plans to

replace 1500 HRTC buses in phases'. നിങ്ങൾ ഭരിക്കുന്ന

കർണ്ണാടകയിൽ, (...ബഹളം.....) ശ്രീ. എം. വിൻസെന്റിനോടാണ്

പറയുന്നത്.

മി. സ്പീക്കർ: ബഹുമാനപ്പെട്ട അംഗം അങ്ങോട്ട് നോക്കണ്ട. ചെയറിനെ

നോക്കി സംസാരിച്ചാൽ മതി.

ശ്രീ. ആന്റണി രാജു: സർ, നിങ്ങൾ ഭരിക്കുന്ന കർണ്ണാടകയിലും

ഹിമാചൽപ്രദേശിലും തെലുങ്കാനയിലും ഇ-ബസ് കൊള്ളാം, കേരളത്തിൽ

കൊള്ളില്ല. നിങ്ങളിട്ടാൽ ബെർമുഡ, ഞങ്ങളിട്ടാൽ വള്ളിക്കളസം, എന്താണിത്; പിന്നറായി സർക്കാർ ചെയ്യുന്നതെല്ലാം തെറ്റാണെന്ന് വരുത്തിതീർക്കാനാണ് നിങ്ങൾ ശ്രമിക്കുന്നത്. ഇലക്ട്രിക് ബസ് നഷ്ടമാണെന്ന് ഇന്നലെ പ്രതിപക്ഷം പറഞ്ഞല്ലോ; ഇത് നടപ്പാക്കിയത് ആരോട് ചോദിച്ചു പഠിച്ചിട്ടാണെന്ന് നിങ്ങൾ ചോദിച്ചല്ലോ, 2016-ലെ ഇന്ത്യൻ ഇൻസ്റ്റിറ്റ്യൂട്ട് ഓഫ് സയൻസിന്റെ റിപ്പോർട്ടിൽ എന്താണ് പറയുന്നത്? 'Electric buses generate 27% more revenue and 82% more profit than diesel buses' എന്നാണ് റിപ്പോർട്ടിൽ പറഞ്ഞിരിക്കുന്നത്. ബസിന് എത്രകാലം ആയുസുണ്ടെന്ന് പ്രതിപക്ഷം ചോദിച്ചല്ലോ, ബസിനെക്കുറിച്ച് Crisil (Credit Rating Information Services of India Limited) പഠിച്ചുകൊടുത്ത റിപ്പോർട്ട് എന്താണ്? E-buse's life 15 years span 6-7 വർഷമാകുമ്പോൾ breakeven ആകുമെന്നാണ് പറയുന്നത്. വസ്തുതകളും കാര്യങ്ങളും പഠിക്കാതെയും മനസ്സിലാക്കാതെയും അന്ധൻ ആനയെ കണ്ടതുപോലെ പ്രതിപക്ഷം വായിൽ തോന്നുന്നതെല്ലാം കോതയ്ക്ക് പാട്ട് എന്നതുപോലെ പറയുകയാണ്. നിങ്ങളുടെ കാലത്ത് നടക്കാത്ത കാര്യങ്ങളൊന്നും പിന്നറായി സർക്കാരിന്റെ കാലത്ത് നടക്കാൻ പാടില്ലെന്ന

വിചാരംകൊണ്ടാണ് വളരെ നന്നായി മുന്നോട്ടുപോകുന്ന ഗവൺമെന്റിനെതിരെ ഇത്തരത്തിലുള്ള വ്യാജ ആരോപണങ്ങൾ ഉന്നയിക്കുന്നത്. ഒന്നിനും കണക്കില്ല എന്ന് ശ്രീ. എം. വിൻസെന്റ് ഈ സഭയ്ക്കകത്തും പുറത്തും പറഞ്ഞു. രണ്ടാം പിണറായി സർക്കാർ അധികാരമേൽക്കുമ്പോൾ 2021-ൽ, 2014-15 വരെയുള്ള ഓഡിറ്റ് മാത്രമേ നടന്നിരുന്നുള്ളൂ. 2021 ഡിസംബർ ആയപ്പോഴേയ്ക്കും 2021-22 വരെയുള്ള കണക്കുകൾ ഓഡിറ്റ് ചെയ്ത് ഓഡിറ്റർ ജനറലിന് സമർപ്പിച്ചുകഴിഞ്ഞു, IT-GST റിട്ടേണുകൾ മുഴുവനായും ഫയൽചെയ്തുകഴിഞ്ഞു. എന്നിട്ടും കണക്കില്ലെന്ന് പറയുന്ന ഇവർ കഥയറിയാതെ ആട്ടം കാണുകയാണ്. സംസ്ഥാനം ഭരിക്കുന്ന ഗവൺമെന്റിന്റെ എല്ലാ കാര്യങ്ങളെയും കണ്ണടച്ച് എതിർക്കുന്നത് ശരിയാണോയെന്ന് ഇവർ ആലോചിക്കുന്നത് നല്ലതാണ്. കേരളത്തിന്റെ വികസനത്തിന് വമ്പിച്ച സാധ്യതകളുടെ കവാടം തുറക്കുന്ന കെ-റെയിൽ പദ്ധതി അട്ടിമറിക്കാനായി ബഹുമാനപ്പെട്ട പ്രതിപക്ഷനേതാവ് നടത്തിയ പ്രസ്താവനയെക്കുറിച്ച് ബഹുമാനപ്പെട്ട പി. വി. അൻവർ സൂചിപ്പിച്ചപ്പോൾ പ്രതിപക്ഷനേതാവ് ഒന്നും മിണ്ടിയില്ല. അന്യസംസ്ഥാനങ്ങൾക്ക് ലാഭമുണ്ടാക്കിക്കൊടുക്കാനും അങ്ങനെ

കേരളത്തിന്റെ പുരോഗതിയും വികസനവും തടയാനും ഇവിടത്തെ പ്രതിപക്ഷവും കോൺഗ്രസും നടത്തുന്ന ഗൂഢനീക്കത്തെക്കുറിച്ച് പറഞ്ഞിട്ടും ഇവർക്ക് പ്രതികരണമില്ലാതെപോയത് എന്തുകൊണ്ടാണ്? ഇവർക്കെന്നും ചെയ്യാനുള്ളത് ബഹുമാനപ്പെട്ട മുഖ്യമന്ത്രിയെ എന്തിനും ഏതിനും ആക്ഷേപിക്കുക എന്നതാണ്. Ineffective-ഉം Inefficient-ഉം ആയ, experience ഇല്ലാത്ത ഒരു പ്രതിപക്ഷനേതാവ് എന്ന് ഈ പ്രതിപക്ഷനേതാവിനെക്കുറിച്ച് പറഞ്ഞത് ഇവരുടെ നേതാവും കെ.പി.സി.സി.-യുടെ മുൻ പ്രസിഡന്റുമായ കെ. മുരളീധരനാണ്. കെ.പി.സി.സി.യുടെ പ്രസിഡന്റ് കെ. സുധാകരൻ ഒരു കഴിവുമില്ലാത്ത പ്രസിഡന്റാണെന്ന് പറഞ്ഞതും കെ. മുരളീധരനാണ്. ഈ പ്രതിപക്ഷനേതാവ് നാവെടുത്താൽ നാൽപ്പത് വട്ടം കേരളത്തിന്റെ മുഖ്യമന്ത്രി ശ്രീ. പിണറായി വിജയനെ അധിക്ഷേപിക്കാനും ആക്ഷേപിക്കാനുമാണ് ശ്രമിക്കുന്നത്. ഒരു പ്രതിപക്ഷനേതാവും ഇതുപോലെ കേരളത്തിന്റെ മുഖ്യമന്ത്രിയെ വ്യക്തിപരമായി ആക്ഷേപിച്ച ചരിത്രമുണ്ടോ? അദ്ദേഹം എന്താണ് ചെയ്യുന്നത്, നിയമസഭയുടെ മുമ്പിൽ പോയിനിന്നുകൊണ്ട് അണികളോട് സെക്രട്ടേറിയറ്റ് കത്തിക്കൂ എന്ന് ആഹ്വാനം ചെയ്യുകയാണ്.

നിങ്ങൾ അടിക്കൂ...അടിക്കൂ... എന്ന് ഈ പ്രതിപക്ഷനേതാവ് പറഞ്ഞില്ലേ?
 പ്രാപ്തിയുള്ള, പക്വതയുള്ള ഒരു പ്രതിപക്ഷനേതാവിന് ചേരുന്ന
 വാചകങ്ങളാണോ സെക്രട്ടേറിയറ്റിന് മുമ്പിൽ പോയിനിന്ന് ഇദ്ദേഹം
 പറഞ്ഞത്. ഇദ്ദേഹം നയിക്കുന്ന ഒരു മുന്നണിയുടെ അവസ്ഥ
 എന്തായിരിക്കും? ഒരു പ്രതിപക്ഷനേതാവ് ഇങ്ങനെയാണെങ്കിൽ അവരിൽ
 ബാക്കിയുള്ളവരുടെ അവസ്ഥ എന്തായിരിക്കും. ബൈബിളിലെ ഒരു
 വാക്യമാണ് എനിക്ക് ഓർമ്മ വരുന്നത്, പ്രഭാഷകന്റെ പുസ്തകം (2:5)
 “ സ്വർണ്ണം അഗ്നിയിൽ ശുദ്ധി ചെയ്യപ്പെടുന്നു; സഹനത്തിന്റെ ചൂളയിൽ
 കർത്താവിന് സ്വീകാര്യരായ മനുഷ്യരും” . സ്വർണ്ണം അഗ്നിയിൽ ശുദ്ധി
 ചെയ്യപ്പെടുന്നപോലെ സഹനത്തിന്റെ തീച്ചൂളയിൽ ജനങ്ങൾക്ക്
 സ്വീകാര്യനായ മുഖ്യമന്ത്രി ശ്രീ. പിണറായി വിജയനാണുള്ളത്.
 അതിനെതിരെ നിങ്ങളുടെ ഓലപ്പാമ്പിനെ കാണിച്ചാൽ ഒന്നും സംഭവിക്കാൻ
 പോകുന്നില്ല. അതുകൊണ്ട് ഞാൻ ഈ നന്ദിപ്രമേയത്തെ പിന്തുണയ്ക്കുന്നു.

ശ്രീ. പി. കെ. ബഷീർ: സർ, കക്കടഭോഗം പോലെ പ്രസംഗിച്ച

ഗവർണ്ണറുടെ നയപ്രഖ്യാപന പ്രസംഗത്തിന് നന്ദിരേഖപ്പെടുത്തുന്ന
 പ്രമേയത്തെ ഞാൻ എതിർക്കുകയാണ്. ഇന്ന് ഭരണപക്ഷം

തിരിഞ്ഞിരിക്കുന്നത് പ്രതിപക്ഷനേതാവിന്റെ നേരെയാണ്. അതിൽനിന്നും ഒരു കാര്യം മനസിലായി, നിങ്ങൾക്ക് ഏറ്റവുമധികം പേടിയുള്ള ആൾ പ്രതിപക്ഷനേതാവ് ശ്രീ. വി. ഡി. സതീശനാണ്. സാധാരണ സഭയിൽ ഇല്ലാത്തവിധം നിങ്ങളെല്ലാവരും ഒരാളെ ഫോക്കസ് ചെയ്താണ് സംസാരിച്ചത്. നമ്മുടെ മുൻമന്ത്രി ശ്രീ. ആന്റണി രാജു പറഞ്ഞതൊന്നും ഇങ്ങോട്ടേയ്ക്കല്ല, അത് ശ്രീ. കെ. ബി. ഗണേഷ് കുമാറിനുള്ളതാണ്. ഗണേഷ് അവിടെ ഇല്ലാത്തത് നിങ്ങളുടെ ഭാഗ്യം എന്നല്ലാതെ മറ്റൊന്നും ഞാൻ പറയുന്നില്ല. അദ്ദേഹം ആർ. ബാലകൃഷ്ണപിള്ളയുടെ മകനാണ്, അതിനനുസരിച്ചുള്ള മറുപടി അവിടെനിന്നുതന്നെ കിട്ടിയിരിക്കും. മുഖ്യമന്ത്രി സൂര്യനെപ്പോലെയാണെന്ന് പറഞ്ഞത് ആരാണ്? ശ്രീ. എം. വി. ഗോവിന്ദൻ മാഷാണ് അങ്ങനെ പറഞ്ഞത്. ഹേ, കമ്മ്യൂണിസ്റ്റുകാരേ ഞാനൊന്നു ചോദിക്കട്ടേ, വ്യക്തിപൂജ പാടില്ല, ആളുകളെ പുകഴ്ക്കാൻ പാടില്ല, ഫുക്സ് വയ്ക്കാൻ പാടില്ല, ആൾദൈവങ്ങൾ പാടില്ല എന്നെല്ലാം പറഞ്ഞുകൊണ്ടിരുന്ന നിങ്ങളുടെ പാർട്ടിയുടെ ഏത് പോളിറ്റ്ബ്യൂറോയിലാണ്, എത്രാമത്തെ പാർട്ടി കോൺഗ്രസിലാണ് ഈ നയംമാറ്റമുണ്ടാക്കിയതെന്ന് പറയാമോ? നിങ്ങൾ നയം മാറ്റിയെങ്കിൽ പറയണമല്ലോ; ഞങ്ങൾ ഇതെല്ലാംകേട്ട്

അന്തംവിടുകയാണ്. എന്റെ മണ്ഡലത്തിൽ ശ്രീ. സജി ചെറിയാൻ വന്ന് ചൊരിഞ്ഞു, മൂപ്പർ അല്ലെങ്കിൽത്തന്നെ ചൊരിയാണ്. ഒരുപാട് വികസനം വന്നുവെന്ന് പറഞ്ഞു, മണ്ഡലത്തിൽ നടത്തിയ വികസനത്തെക്കുറിച്ച് സംസാരിച്ചപ്പോൾ പറഞ്ഞത് മുഴുവൻ ഉമ്മൻ ചാണ്ടിയുടെ കാലത്ത് വന്ന വികസനത്തെക്കുറിച്ചാണ്, അതും കഴിഞ്ഞ് പറഞ്ഞത് 'അവിടെ പൊന്തക്കാട്ടിൽ ബഷീർ ഉണ്ടാകും, ഇവിടെ വന്ന് വേണമെങ്കിൽ മുഖ്യമന്ത്രിയുടെ അടുത്തിരിക്കാം' എന്നാണ്. പടച്ചോനേ, ഇയാൾ സൂര്യനാണല്ലോ, അടുത്തുപോയിരുന്നാൽ ഞാൻ കരിഞ്ഞുപോകില്ലേ എന്നാണ് ഞാൻ അപ്പോൾ ആലോചിച്ചത്. നിങ്ങൾ ഒന്ന് ആലോചിച്ചുനോക്കൂ, നിങ്ങളുടെ പാർട്ടിക്ക് എന്തെങ്കിലും ഒരു നയം ഉണ്ടോ; നവകേരള സദസ്സിൽ എന്താണുണ്ടായത്? ഈ പരിപാടി പരാതി സ്വീകരിക്കാനുള്ളതാണെന്ന് ആദ്യം പറഞ്ഞു, ജനങ്ങളുടെ അഭിപ്രായങ്ങൾ കേൾക്കാനാണെന്ന് പിന്നെ പറഞ്ഞു, സംവാദം നടത്താനാണെന്ന് അവസാനം പറഞ്ഞു. നിങ്ങൾ സംവാദം നടത്തിയത് ആരോടാണ്? ഏറ്റവും വലിയ പണക്കാരോടും പൗരപ്രമുഖർ എന്നുപറയുന്ന ആളുകളെ വിളിച്ചുമാണ് സംവാദം നടത്തിയത്. അദ്ധ്വാനിക്കുന്ന തൊഴിലാളി വർഗ്ഗത്തിന്റെ

പാർട്ടിയാണെന്ന് പറയുന്ന ഒരു പാർട്ടി എല്ലാകാലത്തും ബുർഷുകൾ എന്ന് മുദ്രകുത്തിയവരോട്....

ശ്രീ. പി. വി. അൻവർ: സർ, ...

ശ്രീ. പി. കെ. ബഷീർ: അൻവരേ അവിടെ ഇരിക്കൂ, പ്ലീസ്, നിങ്ങളുടെ തിരക്കഥയൊന്നും ശരിയായില്ല, Please Sitdown.... അദ്ധ്യാന വർഗ്ഗത്തിന്റെ പാർട്ടി, എല്ലാവരെയും ബുർഷ്യാ എന്ന് പറയുന്ന നിങ്ങൾ, ആ ബുർഷുകളെയെല്ലാം വിളിച്ചുചേർത്ത് പാലിൽ അണ്ടിപ്പരിപ്പ് ചാലിച്ച് കൊടുത്ത ആളുകളല്ലേ; ഉളപ്പ് എന്നുപറയുന്ന സാധനം നിങ്ങൾക്കുണ്ടോ? അവിടെ പോയിക്കിടന്നത് ആരൊക്കെയാണ്, ബി.സി(ബ്രാഞ്ച് സെക്രട്ടറി), എൽ.സി(ലോക്കൽ സെക്രട്ടറി) തുടങ്ങിയവരെല്ലാം അതിന് കാവൽ നിൽക്കുകയാണ്, മറ്റുള്ളവർക്കൊന്നും അകത്തേയ്ക്ക് പ്രവേശനമില്ല. അവരോട് എന്തെങ്കിലും കാര്യം ചോദിക്കാനാകുമോ? ശ്രീ. പി. രാജീവിന് അത്യാവശ്യം വിവരമുണ്ടെന്നും സാമാന്യ ബോധമുള്ള, ബുദ്ധിയുള്ള ആളാണെന്നും ഞാൻ വിചാരിച്ചിരുന്നു, പക്ഷേ ഇങ്ങനെയും കാര്യങ്ങളുണ്ടാകുമോ; ഒരു പരാതിയെങ്കിലും സ്വീകരിച്ചോ? ഇരുപത് മന്ത്രിമാർ പോയിരുന്നു, നൂറ് പരാതിയെങ്കിലും നേരിട്ട് സ്വീകരിക്കണ്ട, നിങ്ങളുടെ കൈകൊണ്ട് അഞ്ച്

പരാതിയെങ്കിലും ഓരോരുത്തരും വാങ്ങണ്ട. ഒരാൾ തഹസിൽദാർക്ക് പരാതി കൊടുത്തിട്ട് ഒരു കാര്യവും തീരുമാനമാകാതെ അവസാനം നവകേരള സദസ്സിൽ പോയി പരാതി കൊടുത്തു, അത് വാങ്ങിയതും അതേ തഹസിൽദാരാണ്. നമ്മുടെ നാട്ടിലെ ഒരാൾക്ക് മൂത്രക്കല്ലിന്റെ അസുഖമുണ്ടായിട്ട് ഡോക്ടറെ കാണിച്ചു, കോഴിക്കോട് പോയാൽ നല്ലൊരു ഡോക്ടറുണ്ട്, നിങ്ങൾ അവിടെ ഒന്ന് പോയിനോക്കൂ എന്ന് നാട്ടിലുള്ള ഒരാൾ പറഞ്ഞു, കോഴിക്കോട് പോയി നോക്കിയപ്പോൾ ഇവിടെ അയാളെ നോക്കിയ ഡോക്ടർ തന്നെയാണ് മൂത്രക്കല്ലിന്റെ അസുഖം ചികിത്സിക്കാൻ അവിടെയുള്ളത്! ഈ കാര്യവും അതേമാതിരിയായിപ്പോയി. പരാതികൾ സ്വീകരിച്ചത് ആരാണ്, എന്ത് തീരുമാനമാണുണ്ടായത് എന്ന് ആലോചിച്ചുനോക്കൂ. ഇരുപത് മന്ത്രിമാർ അങ്ങനെ വന്നു, എല്ലാവരും നല്ല പുതിയാപ്പമാരെപ്പോലെ കാസർഗോഡ് നിന്നും തിരുവനന്തപുരത്തേക്ക് 42 ദിവസം സഞ്ചരിച്ചു വന്നു, വിഭവസമൃദ്ധമായി ഭക്ഷണം കഴിച്ചു. എല്ലാവരുടെയും തൂക്കം ആറ് കിലോ കൂടി എന്നല്ലാതെ നാട്ടുകാർക്ക് എന്ത് പ്രയോജനമാണുണ്ടായത്. നിങ്ങൾ ഒന്ന് ആലോചിച്ചുനോക്കൂ.. നിങ്ങൾക്ക് എന്തെങ്കിലും പ്രയോജനമുണ്ടായോ; ഞാൻ ഒരു കാര്യം ചോദിക്കട്ടേ,

ശ്രീമതി കെ. കെ. ശൈലജ ടീച്ചറുടെ മണ്ഡലത്തിൽ പോയപ്പോൾ സംഭവിച്ചത് എന്താണ്, ആ ഭാസ്കരൻ മാസ്റ്റർക്ക് എന്താണ് കിട്ടിയത്; ശൈലജ ടീച്ചർക്ക് കിട്ടിയത് എന്താണ്? പിന്നെ ജനങ്ങളുടെ പ്രശ്നം പറയുകയാണെങ്കിൽ, അദ്ധ്യാനിക്കുന്ന, മാണിസാറിന്റെ സിദ്ധാന്തങ്ങളിൽ അറിയപ്പെടുന്ന എന്റെ കേരളാ കോൺഗ്രസുകാരാ, അവിടെ പാലായിൽ പോയി പാവപ്പെട്ടവനുവേണ്ടിയും എന്നും റബ്ബർ കർഷകരുടെ കാര്യങ്ങൾക്കുവേണ്ടിയും പോരാടുന്ന നിങ്ങളുടെ എം.പി. പ്രസംഗിച്ചപ്പോൾ, അങ്ങേയ്ക്ക് വിവരമില്ല, ഈ പരിപാടി എന്തിനാണെന്ന് മനസ്സിലായില്ലെന്ന് പറഞ്ഞുകൊണ്ട് ഇരുപത് കൊല്ലം എം.എൽ.എ. ആയ ശ്രീ. തോമസ് ചാഴിക്കാടനെയും മുഖ്യമന്ത്രി പരിഹസിച്ചു. അപ്പോൾ നിങ്ങളും ഒന്നും മിണ്ടിയില്ല, പിന്നീട് ഇവിടെ വന്ന് റബ്ബറിന്റെ താങ്ങുവില വർദ്ധിപ്പിക്കണമെന്ന് കാണിച്ചുകൊണ്ട് മുഖ്യമന്ത്രിക്ക് ഒരു പരാതി കൊടുത്തു! എവിടെയ്ക്കാണ് നിങ്ങളുടെ പോക്കെന്ന് നിങ്ങൾ ഒന്ന് ആലോചിച്ചുനോക്കൂ. നിങ്ങൾ എന്താണ് നടത്തിയത്? എന്നാൽ പറയുന്നത് അങ്ങനെയൊന്നുമല്ല. ഇവിടെ വികസനത്തിന്റെ കാര്യം പറഞ്ഞു, നിങ്ങൾക്ക് എന്നാണ് വികസനം എന്ന ആശയമുണ്ടായത്? യു.ഡി.എഫ്.-ന്റെ ഭരണത്തിൽ എന്റെ

ബഹുമാന്യസുഹൃത്ത് ഡോ. എം. കെ. മുനീർ കേരളത്തിന്റെ പൊതുമരാമത്ത് വകുപ്പ് മന്ത്രിയായിരുന്ന കാലഘട്ടത്തിൽ കാസർഗോഡ് നിന്നും തിരുവനന്തപുരത്തേയ്ക്ക് 5,400 കോടി രൂപ മുടക്കി എക്സ്പ്രസ് ഹൈവേയുടെ പ്രോജക്ട് കൊണ്ടുവന്നപ്പോൾ പശുവിനെ അങ്ങോട്ടുമിങ്ങോട്ടും കെട്ടാൻ കൊണ്ടുപോകാൻ കഴിയില്ലെന്ന് പറഞ്ഞ് സമരം ചെയ്ത കൂട്ടരാണ് നിങ്ങൾ. നിങ്ങൾക്ക് വികസനം എന്ന കാര്യമൊക്കെ തോന്നിയത് എങ്ങനെയാണ്, എപ്പോഴാണ്, എവിടെനിന്നാണ്. ഓ, കണ്ണൂരിൽനിന്നും അപ്പം ഉണ്ടാക്കിയാൽ തിരുവനന്തപുരത്ത് നിന്ന് തിന്നാമെന്ന ശ്രീ. എം. വി. ഗോവിന്ദൻമാഷുടെ ഒരു ക്ലാസ്സും! നിങ്ങൾക്ക് വേറെ പണിയൊന്നുമില്ലേ? നിങ്ങളുടെ പാർട്ടിയുടെ പോക്ക് എങ്ങോട്ടാണെന്ന് നിങ്ങൾതന്നെ ആലോചിച്ചുനോക്കൂ. സി.പി.ഐ.-ക്കാരെക്കുറിച്ച് എനിക്ക് അഭിപ്രായമില്ല, അവരുടെ കാര്യമൊക്കെ പോയിക്കഴിഞ്ഞു. കാരണം ഇ. ചന്ദ്രശേഖരൻ ഗവർണ്ണറെപ്പറ്റി പറഞ്ഞതും മറ്റും അറിയാമല്ലോ. ഗവർണ്ണർ വേണ്ടോ എന്നുപറയുന്ന കൂട്ടരാണ്, എന്നാൽ ഞാൻ ഒൻപത് മാസം മുമ്പ് ഈ സഭയിൽ ഗവർണ്ണർ 'നോള' യാണെന്ന് പറഞ്ഞപ്പോൾ എന്റെ പേരിൽ നടപടിയെടുക്കണമെന്ന് പറഞ്ഞയാളാണ് സി.പി.ഐ.-ക്കാരനായ

പി. ബാലചന്ദ്രൻ. അത് സഭാ രേഖയിലുണ്ട്, അത് നോക്കിക്കൊള്ളൂ, അയാൾ എന്തെല്ലാം പറഞ്ഞത് അതിലുണ്ട്. ഫെയ്സ്ബുക്ക് പോസ്റ്റിൽ ഇപ്പോൾ പടച്ചോൻ മൂപ്പർക്ക് കണക്കിന് കൊടുത്തു, അതങ്ങനെ പോകട്ടേ. സമരത്തിന്റെ കുത്തക കേരളത്തിൽ ആർക്കാണ്? അത് നിങ്ങൾക്കാണ്, അതിലെ നീതിയും നിങ്ങൾക്കുതന്നെയാണ്. സമരത്തിന്റെ നീതിയും കുത്തകയും കൈവശം വെച്ചത് എസ്.എഫ്.ഐ.-ക്കാരും സി.ഐ.ടി.യു.-ക്കാരുമായിരുന്നു. ഇപ്പോൾ 7 കൊല്ലമായി നിങ്ങൾക്ക് സമരമില്ല. അപ്പോഴാണ് അതിനപകരമായി നിങ്ങൾക്ക് ഒരു എക്സിക്യൂട്ടീവ് എടുക്കാനായി ആ പാവപ്പെട്ട യൂത്ത് കോൺഗ്രസുകാരെ നവകേരള സഭയുടെ സഭയുടെ പേരിൽ ഒന്ന് മർദ്ദിക്കാനായി തീരുമാനിച്ചത്. സർക്കാരിനെതിരെ ആരെങ്കിലും സമരം ചെയ്യാൻ പോലീസ് ഒരു ഭാഗത്ത്, പിന്നെ മൺചട്ടി, ഹെൽമെറ്റ് എന്നിവ കൊണ്ടുള്ള അടി മറുഭാഗത്ത്. എന്നിട്ട് നമ്മുടെ മുഖ്യമന്ത്രി പറഞ്ഞത്, ജീവൻ രക്ഷിക്കാനുള്ള രക്ഷാപ്രവർത്തനം നടത്തുകയാണെന്നാണ്, അതിന് ആഭ്യന്തര വകുപ്പ് ഓശാന പാടുകയും ചെയ്തു. അങ്ങനെയിരിക്കുമ്പോൾ പോലീസുകാർ കേസെടുക്കുമോ? നിങ്ങളൊന്ന് ആലോചിച്ച് നോക്കൂ; നാളെ നിങ്ങൾ പ്രതിപക്ഷത്ത്

ഇരിക്കുമ്പോൾ നമ്മുടെ ആൾക്കാർ ഇങ്ങനെ ചെയ്യാലോ? ആ കോൺഗ്രസ്സുകാരെ അങ്ങനെ വിലകുറച്ചു കാണേണ്ട. പത്തുപേരാണെങ്കിലും നിങ്ങളെ നേരിടാൻ അവർതന്നെ മതിയാകും. അത് നിങ്ങൾ മനസ്സിലാക്കേണ്ടതുണ്ട്. നിങ്ങൾ പെൻഷനോ മറ്റ് കാര്യങ്ങളോ നൽകിയിട്ടുണ്ടോ; എന്റെ പ്രസംഗത്തിനുശേഷം ബഹുമാന്യനായ ടി. പി. രാമകൃഷ്ണൻ പ്രസംഗിക്കുന്നതാണ്. നിങ്ങൾ കമ്മ്യൂണിസ്റ്റുകാർ റിപ്പോർട്ടിംഗ് നടത്തുമ്പോൾ ആഗോള കാര്യങ്ങളെക്കുറിച്ചൊക്കെ മൂന്നനാല് മണിക്കൂറുകളോളം സംസാരിക്കുമല്ലോ; എന്നാൽ 63 പേജുള്ള നയപ്രഖ്യാപനത്തിൽ പറയാത്ത കാര്യങ്ങൾ ഞാൻ നിങ്ങളുടെ ശ്രദ്ധയിൽപ്പെടുത്തുകയാണ്. സംസ്ഥാനത്തെ കർഷകരിൽനിന്ന് നെല്ല് സംഭരിക്കുമ്പോൾ പാഡി റെസീപ്റ്റ്സ് ഷീറ്റ് (പി.ആർ.എസ്.) നൽകി തുക വായ്പയായി അനുവദിക്കുകയും വായ്പ തിരിച്ചടവ് സർക്കാർ മുടക്കിയാൽ ബാധ്യത കർഷകരിൽ നിക്ഷിപ്തമാക്കുകയും കർഷകരുടെ CIBIL സ്കോറിനെ അത് ബാധിക്കുകയും ചെയ്യുന്ന കർഷക വിരുദ്ധ നടപടി അവസാനിപ്പിച്ചുകൊണ്ട് നെല്ലിന്റെ വില കർഷകരുടെ അക്കൗണ്ടിലേയ്ക്ക് നേരിട്ട് നൽകുന്നതിന് നടപടി സ്വീകരിക്കുമെന്നൊരു വാക്ക് നിങ്ങൾ

അതിൽ പറഞ്ഞിട്ടുണ്ടോ? ഇല്ല. സാമൂഹ്യ സുരക്ഷാ പെൻഷൻ നൽകുന്നതിനായി പെട്രോളിയം ഉൽപ്പന്നങ്ങൾക്ക് പ്രത്യേക സെസ്സ് ഏർപ്പെടുത്തി ജനങ്ങൾക്ക് അധിക ബാധ്യത നൽകിയിട്ടും അഞ്ച് മാസത്തിലധികമായി മുടങ്ങിയിരിക്കുന്ന പെൻഷൻ കുടിശ്ശിക തീർത്ത് വിതരണം ചെയ്യുന്നതിനുള്ള നടപടിയെ സംബന്ധിച്ച് എന്തെങ്കിലും പറഞ്ഞിട്ടുണ്ടോ? പറഞ്ഞിട്ടില്ല. സഹകരണപ്രസ്ഥാനത്തിന്റെ വലിയ ആൾക്കാരെന്ന് പറയുന്നത് നിങ്ങളാണല്ലോ; ഫെഡറൽ തത്വങ്ങൾക്ക് വിരുദ്ധമായി സംസ്ഥാനത്തെ സഹകരണമേഖലയെ ദോഷകരമായി ബാധിക്കുന്ന രീതിയിൽ അന്തർസംസ്ഥാന സഹകരണ സംഘങ്ങൾക്ക് കൂടുതൽ ഇളവുകൾ നൽകുന്ന കേന്ദ്ര സർക്കാർ നയത്തോട് ശക്തമായ വിധേയത്വം രേഖപ്പെടുത്താത്തതും സംസ്ഥാനത്തെ സഹകരണമേഖലയുടെ വിശ്വാസ്യത തിരിച്ചുപിടിക്കുന്നതിന് ആവശ്യമായ നടപടികളെക്കുറിച്ചും അതിൽ പ്രതിപാദിച്ചിട്ടുണ്ടോ; അതൊന്നും പറഞ്ഞിട്ടില്ലല്ലോ? നിയമനങ്ങളിലെ ക്രമക്കേടും സ്ഥിരം വൈസ് ചാൻസലർമാരെ നിയമിക്കാൻ സാധിക്കാത്ത സാഹചര്യവും അക്കാദമികമായ നിലവാരത്തകർച്ചയുമൂലം പ്രതിസന്ധി നേരിടുന്ന കേരളത്തിലെ സർവ്വകലാശാലകളെ മികവിന്റെ

കേന്ദ്രങ്ങളാക്കി മാറ്റുന്നതിനുള്ള ഒരു ബദൽ മാർഗ്ഗത്തെക്കുറിച്ച് നിങ്ങൾ ആലോചിച്ചിട്ടുണ്ടോ? അതുസംബന്ധിച്ച് നയപ്രഖ്യാപനത്തിൽ പറഞ്ഞിട്ടുണ്ടോ; ഇല്ലല്ലോ? കടുത്ത സാമ്പത്തിക പ്രതിസന്ധിയുടെ കാലഘട്ടത്തിൽ നികുതി പിരിവ് കാര്യക്ഷമമാക്കുന്നതിനുള്ള നടപടി സ്വീകരിക്കുന്നതിനുപകരം കേരളീയം പരിപാടിയുടെ ഭാഗമായി നികുതി വെട്ടിപ്പിന് നടപടി നേരിട്ടവരിൽനിന്നും നികുതി കുടിശ്ശിക ഒടുക്കാനുള്ളവരിൽനിന്നും വലിയ രീതിയിൽ സ്പോൺസർഷിപ്പ് കൈപ്പറ്റി. അതൊരു അബദ്ധമാണെന്നെങ്കിലും പറഞ്ഞോ? ഇല്ല.

എന്താണ് കേരളീയം? കേരളത്തിന്റെ എല്ലാ പൈതൃകവും നിങ്ങളുടെ ഭരണകാലത്ത് ഉണ്ടാക്കിയതാണോ, നിങ്ങൾ 7 വർഷമായി ഇവിടെ ഭരിക്കുന്നുണ്ട്. ആകെ ഇരുപത് വർഷമേ ഭരിച്ചിട്ടുള്ളൂ. ഈ പുരോഗതികളെല്ലാം നിങ്ങളുണ്ടാക്കിയതാണോ? കേരളീയം പോലുള്ള പരിപാടി തുലാം മാസത്തിലാണ് നിങ്ങൾ നടത്തിയത്. കേരളത്തിലെ കാലാവസ്ഥയിൽ തുലാവർഷത്തിൽ ഏറ്റവുമധികം മഴ ലഭിക്കുന്ന സ്ഥലമാണ് തിരുവനന്തപുരം ഭാഗം. സിനിമാ നടന്മാരായ മമ്മൂട്ടിയും മോഹൻലാലും കമൽഹാസനും നടീ ശോഭനയുമൊക്കെ കേരളീയം പരിപാടിയിൽ

അതിഥികളായെത്തിയാൽ ആളുകൾകൂടും. അവിടെ മുസ്ലീം ലീഗും കോൺഗ്രസ്സും സ്ത്രീകളും കുട്ടികളും ഉൾപ്പെടെ എല്ലാവരും പോകും. പോകേണ്ട എന്നുപറഞ്ഞാലും പോകും. ഏറ്റവും വലിയ ജനസദസ്സാണുണ്ടായതെന്ന് ശ്രീ. വി. ശിവൻകുട്ടി പറഞ്ഞു. ഗാനമേളയ്ക്കും പൂരത്തിനുമൊക്കെ ധാരാളം ആളുകൾ പങ്കെടുക്കും. അതിനിശ്ചയം പറയാൻ എന്തിരിക്കുന്നു.

സംസ്ഥാനത്തെ സ്കൂളുകളിലെ ഉച്ചഭക്ഷണ പദ്ധതിക്കുള്ള ഫണ്ട് വിതരണം ചെയ്യാത്തതുകൊണ്ടുള്ള പ്രതിസന്ധിയെ സംബന്ധിച്ച് എന്തെങ്കിലും പറഞ്ഞിട്ടുണ്ടോ? വൈദ്യുതി വകുപ്പുമന്ത്രി ശ്രീ. കെ. കൃഷ്ണൻകുട്ടി ഇതൊന്ന് ശ്രദ്ധിക്കണം. വന്യജീവി ആക്രമണങ്ങളിൽ മനുഷ്യർ കൊല്ലപ്പെടുന്നു, കൃഷിനാശം സംഭവിക്കുന്നു തുടങ്ങിയവ വ്യാപകമായി നിലനിൽക്കുന്ന സാഹചര്യത്തിൽ വന്യജീവി ആക്രമണത്തെ ഫലപ്രദമായി പ്രതിരോധിക്കുന്ന നടപടിയെക്കുറിച്ച് എന്തെങ്കിലും പറഞ്ഞിട്ടുണ്ടോ?

മി. സ്പീക്കർ: പ്ലീസ്..... പ്ലീസ്.....

ശ്രീ. പി. കെ. ബഷീർ: സർ, പ്ലീസ്..... ഒരു മിനിറ്റുകൂടി സമയം അനുവദിക്കണം. ഫണ്ട് സമാഹരണത്തിലും പദ്ധതി നിർവ്വഹണത്തിലും കിഫ്ബി പരാജയപ്പെടുകയും കിഫ്ബിക്കുവേണ്ടി ബഡ്ജറ്റിന്

പുറത്തുനിന്നെടുത്ത കടം സംസ്ഥാനത്തിന്റെ പൊതുകടത്തിന്റെ ഭാഗമാണെന്ന് ധനകാര്യ കമ്മീഷൻ വ്യക്തമാക്കുകയും ചെയ്ത സാഹചര്യത്തിൽ കിഫ്ബി വഴി പ്രഖ്യാപിച്ച പദ്ധതികളുടെ നടത്തിപ്പിനുള്ള പ്രായോഗിക ബദൽമാർഗ്ഗത്തെക്കുറിച്ച് എന്തുകൊണ്ട് നിങ്ങൾ പരാമർശിച്ചില്ല? ഗുണഭോക്തൃലിസ്റ്റിലെ കാലതാമസംമൂലം മുൻവർഷങ്ങളിൽ ലൈഫ് മിഷൻ വഴി കുറച്ചുപേർക്ക് മാത്രമേ വീട് അനുവദിച്ചുള്ളൂ. നിങ്ങൾക്ക് അതുസംബന്ധിച്ചൊന്നും പറയാൻ കഴിയില്ല. അതുകൊണ്ട് ഞാൻ നിങ്ങൾക്കുവേണ്ടി പറയുകയാണ്. വീടുകൾ അനുവദിക്കുന്നത് കുറഞ്ഞത് സംബന്ധിച്ചും നടപ്പുസാമ്പത്തികവർഷം വകയിരുത്തിയിട്ടുള്ള ഫണ്ടിൽ നാമമാത്രമായ തുക നൽകിയതിന്റെ കാര്യത്തിലെ പരിഹാരവും നിങ്ങൾ ഇതിൽ പറഞ്ഞിട്ടില്ല.

മി. സ്പീക്കർ: പ്ലീസ്..... പ്ലീസ്.....

ശ്രീ. പി. കെ. ബഷീർ: ഞാൻ അവസാനിപ്പിക്കാം. നയപ്രഖ്യാപനം എന്നുപറഞ്ഞാൽ ഒരു ഗവൺമെന്റിന്റെ നയമാണ്. എനിക്ക് നിങ്ങളോട് പറയാനുള്ളത് വരാൻ പോകുന്നത് ലോക്സഭാ തിരഞ്ഞെടുപ്പാണെന്നാണ്.

എനിക്ക് അതുകൂടാതെ തോന്നുന്നു. കെ-റെയിൽ, കെ-ഫോൺ ഇതൊക്കെ ആരാണ് പറഞ്ഞത്? കമ്മ്യൂണിസ്റ്റുകാരാണ് പറഞ്ഞത്....

മി. സ്പീക്കർ: യെസ്..... യെസ്..... പ്ലീസ് കൺക്ലൂഡ്.....

ശ്രീ. പി. കെ. ബഷീർ: അതുകൊണ്ട് ജനങ്ങളുടെ പ്രശ്നങ്ങൾ പരിഹരിക്കാൻ നിങ്ങൾ ശ്രമിക്കണം. ഗവർണ്ണറേക്കുറിച്ച് ഒരു കാര്യം പറഞ്ഞാൽ, ജെല്ലിക്ക്കട്ട് കാള പായുന്നത് കണ്ടിട്ടുണ്ടോ? അതുപോലെയാണ് റോഡിലൂടെയുള്ള ഗവർണ്ണറുടെ പാച്ചിൽ. ഗവർണ്ണറുടെ നടപടിയെ എതിർത്തുകൊണ്ട് ഞാൻ നിർത്തുന്നു.

മി. സ്പീക്കർ: ശ്രീ. പി. വി. അൻവറിന്റെ പ്രസംഗത്തിനിടയിൽ ബഹുമാനപ്പെട്ട പ്രതിപക്ഷനേതാവിനെതിരെ ചില അൺപാർലമെന്ററി വാക്കുകൾ വന്നിട്ടുണ്ട്. അത്തരം അൺപാർലമെന്ററി വാക്കുകൾ സഭാ രേഖയിലുണ്ടായിരിക്കുന്നതല്ല.+

ശ്രീ. ടി. പി. രാമകൃഷ്ണൻ: സർ, നിയമസഭയിൽ അവതരിപ്പിച്ച ഈ നന്ദിപ്രമേയത്തെ ഞാൻ പിന്തുണയ്ക്കുന്നു. സംസ്ഥാന ഗവൺമെന്റിന്റെ നയപ്രഖ്യാപനത്തിന്റെ അടിസ്ഥാനത്തിലാണ് നന്ദിപ്രമേയം അവതരിപ്പിച്ചിട്ടുള്ളത്. സംസ്ഥാന ഗവൺമെന്റ് സ്വീകരിച്ചുവരുന്ന

+ ബഹുമാനപ്പെട്ട സഭാഭ്യക്ഷന്റെ ഉത്തരവിൻപ്രകാരം (ഫയൽ നം.1885/ഇ.ബി./2024 തീയതി 01-02-2024) സഭാരേഖയിൽനിന്നും നീക്കം ചെയ്തു.

നടപടികളും ഇപ്പോൾ ഗവൺമെന്റ് നടത്തിക്കൊണ്ടിരിക്കുന്ന പ്രവർത്തനങ്ങളുടെ തുടർച്ചയായി നടത്താൻപോകുന്ന കാര്യങ്ങളും നയപ്രഖ്യാപന പ്രസംഗത്തിൽ വിശദമായി വ്യക്തമാക്കിയിട്ടുണ്ട്. ഗവർണ്ണർ നയപ്രഖ്യാപന പ്രസംഗം പൂർണ്ണമായും വായിച്ചതിന് തുല്യം തന്നെയാണ്. പക്ഷേ അദ്ദേഹം സഭയോട് നടത്തിയിട്ടുള്ള അവഹേളനം ഒരു കാരണവശാലും അംഗീകരിക്കാൻ കഴിയുന്നതല്ല. ഭരണ-പ്രതിപക്ഷ ഭേദമെന്യേ ഈ സഭ ഗവർണ്ണറുടെ നിലപാടിനെതിരായി പൊതുവികാരം പ്രകടിപ്പിച്ചിട്ടുണ്ട്. ഈ വികാരം ഗൗരവമായി കാണാനും കേന്ദ്രഗവൺമെന്റ് ഇക്കാര്യത്തിൽ ആവശ്യമായ ശ്രദ്ധപതിപ്പിക്കാനും ശ്രമിക്കേണ്ടതുണ്ട് എന്നുള്ളതുകൂടി ഇവിടെ പറഞ്ഞുവയ്ക്കുകയാണ്. സംസ്ഥാനത്ത് നടപ്പിലാക്കുന്ന വികസന പ്രവർത്തനങ്ങളെ സമരങ്ങളിലൂടെ തടസ്സപ്പെടുത്തുകയെന്ന സമീപനമാണ് യു.ഡി.എഫ്. സ്വീകരിക്കുന്നത്. ഈ സമരങ്ങൾക്കെല്ലാം ബി.ജെ.പി.-യുടെ നിലപാടുമായി ബന്ധമുണ്ട്. ബി.ജെ.പി. പിന്തുണയ്ക്കുന്നു, യു.ഡി.എഫ്. സമരം നടത്തുന്നു. ബി.ജെ.പി. സമരം നടത്തുന്നു, യു.ഡി.എഫ്. പിന്തുണയ്ക്കുന്നു. ഇതാണ് നടന്നുകൊണ്ടിരിക്കുന്നത്. പുതിയ കേരളത്തിനുവേണ്ടിയുള്ള പരിശ്രമങ്ങളിൽ യു.ഡി.എഫ്. യോജിക്കുന്നേയില്ല.

കോൺഗ്രസ്സ് നടത്തിവരുന്ന കേരള വിരുദ്ധ നിലപാടുകൾക്കെതിരെ സർക്കാർ ഗൗരവമായ സമീപനം സ്വീകരിക്കണം. ചില പ്രശ്നങ്ങൾ ഇവിടെ ശ്രീ. പി. വി. അൻവർ ഉന്നയിക്കുകയുണ്ടായി. അത് പരിശോധനയ്ക്കും അന്വേഷണത്തിനും വിധേയമാക്കേണ്ടതാണ്. പക്ഷേ ഇവിടെ ഉയർന്നുവരുന്നൊരു പ്രശ്നം ഏത് വികസന പ്രവർത്തനങ്ങളായാലും അതിനെതിരെ കോൺഗ്രസ്സ് എടുക്കുന്ന നിലപാട് ആരുടെ താൽപ്പര്യങ്ങൾ സംരക്ഷിക്കാനാണ്? പലപ്പോഴും ഈ നിലപാടുകൾ വൻകിട കോർപ്പറേറ്റുകളുടെ താൽപ്പര്യങ്ങൾ സംരക്ഷിക്കുന്ന നിലയിലേയ്ക്ക് മാറിവരികയാണ് ചെയ്യുന്നതെന്ന് നമ്മൾ മനസ്സിലാക്കണം. ജനങ്ങൾക്കുവേണ്ടിയാണെങ്കിൽ കെ-റെയിലിനെ എങ്ങനെയാണ് എതിർക്കാൻ കഴിയുന്നത്? യാത്രാ സൗകര്യം വർദ്ധിപ്പിക്കുന്നതിനുള്ള പദ്ധതിയാണിത്. കേരളത്തിൽ എത്ര ശ്രമം നടത്തിക്കഴിഞ്ഞാലും നിലവിലുള്ള റെയിൽപാതയുപയോഗിച്ച് ട്രെയിനുകൾക്ക് ഓടിയെത്താൻ കഴിയാവുന്ന സമയത്തിന് പരിമിതിയുണ്ട്. കേരളത്തിന്റെ ഈ ആവശ്യം പരിഹരിക്കുന്നതിന് എന്തുവഴിയാണുള്ളത്? ഒരു പുതിയ റെയിൽ പാത നിർമ്മിക്കുന്നതിന് സഹായകരമാണ് സിൽവർലൈൻ പദ്ധതിയുടെ

പ്രൊപ്പോസൽ. അതിനോട് പ്രായോഗികമായ നിലപാടാണോ യഥാർത്ഥത്തിൽ കേരളത്തിലെ പ്രതിപക്ഷം സ്വീകരിച്ചത്? അതിന്റെ സർവ്വേയ്ക്കുവേണ്ടി സ്ഥാപിച്ച കുറ്റി വരെ പൊളിച്ച് പുഴയിലെറിഞ്ഞു. വളരെ കടുത്ത സമരരീതികളാണ് അവർ ഇക്കാര്യത്തിൽ സ്വീകരിച്ചിരിക്കുന്നത്. ഇത് തുടരുകയല്ലേ? യഥാർത്ഥത്തിൽ വന്ദേഭാരത് ട്രെയിനിന്റെ സൗകര്യങ്ങളുപയോഗിക്കുമ്പോൾ സിൽവർലൈനിനോടുള്ള അഭിപ്രായവ്യത്യാസം മാറേണ്ടതാണ്. അത്തരം പ്രശ്നങ്ങളിലെല്ലാം യു.ഡി.എഫ്. സ്വീകരിക്കുന്ന നിലപാട് എല്ലാ തലത്തിലും ഗൗരവമായ പരിശോധനയ്ക്ക് വിധേയമാക്കണം. ഇവിടെ നടക്കുന്ന ശിഥിലീകരണ പ്രവർത്തനങ്ങൾക്ക് കോൺഗ്രസ് ആർക്കോ വേണ്ടി നേതൃത്വം നൽകുകയും അതിന് സഹായകരമായ നിലപാട് സ്വീകരിക്കുകയും ചെയ്യുന്നു എന്നുള്ളതാണ് വസ്തുത. ഇത് ജനങ്ങൾ തിരിച്ചറിയുക തന്നെ ചെയ്യും. ഇവിടെ ബഹുമാനപ്പെട്ട മുഖ്യമന്ത്രിക്കെതിരായി ചില പരാമർശങ്ങൾ നടത്തുകയുണ്ടായി. അതൊന്നും മറുപടി അർഹിക്കുന്ന പരാമർശങ്ങളോ അദ്ദേഹത്തിന് ബാധകമാകുന്ന കാര്യങ്ങളോ അല്ല. നിങ്ങളെത്ര കാലമായി അദ്ദേഹത്തെ ഒറ്റിരിച്ച് ആക്രമിച്ചുകൊണ്ടിരിക്കുന്നു; മുഖ്യമന്ത്രിയാകുന്നതിന്

മുൻപും ശേഷവും അദ്ദേഹത്തെ തുടർച്ചയായി വേട്ടയാടുകയല്ലേ; അതെല്ലാം സഹിച്ചുകൊണ്ടല്ലേ അദ്ദേഹം മുന്നോട്ടുപോകുന്നത്; അദ്ദേഹം തന്റെ വ്യക്തിപരമായ നിലപാടാണോ ഇവിടെ നടപ്പാക്കുന്നത്? കേരളത്തിൽ സി.പി.ഐ.(എം.)-ന്റെയും ഇടതുപക്ഷ ജനാധിപത്യ മുന്നണിയുടെയും നയങ്ങളാണ് അദ്ദേഹം നടപ്പാക്കുന്നത്. ആ നയങ്ങൾക്ക് ജനങ്ങളിൽനിന്ന് ലഭിച്ചുവരുന്ന പിന്തുണ എല്ലാവരെയും, പ്രത്യേകിച്ച് പ്രതിപക്ഷത്തെയും ബി.ജെ.പി.-യെയും വിഷമത്തിലാക്കുന്നുണ്ട്. ആ നിലയിൽ ഇവിടെ അദ്ദേഹത്തെക്കുറിച്ച് നടത്തിയ പരാമർശം അടിസ്ഥാനരഹിതമാണെന്നും മറുപടി അർഹിക്കുന്നതല്ലെന്നുമാണ് നാം മനസ്സിലാക്കേണ്ടത്.

കേന്ദ്ര വിരുദ്ധ സമരത്തിന്റെ അടിസ്ഥാനമെന്താണ്? കേരളത്തിന് എയിംസ് അനുവദിക്കാത്ത നിലപാടിനോട് യു.ഡി.എഫ്.-ന് യോജിക്കാൻ കഴിയുമോ? ദേശീയപാതാ വികസനത്തിൽ അവർ പലപ്പോഴും വിലങ്ങുതടിയാകുന്ന നിലപാടുകൾ സ്വീകരിച്ചു. വിമാനത്താവളങ്ങളുടെ സ്വകാര്യവൽക്കരണവും നാം ശ്രദ്ധിക്കേണ്ടതാണ്. തിരുവനന്തപുരം വിമാനത്താവളം ശ്രീ. ഗൗതം അദാനിയെ ഏൽപ്പിച്ച് സ്വകാര്യവൽക്കരിച്ചു. കേരള സർക്കാർ ആ വിമാനത്താവളം ഏറ്റെടുക്കാൻ സന്നദ്ധത

പ്രകടിപ്പിക്കുകയും കോടതിയെ സമീപിക്കുകയും ചെയ്തെങ്കിലും കേന്ദ്രം അതിനനുവദിച്ചില്ല. ഫെഡറൽ തത്വങ്ങൾ സ്വീകരിക്കുന്ന ഒരു ഭരണ സംവിധാനമാണെങ്കിൽ കേരള സംസ്ഥാനത്തെ സഹായിക്കേണ്ടതല്ലേ? കേന്ദ്രം അത്തരത്തിലൊരു നിലപാട് സ്വീകരിച്ചപ്പോൾ അത് തെറ്റാണെന്ന് പറയാൻ ഇവിടെ യു.ഡി.എഫ്. ഉണ്ടായോ; യു.ഡി.എഫ്.-ന്റെ ഏതെങ്കിലും നേതാക്കൾ ഇക്കാര്യത്തിൽ അത്തരമൊരു നിലപാട് സ്വീകരിച്ചിട്ടുണ്ടോ? കണ്ണൂർ, കോഴിക്കോട് വിമാനത്താവളങ്ങളോടുള്ള വലിയ അവഗണന തുടർന്നുകൊണ്ടിരിക്കുന്നു. ശബരിമല വിമാനത്താവളത്തിനായി കേരള സർക്കാർ അതിവേഗത്തിൽ ശ്രമം നടത്തിയപ്പോൾ കേന്ദ്ര സർക്കാർ സ്വീകരിക്കുന്ന ചില നിലപാടുകളാണ് അതിനിപ്പോഴും തടസ്സമായി നിൽക്കുന്നത്. ഈ വസ്തുതകളെല്ലാം പരിഗണിച്ചുകൊണ്ട് ഇത്തരം പ്രശ്നങ്ങളെ നമ്മുടെ നാടിന്റെ പ്രശ്നങ്ങളാണെന്ന നിലയിൽ ഉന്നയിക്കാൻ പ്രതിപക്ഷം സന്നദ്ധമാകുന്നില്ലല്ലോ? റെയിൽവേയുമായി ബന്ധപ്പെട്ട പ്രശ്നങ്ങൾ, പുതിയ പാതകൾ, പാത ഇരുട്ടിപ്പിക്കൽ, നിലവിലെ പാതകളുടെ നവീകരണം, കേരളത്തിന് സെമി ഹൈസ്പീഡ് ട്രെയിൻ അനുവദിക്കാത്തത് തുടങ്ങിയ പ്രശ്നങ്ങളെല്ലാം വളരെ സജീവമായി നിൽക്കുകയാണ്. ഈ പ്രശ്നങ്ങളിൽ

യു.ഡി.എഫ്. സ്വീകരിക്കുന്ന നിലപാട് എന്താണെന്നുള്ളത് ഗൗരവമായി
 കാണേണ്ടതാണ്. ആശുപത്രികളുടെയും ലൈഫ് ഭവന പദ്ധതിയിലൂടെയുള്ള
 വീടുകളുടെയും പേരുകൾ മാറ്റുന്നതിനുള്ള നിർദ്ദേശം വന്നുകഴിഞ്ഞു. കാരണ്യ
 ഇൻഷുറൻസ് പദ്ധതിയുടെയും പേരുമാറ്റാൻ ശ്രമിക്കുകയാണ്.
 അങ്കണവാടികളോട് അവഗണന കാണിക്കുന്ന നിലപാടാണ് കേന്ദ്ര
 സർക്കാർ സ്വീകരിച്ചുകൊണ്ടിരിക്കുന്നത്. തൊഴിലുറപ്പ് പദ്ധതിയിൽ
 വിവേചനം കാണിക്കുകയും തൊഴിൽ ദിനങ്ങൾ വെട്ടിക്കുറയ്ക്കുകയും ചെയ്യുന്നു.
 പൊതുമേഖലയുടെ സ്വകാര്യവൽക്കരണത്തിനും ശ്രമിക്കുന്നുണ്ട്.
 ഇക്കാര്യത്തിൽ കേന്ദ്ര, സംസ്ഥാന സർക്കാരുകൾ ഒരുപോലെയാണോ? ഇത്
 വേർതിരിച്ച് കാണുന്നതിനുള്ള ശ്രമമെങ്കിലും നിങ്ങൾ നടത്തേണ്ടതല്ലേ?
 രാഷ്ട്രീയ വിഷയങ്ങളും പ്രശ്നങ്ങളുമെല്ലാം ഒരു വശത്ത് നിൽക്കുമ്പോഴും
 ജനങ്ങളുടെ പ്രശ്നങ്ങളുമായി ബന്ധപ്പെട്ട് സ്വീകരിക്കേണ്ട സമീപനങ്ങളില്ലേ;
 ഇവിടെ വെള്ളൂർ ന്യൂസ് പ്രിന്റ് ഫാക്ടറി കേരള സർക്കാർ ഏറ്റെടുത്തല്ലോ;
 കോടതിയെ സമീപിച്ചതിന്റെ ഫലമായാണ് ഏറ്റെടുക്കൽ നടപടി
 സാധ്യമായത്. ഇത് യാഥാർത്ഥ്യമല്ലേ; ഇന്ത്യയിൽത്തന്നെ പ്രവർത്തിക്കുന്ന
 ഏക പേപ്പർ കമ്പനിയാണ് കോട്ടയത്തെ വെള്ളൂർ ന്യൂസ് പ്രിന്റ് ഫാക്ടറി.

ഒരുപാട് കാലം പൂട്ടിക്കിടന്ന ഈ പേപ്പർ കമ്പനിയെ വിൽക്കാനാണ് കേന്ദ്ര സർക്കാർ തീരുമാനിച്ചത്. ഈ സ്ഥാപനത്തെ സംരക്ഷിക്കാനായി സാമ്പത്തിക പ്രതിസന്ധിക്കിടയിലും കേരള സർക്കാർ ഇടപെട്ടില്ലേ; അതിനായി കോടതിയിൽ കേസ് നടത്തുകയും അതിൽ വിജയിക്കുകയും ചെയ്തു. കൊച്ചിയിലെ ഉദ്യോഗമണ്ഡലിൽ കീടനാശിനി ഉൽപ്പാദിപ്പിക്കുന്ന ഒരു ഫാക്ടറി കഴിഞ്ഞ പത്ത് മാസക്കാലമായി അടഞ്ഞുകിടക്കുന്നതിനാൽ തൊഴിലാളികൾക്ക് ജോലിയില്ല. ഈ കീടനാശിനി ഫാക്ടറി സംസ്ഥാന സർക്കാർ ഏറ്റെടുക്കണമെന്നാണ് ഐ.എൻ.ടി.യു.സി. ഉൾപ്പെടെയുള്ള അവിടത്തെ തൊഴിലാളി സംഘടനകളെല്ലാം ഒന്നിച്ച് പറയുന്നത്. അവർ മുഖ്യമന്ത്രിയുടെ നവകേരള സദസിൽ വരികയും ഈ ആവശ്യങ്ങളും തൊഴിലാളികളുടെ പ്രശ്നങ്ങളും ഉന്നയിക്കുകയും ചെയ്തിട്ടുണ്ട്. ഇതെല്ലാം ഈ കേരളത്തിന് മുന്നിലുള്ള അനുഭവങ്ങളല്ലേ; ഇത്തരം പ്രശ്നങ്ങളോടെല്ലാം യു.ഡി.എഫ്. മുഖം തിരിച്ച് നിൽക്കുന്നത് ശരിയാണോ? ഇന്നലെ ഈ നിയമസഭയിൽ കണക്കുകളുടെ കസർത്തുകൾ നടത്തുകയുണ്ടായി. വിവിധ തലങ്ങളിലുള്ള കണക്കുകൾ ഇവിടെ അവതരിപ്പിച്ചു. ആറ് അവതരിപ്പിച്ചാലും കണക്ക് അങ്ങനെയൊന്നെ നിലനിൽക്കും, അത് തെറ്റിക്കാൻ കഴിയില്ല.

അതുസംബന്ധിച്ച് കൃത്യമായ രേഖകളുണ്ട്. ഈ പ്രശ്നങ്ങളിലെല്ലാം ആവശ്യമായ നിലപാടുകൾ സ്വീകരിച്ച് മുന്നോട്ടുപോകാൻ നമുക്ക് കഴിയണം.

ധനപ്രതിസന്ധിയുടെ കാരണം പരിശോധിക്കുമ്പോൾ, അതുമായി ബന്ധപ്പെട്ട പ്രശ്നങ്ങളിൽ യു.ഡി.എഫ്.-ന്റെ ഘടക കക്ഷികൾക്കുതന്നെ യോജിച്ച അഭിപ്രായമുണ്ടോ? ഇവിടെ ശ്രീ. പി. കെ. ബഷീറിന്റെ അഭിപ്രായത്തെ അദ്ദേഹത്തിന്റെതന്നെ അഭിപ്രായമായി പരിഗണിക്കാം. അതാണോ ഇന്ത്യൻ യൂണിയൻ മുസ്ലീം ലീഗിന്റെ നിലപാട്? ഈ പ്രതിസന്ധിയിൽനിന്ന് എങ്ങനെ കരകയറാമെന്നാണ് നാം ആലോചിക്കേണ്ടതെന്നാണ് ഇന്നലെ ഇവിടെ പ്രതിപക്ഷ ഉപനേതാവും ഇന്ത്യൻ യൂണിയൻ മുസ്ലീം ലീഗിന്റെ നേതാവുമായ ശ്രീ. പി. കെ. കുഞ്ഞാലിക്കുട്ടി സംസാരിച്ചപ്പോൾ പറഞ്ഞത്. ഈ സമീപനമാണോ ഇവിടെ ശ്രീ. പി. കെ. ബഷീറിന്റെ പ്രസംഗങ്ങളിൽ അവതരിപ്പിച്ചത്? ഈ സമീപനമാണോ ബഹുമാനപ്പെട്ട പ്രതിപക്ഷ നേതാവ് സാമ്പത്തിക നയവുമായി ബന്ധപ്പെട്ട പ്രശ്നങ്ങളിൽ സ്വീകരിച്ചത് എന്നുള്ളത് പരിശോധിച്ചാൽ നമുക്ക് കാണാൻ സാധിക്കും. ഇവിടെ ഉയർന്നുവരുന്ന മറ്റൊരു പ്രശ്നമുണ്ട്, അത് മാധ്യമങ്ങളുടെ പ്രചരണമാണ്. മാധ്യമങ്ങൾ

സ്വീകരിക്കുന്ന നിലപാട് എന്തിനുവേണ്ടിയാണെന്ന് ഓരോ ദിവസത്തെയും സംഭവങ്ങൾ പരിശോധിച്ചാൽ മനസ്സിലാക്കാൻ കഴിയും. കേരളത്തിന്റെ ആവശ്യങ്ങൾ സംരക്ഷിക്കാനോ ഇവിടത്തെ പ്രശ്നങ്ങൾക്ക് പരിഹാരം കാണാനുമാണോ അങ്ങനെ ചെയ്യുന്നത്? യു.ഡി.എഫ്.-നും ബി.ജെ.പി.-ക്കും പിന്തുണ നൽകുന്നുണ്ട്. ഇടതുപക്ഷത്തെ ശത്രുപക്ഷത്ത് നിർത്തി ആക്രമിക്കാനാണ് പ്രധാനപ്പെട്ട പല മാധ്യമങ്ങളും ശ്രമിക്കുന്നത് എന്നുള്ള വസ്തുത നമുക്ക് നിഷേധിക്കാൻ കഴിയില്ല. അതുകൊണ്ടാണ് നേരത്തെ ഇവിടെ പരാമർശിക്കപ്പെട്ട പ്രശ്നങ്ങൾ വീണ്ടും ഉയർന്നുവരുന്നത്. ഇതിന്റെയെല്ലാം പിറകിലുള്ള കോർപ്പറേറ്റുകളുടെ താൽപ്പര്യം ഈ നാടിന്റെ പൊതുതാൽപ്പര്യങ്ങൾക്കെതിരായി ഉപയോഗിക്കുന്നതിന് ശ്രമിക്കുകയാണ് ചെയ്യുന്നത്. നാം ഈ പ്രശ്നം വളരെ ഗൗരവമായി കാണണം. നവകേരളം സൃഷ്ടിക്കുകയെന്നത് ഈ സർക്കാരിന്റെ ലക്ഷ്യമാണ്. അവിടെയാണ് ഗവൺമെന്റിന്റെ പദ്ധതികളെ നിങ്ങൾ വിശകലനം ചെയ്യേണ്ടത്. കേരളത്തിന്റെ പദ്ധതികളെ വിശകലനം ചെയ്യുമ്പോൾ വൈജ്ഞാനിക സമൂഹത്തിന്റെ അറിവ് ഈ സമൂഹത്തിന്റെ പൂർണ്ണമായ വളർച്ചയ്ക്കുവേണ്ടി ഉപയോഗിക്കുക എന്നുള്ളതാണ് പ്രധാനം. ഇത്തരം കാര്യങ്ങളുമായി

മുന്നോട്ടുപോകുന്ന സമയത്ത്, ചില പ്രശ്നങ്ങൾ പരിഹരിക്കുന്നതിൽ സാമ്പത്തിക പ്രതിസന്ധിയുടെ ഭാഗമായി ചെറിയ തടസ്സങ്ങൾ നേരിടുന്നുണ്ട്. അവ അതിവേഗം പരിഹരിക്കുന്നതിനുള്ള നിലപാട് കേരളത്തിന്റെ ധനകാര്യ വകുപ്പും ഗവൺമെന്റും പൊതുവായി സ്വീകരിച്ചുവരികയാണ്. അത്തരം പ്രശ്നങ്ങളെല്ലാം പരിഹരിക്കപ്പെടണം. പെൻഷന്റെ പ്രശ്നങ്ങളും സിവിൽ സപ്ലൈസ് സ്റ്റാളുകളിൽ സാധനങ്ങളുടെ ഇല്ലായ്മയുമെല്ലാം പരിഹരിക്കപ്പെടേണ്ട പ്രശ്നങ്ങളാണ്. വില നിയന്ത്രിക്കുന്നതിനുള്ള നിലപാടുകൾ സ്വീകരിക്കണം. ഈ പ്രശ്നങ്ങളെല്ലാം മുന്നിൽ കണ്ടുകൊണ്ട്, അവയ്ക്കെല്ലാം പരിഹാരമുണ്ടാക്കി നവകേരളം സൃഷ്ടിക്കുന്നതിനുള്ള നിലപാടുമായി മുന്നോട്ടുപോകും. ജനങ്ങൾ അതിന് വലിയതോതിൽ പിന്തുണ നൽകുമെന്നുള്ള കാര്യത്തിൽ തർക്കമില്ല. ഈ കേരളത്തെ ലോകത്തിന് മുമ്പിൽ അവതരിപ്പിച്ചതാണ് കേരളീയം. കേരളീയത്തിനുവേണ്ടി എന്ത് മുതൽമുടക്ക് നടത്തിയിട്ടുണ്ടോ അത് ഈ നാടിന്റെ വളർച്ചയിലേയ്ക്കുള്ള നിക്ഷേപമാണെന്ന് തിരിച്ചറിയാൻപോലും രാഷ്ട്രീയ അന്ധതയുടെ ഭാഗമായി നിങ്ങൾക്ക് കഴിയാതെ പോയി. ഈ കാഴ്ചപ്പാടിൽ നിന്നുകൊണ്ട്, യോജിക്കാൻ കഴിയുന്ന പ്രശ്നങ്ങളിൽ യോജിക്കണം. ഡൽഹിയിലെ

സമരവുമായി യോജിക്കാൻ കഴിയുമോയെന്നുള്ളത് നിങ്ങൾക്ക് ഇനിയും പരിശോധിക്കാം. കേന്ദ്രത്തിനെതിരായി സമരം ചെയ്യാൻ വേറെ ആളെ നോക്കണമെന്നാണ് ബഹുമാനപ്പെട്ട പ്രതിപക്ഷ നേതാവ് പറഞ്ഞത്. അതിന്റെ അർത്ഥമെന്താണ്? അതിനോട് ഇന്ത്യൻ യൂണിയൻ മുസ്ലീം ലീഗിനോ യു.ഡി.എഫ്.-ലെ മറ്റ് ഘടകകക്ഷികൾക്കോ യോജിപ്പുണ്ടോ? കേന്ദ്രത്തിനെതിരായി സമരം ചെയ്യാൻ വേറെ ആളെ നോക്കണമെന്നുള്ള അഭിപ്രായം പത്രങ്ങളിൽ അച്ചടിച്ചുവന്നു. മലയാള മനോരമയിലും മാതൃഭൂമിയിലുമെല്ലാം ഈ വാർത്തകൾ പ്രസിദ്ധീകരിച്ചു. ഇത് ശരിയാണോ? ഈ സമീപനത്തിൽനിന്നാണ് മാറേണ്ടത്. ഈ നന്ദിപ്രമേയത്തെ ഒരിക്കൽക്കൂടി പിന്തുണച്ചുകൊണ്ട് ഞാൻ അവസാനിപ്പിക്കുന്നു.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ ഈ നന്ദിപ്രമേയത്തെ എതിർക്കുകയാണ്. ഇവിടെ ഗവർണ്ണർ വന്ന് നമ്മുടെ നിയമസഭയെ അവഹേളിച്ച് ഒരു പ്രസംഗം നടത്തി പോയപ്പോൾ പ്രതിപക്ഷം ശക്തമായ നിലപാട് എടുത്ത് അദ്ദേഹം കാണിച്ചത് തെറ്റാണെന്ന് പറഞ്ഞു. എന്നാൽ ബഹുമാനപ്പെട്ട മുഖ്യമന്ത്രി ഇതുവരെ അതിനെക്കുറിച്ച് ഒരു കമന്റുപോലും പറഞ്ഞിട്ടില്ല. ഞങ്ങൾ ഒരുകാലത്തും

ഗവർണ്ണറെ കൂടെ കൂടിയിട്ടില്ല. ഞങ്ങൾ എല്ലാക്കാലത്തും ഗവർണ്ണർ സ്വീകരിച്ച നടപടികളോട് ശക്തമായ നിലപാടാണ് സ്വീകരിച്ചത്. ഇവിടെ ബില്ലുകൊണ്ടുവന്നു, ഞങ്ങൾ എടുത്ത നിലപാട് എന്താണ് ? ഭരണപക്ഷമാണ് തോളോട് തോൾ ചേർന്നിരുന്നുകൊണ്ട് നിയമവിരുദ്ധമായ കാര്യങ്ങൾ ചെയ്തത്. ഇവിടെ ശ്രീ. ടി. സിദ്ദിഖ് സംസാരിച്ചപ്പോൾ പറഞ്ഞതാണ്, കണ്ണൂർ യൂണിവേഴ്സിറ്റി വൈസ് ചാൻസലർ നിയമനവുമായി ബന്ധപ്പെട്ട സുപ്രീംകോടതി വിധി വന്നല്ലോ, ഗവൺമെന്റ് ചെയ്തതും തെറ്റാണ്, ഗവർണ്ണർ ചെയ്തതും തെറ്റാണ്. ഇത് ഞങ്ങളല്ലേ ആദ്യം പറഞ്ഞത്. വൈസ് ചാൻസലർ അപ്പോയിന്റ്മെന്റിന് പ്രോ ചാൻസലറായ ഉന്നതവിദ്യാഭ്യാസ വകുപ്പുമന്ത്രിക്ക് കത്ത് കൊടുക്കാനും അവിടത്തെ സെലക്ഷൻ കമ്മിറ്റിയെ റദ്ദാക്കാൻ പറയാനും പാടില്ല. രണ്ടും തെറ്റാണ്. വൈസ് ചാൻസലർക്ക് പുനർനിയമനം നൽകിയ ഗവർണ്ണറുടെ നടപടിയും നിയമവിരുദ്ധമാണ്. ഞങ്ങളല്ല പറഞ്ഞത്, സുപ്രീം കോടതിയാണ്. ഞങ്ങൾ ഈ സഭയ്ക്കകത്തും പുറത്തും നിന്ന് കണ്ണൂർ യൂണിവേഴ്സിറ്റിയിലെ പുനർനിയമനത്തെക്കുറിച്ച് പറഞ്ഞ അതേ വാചകങ്ങളല്ലേ സുപ്രീംകോടതിയിൽ സർക്കാരിനെ വിമർശിച്ചുകൊണ്ടുവന്നത് ? ഈ

ഉന്നതവിദ്യാഭ്യാസ വകുപ്പുമന്ത്രി പിന്നെ ആ കസേരയിൽ ഇരിക്കാമോ? സുപ്രീംകോടതി വിധി വായിച്ചുനോക്കണം. ആ വിധിയനുസരിച്ച് ഉന്നതവിദ്യാഭ്യാസ വകുപ്പുമന്ത്രി നടത്തിയിരിക്കുന്നത് നിയമലംഘനമാണ്. അധികാരം ദുരുപയോഗപ്പെടുത്തിക്കൊണ്ട് ഒരു വൈസ് ചാൻസലറുടെ പുനർനിയമനം നടത്തിയെന്നുള്ള സുപ്രീംകോടതി വിധി വന്നിട്ട് ഈ സർക്കാർ ബന്ധപ്പെട്ട വകുപ്പുമന്ത്രിയെക്കൊണ്ട് രാജിവയ്ക്കിപ്പോ? അപ്പോൾ ഭരണപക്ഷവും ഗവർണ്ണറും ഒരുമിച്ചായിരുന്നു. ഇവിടെ പറഞ്ഞല്ലോ, സംഘരിവാർകാരനെ അവിടെ അപ്പോയിന്റ് ചെയ്ത് കൊടുക്കുക, എല്ലാ സൗകര്യങ്ങളും ചെയ്തു കൊടുക്കുക, അങ്ങോട്ടും ഇങ്ങോട്ടും മധുര പലഹാരങ്ങൾ കൊടുക്കുക.., ഭരണപക്ഷമാണ് ഒരുമിച്ചിരുന്നുവെങ്കിൽ അതെല്ലാം ചെയ്തത്. എല്ലാക്കാലത്തും ഗവർണ്ണർ ചെയ്ത തെറ്റായ നടപടികളെ ഞങ്ങൾ ചോദ്യം ചെയ്തിട്ടുണ്ട്.

ഞാൻ 23 വർഷമായി ഈ സഭയിലെ അംഗമാണ്. മാറിമാറിവന്ന സർക്കാരുകൾ ഇവിടെ ഭരിച്ചിട്ടുണ്ടെങ്കിലും ഇതുപോലെ കണ്ടന്റ് ഇല്ലാത്ത ഒരു നയപ്രഖ്യാപന പ്രസംഗം ഞാൻ കണ്ടിട്ടില്ല. ഒരു പ്രിപ്പറേഷനും ഒരു ഹോം വർക്കുമില്ലാതെ ഗവൺമെന്റ് ചെയ്തിരിക്കുന്ന ഒന്നാണ് ഈ നയപ്രഖ്യാപന

പ്രസംഗം. ഞാൻ അതുതപ്പെടുപോയി. ഒരു ടീമിനെ നിയോഗിച്ച് സർക്കാരിന് പറയാനുള്ള കാര്യങ്ങളെക്കുറിച്ചും ഇതിൽ ഉൾപ്പെടുത്തേണ്ട? ഈ നയപ്രഖ്യാപനം പ്രസംഗം വായിച്ചാൽ നമുക്ക് തന്നെ വിഷമം തോന്നും. നമ്മുടെ സംസ്ഥാനത്തിന്റെ പോളിസിയെക്കുറിച്ചാണോ ഗവൺമെന്റ് ഈ പറയുന്നത്? ചെയ്തില്ലെങ്കിലും നമ്മുടെ പോളിസി എന്താണെന്നുള്ളത് കൃത്യമായി പറയേണ്ട? അത്രയും shabby ആയിട്ടാണ് സർക്കാർ ഈ നയപ്രഖ്യാപന പ്രസംഗം തയ്യാറാക്കിയത്. ഭരണപക്ഷത്തിൽപ്പെട്ട ആരും ഇവിടെ ഉണ്ടായിരുന്നില്ല. ഞാൻ ചോദിക്കട്ടെ, നവകേരള സദസ്സിനെക്കുറിച്ച് സർക്കാർ നയപ്രഖ്യാപന പ്രസംഗത്തിലും പറഞ്ഞിട്ടുണ്ട്, ഇപ്പോഴും അതിനെക്കുറിച്ച് അഭിമാനം കൊള്ളുകയാണ്. ഏത് കാലത്താണ് നാം ജീവിക്കുന്നത്? നാൽപ്പത്തിനാല് ദിവസക്കാലം ബഹുമാനപ്പെട്ട മുഖ്യമന്ത്രിയും മന്ത്രിമാരും തലസ്ഥാനത്തില്ല, ഭരണസിരാകേന്ദ്രത്തിലില്ല.., ഇവിടെ ഉദ്യോഗസ്ഥന്മാർ ആരെങ്കിലും ഉണ്ടായിരുന്നോ? അവർ അവരുടെ പാട്ടിന് പോയി, കുടുംബത്തോടെ ടൂർ ഒക്കെയായി അവരും പല സ്ഥലങ്ങളിൽ പോയി. ഇവിടെ ഉണ്ടായിട്ട് എന്താണ് കാര്യം; ആരെങ്കിലും അത് ശ്രദ്ധിച്ചോ; നമ്മുടെ സംസ്ഥാനം ഏറ്റവും വലിയ സാമ്പത്തിക

പ്രതിസന്ധി നേരിടുന്ന കാലഘട്ടത്തിൽ ധനകാര്യ വകുപ്പുമന്ത്രിപോലും ഇവിടെ ഉണ്ടായിരുന്നോ? സാധാരണ ധനകാര്യ വകുപ്പുമന്ത്രിമാർ ഒരാഴ്ചയിൽ അഞ്ച് ദിവസവും തലസ്ഥാനത്ത് ക്യാമ്പ് ചെയ്യും, കാരണം ദൈനംദിന കാര്യങ്ങൾ ഒരുപാട് ചെയ്യേണ്ടതായിട്ടുണ്ട്. ആ ധനകാര്യ വകുപ്പുമന്ത്രിപോലും ഇല്ലാതെ ഇവിടെ അനാഥമാക്കി ഭരണത്തെ പൂർണ്ണമായും സ്കംഭിപ്പിച്ചില്ലേ? ഇപ്പോൾ വിചാരണ സദസ്സിനെക്കുറിച്ച് ഭരണപക്ഷം പറയുകയാണ്, ഞങ്ങൾ അതിൽ ആരെയും പേടിപ്പിച്ചല്ല പങ്കെടുപ്പിച്ചത്, ഞങ്ങൾ വിളിച്ചപ്പോൾ ആളുകൾ വന്നു. ഭരണപക്ഷം എങ്ങനെയാണ് ആളുകളെ കൊണ്ടുവരുന്നത്? സർക്കാരിന്റെ പരിപാടിയാണെന്ന് പറഞ്ഞ് അവിടെപ്പോയി രാഷ്ട്രീയം പറയും. അവിടെ ബഹുമാനപ്പെട്ട മുഖ്യമന്ത്രി ഏറ്റവും കൂടുതൽ വിമർശിച്ചത് എന്നെയാണ്, ഏഴ് സ്ഥലങ്ങളിൽപ്പോയി എന്റെ മാനസികനില തകരാറിലാണെന്ന് പറഞ്ഞു. അതും സർക്കാരിന്റെ പരിപാടിയിലാണെന്ന് മനസ്സിലാക്കണം. സർക്കാരിന്റെ ചെലവിൽ നിന്നുകൊണ്ടാണോ പ്രതിപക്ഷത്തെ വിമർശിക്കേണ്ടത്? കുടുംബശ്രീ പ്രവർത്തകർ, അങ്കണവാടി ടീച്ചർമാർ, തൊഴിലുറപ്പ് പദ്ധതിക്കാർ, ആശാ വർക്കർമാർ, സാക്ഷരതാ പ്രേരകർ, പിന്നെ പക്ഷതയുള്ള പിള്ളേരും എല്ലാവരെയും നിർബന്ധമായി

വിളിച്ചുകൂട്ടി. പാവങ്ങളെ ഭയപ്പെടുത്തി. ഞങ്ങൾക്ക് ഒരു കാര്യം ഉറപ്പാണ്, നവകേരള സദസ്സിൽ പങ്കെടുത്ത 70 ശതമാനം പേരും ഈ തെരഞ്ഞെടുപ്പിൽ ഞങ്ങൾക്കായിരിക്കും വോട്ട് ചെയ്യുക. അതിൽ ആർക്കെങ്കിലും സംശയമുണ്ടോ? അങ്ങനെ ആളെ കൂട്ടിയിട്ട് 'ഇത് കണ്ടോ ഈ ആളുകളെ' എന്ന് ഞങ്ങളോട് പറയുകയാണ്. സി.പി.ഐ.(എം.) പോലുള്ള ഒരു പാർട്ടി വിചാരിച്ചാൽ ഒരു നിയോജകമണ്ഡലത്തിൽ ആളെക്കൂട്ടാൻ പറ്റില്ലേ? ഇല്ല എന്നൊന്നും ഞങ്ങൾ പറയില്ല. ഭരണപക്ഷം ഞങ്ങളെ പരിഹസിച്ചതുപോലൊന്നും ഞങ്ങൾ ചെയ്തില്ല. പക്ഷെ അവർ അങ്ങനെയല്ല ആളുകളെ കൂട്ടിയത്. സർക്കാർ ഉദ്യോഗസ്ഥന്മാർ എല്ലാവരും ചേർന്ന് ആളുകളെ വിരട്ടിയാണ് ഓരോ പരിപാടികളിലും പങ്കെടുപ്പിച്ചത്. എന്റെ നിയോജകമണ്ഡലത്തിൽ ലേബർ ഡിപ്പാർട്ടുമെന്റിലെ ഉദ്യോഗസ്ഥർ കടകളിൽ കയറി മുഖ്യമന്ത്രിയും മന്ത്രിമാരും വരുമ്പോൾ ദീപാലങ്കാരം നടത്തണമെന്ന് പറഞ്ഞു. അത് ലേബർ ഇൻസ്പെക്ടറുടെ ജോലിയാണോ? അവരൊക്കെ പറഞ്ഞാൽ പാവപ്പെട്ട ജനങ്ങൾ പേടിച്ച് ചെയ്യുമല്ലോ. അങ്ങനെയൊക്കെയാണോ പരിപാടി നടത്തേണ്ടത്. ഞാൻ അതിനെക്കുറിച്ച് വിശദീകരിക്കേണ്ടതില്ലല്ലോ. ആറ് മാസം മുൻപ് എല്ലാ മന്ത്രിമാരും

താലൂക്കുകൾ സന്ദർശിച്ച് അദാലത്തുകൾ നടത്തി ലക്ഷക്കണക്കിന് പരാതികൾ നിങ്ങൾക്ക് കിട്ടിയില്ലേ; എവിടെയാണ് ചാക്കിൽ കെട്ടി വെച്ചിരിക്കുന്നത്? ഇറന്നുനോക്കിയിട്ടില്ലല്ലോ. എന്നിട്ട് ആറ് മാസം കഴിഞ്ഞപ്പോൾ വീണ്ടും ജനങ്ങളെ പറ്റിക്കാൻ ഇറങ്ങിയിരിക്കുകയാണ്. ഞാൻ പേരാമ്പ്രയിൽ പോയപ്പോൾ എന്നോട് ഒരാൾ പറഞ്ഞു, 'സർ, 25 പ്രാവശ്യമായി ഞാൻ ഈ കെട്ടിടത്തിന്റെ നമ്പർ കിട്ടാൻ പഞ്ചായത്ത് സെക്രട്ടറിയെ കാണുന്നു, എന്നിട്ട് നടന്നില്ല, അപ്പോഴാണ് നവകേരള സർവ്വീസ് വന്നത്. ഞാൻ കൊണ്ടുപോയി പരാതി കൊടുത്തു, ഒറ്റ ആഴ്ചക്കുള്ളിലാണ് മറുപടി ലഭിച്ചത്, എന്താണെന്ന് അറിയാമോ പഞ്ചായത്ത് സെക്രട്ടറിയെ കണ്ടാൽ മതി എന്ന്.' ഞാൻ എടരിക്കോട് പോയപ്പോൾ സ്പിന്നിംഗ് മിൽ പൂട്ടിക്കിടക്കുകയാണ്. ബഹുമാനപ്പെട്ട അംഗം ശ്രീ.കെ.പി.എ. മജീദിന് അറിയാം. അവിടെ ചെന്നപ്പോൾ ഞാൻ ചോദിച്ചു 'നിങ്ങൾ പരാതി കൊടുത്തില്ലേ?' എന്ന്, അവർ പറഞ്ഞു, 'ഞങ്ങൾ നവകേരള സർവ്വീസിൽ പരാതി കൊടുത്തു' എന്ന്. സി.ഐ.റ്റി.യു. സെക്രട്ടറി അടക്കമുള്ളവർ അവിടെയുണ്ട്. '25 കോടി രൂപ കൊടുത്താലേ എടരിക്കോട് സ്പിന്നിംഗ് മിൽ ഇറന്ന് പ്രവർത്തിക്കുകയുള്ളൂ, അതിനാൽ പരാതി പഞ്ചായത്ത് സെക്രട്ടറിക്ക്

അയച്ചിരിക്കുകയാണ് എന്ന മറുപടിയാണ് ലഭിച്ചത്. പഞ്ചായത്ത് സെക്രട്ടറി അതുമായി വന്ന് നിൽക്കുകയാണ്. ഗവൺമെന്റ് എന്താണ് അവിടെ നടത്തിയത്? ബഹുമാനപ്പെട്ട മുഖ്യമന്ത്രിയെ ഞങ്ങൾ കാസർഗോഡ് കരികൊടി കാണിച്ചോ; ഇല്ലല്ലോ? അതിനുള്ള ഒരു പ്ലാനും ഞങ്ങൾക്കില്ലായിരുന്നു, അവർ പൊയ്ക്കോട്ടേ, എന്തുകൊണ്ടാണ് കല്യാശ്ശേരിയിൽ കരികൊടി കാണിച്ചത്? ഒരു പ്രകോപനവുമില്ലാതെ ഞങ്ങളുടെ ആളുകളെ വീട്ടിൽ കയറി അറസ്റ്റ് ചെയ്ത് കരുതൽ തടങ്കലിൽ വച്ചു. ഭരണപക്ഷത്തുള്ളവർ ഒരു ജില്ലയിൽ വരുമ്പോൾ എന്തിനാണ് പ്രതിപക്ഷത്തുള്ളവരെ കരുതൽ തടങ്കൽ എന്ന പേരുപറഞ്ഞ് അറസ്റ്റ് ചെയ്യുന്നത്; കേരളത്തിൽ എന്ന് തുടങ്ങിയതാണ് ഈ കരുതൽ തടങ്കൽ; ഒരു കാലത്ത് ഇത് കരിനിയമമാണ് എന്നുപറഞ്ഞവരല്ലേ ഭരണപക്ഷം? എന്നിട്ട് രാഷ്ട്രീയപ്രവർത്തകർക്കെതിരെ ആ കരുതൽ തടങ്കൽ നിയമം ഏറ്റവും കൂടുതൽ കേരളത്തിൽ ഉപയോഗിക്കുന്നു. രാത്രിയിൽ വീട്ടിൽ കിടന്നുറങ്ങാൻ വയ്യ, വെള്ളപ്പാൻകാലത്ത് വീട്ടിൽനിന്ന് പിടിച്ചുകൊണ്ടുപോകും. അതിൽ കരികൊടി കാണിച്ച് പ്രതിഷേധിച്ചവരെ ചെടിച്ചട്ടിയും ഹെൽമറ്റും ഇരുമ്പുവടിയും ഉപയോഗിച്ച് ക്രൂരമായി മർദ്ദിച്ചു. കരികൊടി

കാണിക്കുന്നതൊക്കെ ജനാധിപത്യപരമായ പ്രതിഷേധമാണ്, അത് അവർ ചെയ്യട്ടെ, അവരെ ഉപദ്രവിച്ചത് തെറ്റായിപ്പോയി എന്ന് ബഹുമാനപ്പെട്ട മുഖ്യമന്ത്രി പറയുമെന്നാണ് ഞാൻ കരുതിയത്. പക്ഷെ അദ്ദേഹത്തിന്റെ കീഴിലുള്ള പോലീസ് വധശ്രമത്തിന് കേസെടുത്തു. ചെടിച്ചട്ടിയും ഹെൽമറ്റും ഇരുമ്പുവടിയും വച്ച് വധിക്കാൻ ശ്രമിച്ചു എന്നുപറഞ്ഞ് വധശ്രമത്തിന് കേസെടുത്ത വിഷയത്തിൽ 'അത് ജീവൻ രക്ഷാ പ്രവർത്തനമാണ്, മാതൃകാ പ്രവർത്തനമാണ്, ഇനിയും തുടരും' എന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ഭരണഘടനാപരമായ ഈ സ്ഥാനത്തിരുന്നുകൊണ്ട് ബഹുമാനപ്പെട്ട മുഖ്യമന്ത്രി അങ്ങനെയൊക്കെ പറയാമോ? അദ്ദേഹം എത്ര ചെറുതായിപ്പോയി. അദ്ദേഹം വളരെ ചെറിയ മനസ്സുള്ള ഒരാളായി ചുരുങ്ങിപ്പോയില്ലേ? ഈ കുട്ടികളെ ക്രൂരമായി തല്ലിയിട്ടും പോലീസ് വധശ്രമത്തിന് കേസെടുത്തപ്പോൾ അത് മാതൃകാ പ്രവർത്തനമാണ്, ജീവൻരക്ഷാ പ്രവർത്തനമാണ്, ഇനിയും തുടരണം എന്ന് പറഞ്ഞപ്പോഴല്ലേ കേരളം മുഴുവൻ ഈ അതിക്രമം നടന്നത്. പിന്നെ, രാജാവിനെക്കാൾ വലിയ രാജഭക്തി കാണിക്കാൻ ഉദ്യോഗസ്ഥന്മാർ എന്തെല്ലാമാണ് ചെയ്തത്? കണ്ണൂരിൽ ഒരു പെൺകുട്ടിയുടെ കൈ തല്ലിയൊടിച്ചു, തിരുവനന്തപുരത്ത് ഒരു

പെൺകുട്ടിയുടെ മുക്കിന്റെ പാലം അടിച്ചതുകർത്തു, വേറൊരു പെൺകുട്ടിയെ നിലത്തിട്ട് അവളുടെ മുടിയിൽ പോലീസുകാർ ബൂട്ടിട്ട് ചവിട്ടിനിന്നു. ഇപ്പോഴും അനങ്ങാൻ സാധിക്കാതെ ഒരു പെൺകുട്ടി അനന്തപുരി ആശുപത്രിയിൽ കിടക്കുകയാണ്. സമരത്തിൽനിന്നും മാറി നിന്നിട്ടും പുരുഷ പോലീസുകാർ പുറകിൽ ചെന്ന് അടിച്ച cervical problem ഉണ്ടാക്കി. എന്തൊരു ക്രൂരതയാണ് സർക്കാർ ഞങ്ങളുടെ കുട്ടികളോട് കാണിച്ചത്? കേരളം മുഴുവൻ നൂറുകണക്കിന് പേരെ പോലീസ് അറസ്റ്റ് ചെയ്തു. നൂറുകണക്കിന് പേർ ആശുപത്രികളിലായി. ഫ്ലോറിഡയിലെ പോലീസ് ഉദ്യോഗസ്ഥൻ ഒരു കറുത്ത വർഗ്ഗക്കാരനോട് ചെയ്തതുപോലെ ഇവിടെ ഒരു പ്രവർത്തകനെ കഴുത്ത് ചേർത്ത് പിടിച്ച് ശ്വാസംമുട്ടിച്ച് കൊല്ലാൻ നോക്കി. ബഹുമാനപ്പെട്ട മുഖ്യമന്ത്രിയുടെ ഇടതുംവലതും നടക്കുന്ന ഗൺമാന്മാർ മന്ത്രിമാരുടെ വാഹനങ്ങൾ കടന്നുപോയതിനുശേഷം ഞങ്ങളുടെ കുട്ടികളെ ക്രൂരമായി തല്ലി. ഇതിനൊക്കെ ആരാണ് അധികാരം കൊടുത്തത്? എന്നിട്ട് ഞങ്ങൾ കോടതിയിൽ പ്രൈവറ്റ് കംപ്ലൈന്റ് കൊടുത്തു, കോടതി എഫ്.ഐ.ആർ. തയ്യാറാക്കാൻ പറഞ്ഞിട്ട് അവർക്ക് സമയമില്ല. മന്ത്രിമാരുടെ കൂടെ നടക്കുന്നവർ ഈ നാട്ടിലെ നിയമം അനുസരിക്കുന്നില്ല. നിങ്ങളുടെ

ഇടതുവലതു നടക്കുന്ന ഈ ഗൺമാന്മാർ പോലീസ് സ്റ്റേഷനിലേക്ക് ഡ്യൂട്ടിക്ക് വിളിച്ചിട്ട് പോകുന്നില്ല. പിന്നെ നാട്ടിൽ ആർ പോകും, ആർ നിയമം അനുസരിക്കും? കോടതി രണ്ടാം തവണ പറഞ്ഞിട്ടും സമയമില്ല. ന്യായം വേണ്ട ഈ നാട്ടിൽ, അന്യായമാണോ ചെയ്യേണ്ടത്, എന്തിനും കൂട്ടനിൽക്കുന്ന പരിപാടിയാണോ ചെയ്യേണ്ടത്? എന്നിട്ടാണ് ഞങ്ങളോട് സഹകരിക്കണം എന്ന് പറയുന്നത്. ഞങ്ങളുടെ കുട്ടികളെ മുഴുവൻ അടിച്ച ആശുപത്രിയിലാക്കി, കരുതൽ തടങ്കലിൽ അറസ്റ്റ് ചെയ്ത് ജയിലിലാക്കി. ഇത് സ്റ്റാലിന്റെ റഷ്യയാണോ; ഭരണപക്ഷം എന്താണ് കരുതിയത്? ഇത് ജനാധിപത്യ കേരളമാണ്. ഓർത്തുവെച്ചോളൂ. ഒരു സംശയവും വേണ്ട. ജനാധിപത്യത്തെ അടിച്ചമർത്താനുള്ള ശ്രമങ്ങൾ റഷ്യയിലൊക്കെ നടന്നുകാണും. പക്ഷെ അതൊന്നും ഇവിടെ നടക്കില്ല.

ഇവിടെ കാർഷിക മേഖല മുഴുവൻ തകർന്നു, റബ്ബറിന്റെ കാര്യം പറഞ്ഞു, നെല്ല് സംഭരിച്ചതിന്റെ പണം കൊടുക്കുന്നില്ല, നാളികേര സംഭരണത്തിന്റെ കാര്യമെടുത്താൽ തമിഴ്നാട് 75000 ടൺ നാളികേരം സംഭരിച്ചു. കേരളം സംഭരിച്ചത് 800 ടൺ മാത്രമാണ്. അവർക്ക് 50000 ടണ്ണിനുള്ള അനുമതി കേന്ദ്രം കൊടുത്തതിൽ 50000-ഉം സംഭരിച്ച് രണ്ടാമതും 34000 ടണ്ണിന്

അവർ അനുമതി വാങ്ങിച്ചു. ഇവിടെ 50000 ടണ്ണിന് അവസരം ലഭിച്ചിട്ട് സംഭരിച്ചത് വെറും 800 ടൺ. അടയ്ക്ക, സ്പെസസ് എന്നിങ്ങനെ കാർഷിക മേഖല അതിന്റെ എക്കാലത്തെയും വലിയ പ്രതിസന്ധി നേരിടുകയാണ്. ഇതിൽ എന്താണ് സർക്കാരിന്റെ സമീപനം; അത് അഡ്രസ്സ് ചെയ്യാതെ എന്താണ് ചെയ്യുന്നത്? എന്താണ് നിങ്ങളുടെ സമീപനം. മനുഷ്യ-വന്യജീവി സംഘർഷമുണ്ടാകുന്ന കാര്യം ഒരു ബഹുമാനപ്പെട്ട അംഗം ഗൗരവത്തോടുകൂടി പറഞ്ഞപ്പോൾ ചാർജ്ജുള്ള ബഹുമാനപ്പെട്ട മന്ത്രി ലജ്ജിക്കണം. വയനാട്ടിലേയ്ക്ക് ബഹുമാനപ്പെട്ട മന്ത്രി തിരിഞ്ഞുനോക്കിയിട്ടില്ല. ശ്രീ. ഐ. സി. ബാലകൃഷ്ണന്റെ മണ്ഡലത്തിൽ അഞ്ച് കടുവയാണിറങ്ങിയിരിക്കുന്നത്. അവസാനമായി കടുവയുടെ ആക്രമണത്തിൽ കൊല്ലപ്പെട്ട ആളുടെ വീട്ടിൽപോലും ജില്ലയുടെകൂടി ചാർജ്ജുള്ള ബഹുമാനപ്പെട്ട വനം-വന്യജീവി വകുപ്പുമന്ത്രി പോയിട്ടില്ല. ആർക്കാണ് ഉത്തരവാദിത്വം?

സാമ്പത്തിക രംഗത്തെക്കുറിച്ച് ഇന്നലെ പറഞ്ഞതുകൊണ്ടും അതിൽ കൂടുതലൊന്നും പറയാനില്ലാത്തതുകൊണ്ടും ഞാൻ ആവർത്തിക്കുന്നില്ല.

ഉന്നത വിദ്യാഭ്യാസ മേഖലയിൽ ഒമ്പത് യൂണിവേഴ്സിറ്റികളിൽ വൈസ് ചാൻസലർമാരില്ലാത്തതിനാൽ അവിടെ ഇൻ-ചാർജ്ജ് ഭരണമാണ് നടക്കുന്നത്. ഉടൻ രണ്ടുമൂന്ന് വൈസ് ചാൻസലർമാർക്കൂടി പോകുമെന്നാണ് പറയുന്നത്. 66 ഗവൺമെന്റ് കോളേജുകളിൽ കുറേനാൾ പ്രിൻസിപ്പാൾമാരില്ലായിരുന്നു. വ്യാജ ഡിഗ്രി കേസുകൾ വ്യാപകമായി പെരുകുന്നു. 'Brain drain നടക്കുന്നു, ആളുകൾ പോകുന്നു, ഞങ്ങൾ വലിയ ഉത്കണ്ഠയിലാണ്, സർക്കാർ കൂടി ശ്രദ്ധിക്കണമെന്ന്' എന്ന് മേജർ ആർച്ച് ബിഷപ്പ് മാർ റാഫേൽ തട്ടിലിന് സ്വീകരണം കൊടുക്കാൻ ഒരു യോഗം നടന്നപ്പോൾ അദ്ധ്യക്ഷത വഹിച്ച ചങ്ങനാശ്ശേരി അതിരൂപതാ ആർച്ച് ബിഷപ്പ് മാർ ജോസഫ് പെരുന്നോട്ടം പിതാവ് പറഞ്ഞു. അപ്പോൾ ബഹുമാനപ്പെട്ട മുഖ്യമന്ത്രി അസ്വസ്ഥനായി, പ്രശ്നമൊന്നുമില്ലെന്ന് പറഞ്ഞു. കുട്ടികൾ അവർക്ക് ഇഷ്ടമുള്ള സ്ഥലത്ത് വിദ്യാഭ്യാസം നേടാൻ പോകുന്ന പുതിയ കാലമാണെന്ന് പറഞ്ഞു. ഇതിൽ ഞാൻ അതൃപ്തപ്പെട്ടുപോയി. ഇത്ര ലഘുവത്തോടുകൂടിയാണോ ഗൗരവതരമായ ഒരു വിഷയത്തെ കേരളത്തിലെ ബഹുമാനപ്പെട്ട മുഖ്യമന്ത്രി കാണുന്നത്. അതിന്റെ അടുത്ത ദിവസം ഇതൊരു താൽക്കാലിക പ്രതിഭാസമാണെന്ന് ഉന്നത വിദ്യാഭ്യാസ-സാമൂഹ്യനീതി

വകുപ്പുമന്ത്രിയും പറഞ്ഞത് ഞാൻ കേട്ടു. നിങ്ങൾക്ക് പറയാനുള്ള
 അവകാശമുണ്ട്. അതിനെ ഞാൻ ചോദ്യം ചെയ്യുന്നില്ല. കേരള
 യൂണിവേഴ്സിറ്റിക്ക് NAAC-ന്റെ അക്രഡിറ്റേഷനുള്ളതുകൊണ്ട് ഇവിടത്തെ
 ഉന്നത വിദ്യാഭ്യാസ രംഗം ഗംഭീരമാണ്, ഒരു കുഴപ്പവുമില്ല. ആണോ;
 എന്തുകൊണ്ടാണ് കുട്ടികൾ ഇങ്ങനെ പോകുന്നത്; സാമ്പത്തികമായും
 സാമൂഹികമായും വിദ്യാഭ്യാസപരമായും ഇതിന്റെ ആഘാതമെന്താണ്; അത്
 നമ്മൾ സ്റ്റഡി ചെയ്യേണ്ട? ധാരാളം കുട്ടികൾ വിദ്യാഭ്യാസത്തിനായി നമ്മുടെ
 സംസ്ഥാനം വിട്ട് പോകുമ്പോൾ പേടിയാകുകയാണ്. നമ്മുടെ നാട്ടിൽ
 പെട്ടെന്ന് ഒരു ട്രെൻഡ് വരികയാണ്. 35-40 ലക്ഷം രൂപയ്ക്ക് വീട് പണയം
 വെച്ച് ആ പണവുമായി കുട്ടികൾ വിദേശത്തേയ്ക്ക് പോകുകയാണ്.
 ഗൾഫിൽനിന്നും remittance വരും. എന്നാൽ യൂറോപ്പിൽ പോയാൽ
 remittance വരാറില്ല. അത് നമ്മുടെ ഇക്കോണമിയെ എങ്ങനെ ബാധിക്കും;
 ഇവിടെനിന്നും ഇത്രയും കോടി രൂപ അങ്ങോട്ടേയ്ക്ക് പോകുകയാണ്.
 എന്തുകൊണ്ട് കുട്ടികൾ പോകുന്നു? ഇതിൽ നമുക്ക് എന്ത് ചെയ്യാൻ പറ്റുമെന്ന്
 ആലോചിക്കുന്നതിനുപകരം എല്ലാം ശരിയാണെന്ന് പറഞ്ഞുപോകുകയാണ്.

ആരോഗ്യ രംഗത്തെക്കുറിച്ച് ഞങ്ങൾ പറഞ്ഞു. സംസ്ഥാനത്ത് മരുന്നില്ല. സംസ്ഥാനത്ത് മരുന്നുണ്ടെന്ന് പറയുന്ന ഒരേയൊരാൾ ആരോഗ്യ വകുപ്പുമന്ത്രി മാത്രമാണ്. മെഡിക്കൽ സർവ്വീസസ് കോർപ്പറേഷൻ കാശ് കൊടുക്കാനുണ്ട്, സപ്ലൈകോയ് കോടികൾ കൊടുക്കാനുണ്ട്. കേരളത്തിൽ വിലക്കയറ്റമുണ്ടാകുമ്പോൾ ഇടപെടുന്ന നമ്മുടെ അഭിമാനമായ സ്ഥാപനമാണ് സപ്ലൈകോ. എന്നാൽ അവിടെ ഇപ്പോൾ ആരും ഒരു സാധനവും സപ്ലൈ ചെയ്യുന്നില്ല, ടെണ്ടറിൽ ആരും പങ്കെടുക്കുന്നില്ല. എത്ര കോടി രൂപയാണ് അവർക്ക് കൊടുക്കാനുള്ളത്; ആ സ്ഥാപനം കെ.എസ്.ആർ.ടി.സി.-യെ പോലെയാക്കുമോ ? പരിതാപകരമായ സ്ഥിതിയിലേയ്ക്ക് കാര്യങ്ങൾ നീങ്ങിക്കൊണ്ടിരിക്കുകയാണ്.

ഉമ്മൻ ചാണ്ടി സർക്കാർ അധികാരത്തിൽ നിന്നിറങ്ങുമ്പോൾ വൈദ്യുതി ബോർഡ് ലാഭത്തിലായിരുന്നു. യൂണിറ്റിന് 20 പൈസ കുറച്ചുകൊടുത്തു. അതുവരെയുണ്ടായിരുന്ന കടത്തിന്റെ തോത് കുറച്ചു. 1957 മുതൽ 2016 വരെ വൈദ്യുതി ബോർഡിന്റെ കടം 1083 കോടി രൂപയായിരുന്നു. ഈ ഏഴര വർഷംകൊണ്ട് കടം 40,000 കോടി രൂപയായി. എല്ലാ വർഷവും വൈദ്യുതി നിരക്ക് കൂട്ടേണ്ടിവരുന്നതാണ് മന്ത്രി

പറയുന്നത്. എല്ലാ മാസവും കൂട്ടിയാലും വൈദ്യുതി ബോർഡിന്റെ കടം തീരില്ല.

കെട്ടിട നിർമ്മാണ തൊഴിലാളി ക്ഷേമനിധി ബോർഡ് ഏകദേശം പൂട്ടലിന്റെ വക്കിലാണ്, അല്ല പൂട്ടിയെന്നുതന്നെ പറയാം. നിരവധി ക്ഷേമനിധി ബോർഡുകളെ ഈ വർഷം ഇത് ബാധിക്കും. എന്തൊരു തകർച്ചയാണ് വിവിധ വകുപ്പുകളിലെയും സ്ഥാപനങ്ങളിലുള്ളത്. എല്ലാം പരിശോധിച്ചാൽ മനസ്സിലാകും.

മത്സ്യത്തൊഴിലാളി മേഖലയെ സംബന്ധിച്ച് പറയുമ്പോൾ, തീവ്രവാദികളായ ആളുകൾ വിഴിഞ്ഞം തുറമുഖത്തെ തകർക്കാൻ പോയപ്പോൾ ഞങ്ങൾ അവിടെ പോയെന്ന് ശ്രീ. കടകംപള്ളി സുരേന്ദ്രൻ ഇവിടെ സംസാരിച്ചപ്പോൾ പറഞ്ഞു. പാവപ്പെട്ട മത്സ്യത്തൊഴിലാളികളുടെ പുനരധിവാസത്തിനുവേണ്ടിയായിരുന്നു അവിടെ സമരം ചെയ്തത്. അവരെ നിങ്ങൾ തീവ്രവാദികളായി ചിത്രീകരിക്കുന്നു. അവർ പാവങ്ങളാണ്. ഞങ്ങൾ അവിടെ പോയി. കാറ്റും കടലുമെടുത്ത് തീരശോഷണം കൊണ്ട് സിമന്റ് ഗോഡൗണിലാക്കപ്പെട്ട പാവങ്ങൾക്ക് പുനരധിവാസത്തിനുവേണ്ടിയാണ്. അവരെ തീവ്രവാദികളാക്കി നിങ്ങൾ മാറ്റി. മത്സ്യത്തൊഴിലാളി മേഖലയിൽ

ഗൗരവമായ നിരവധി പ്രശ്നങ്ങളുണ്ട്. മണ്ണെണ്ണയുടെ വില, മത്സ്യത്തിന്റെ ലഭ്യതക്കുറവ്, തീരപ്രദേശങ്ങളിൽ വറുതിയും പട്ടിണിയുമാണ്. നിങ്ങൾ ഇതൊന്നും കാണാതെ പോകരുത്. പട്ടികജാതി പട്ടികവർഗ്ഗക്കാർക്ക് ആനുകൂല്യങ്ങൾ കൊടുക്കുന്നതുമായി ബന്ധപ്പെട്ട വിഷയങ്ങളുണ്ട്. എല്ലാ സ്ഥലത്തും അരക്ഷിതാവസ്ഥയാണ്. അതാണ് ഈ ഭരണം. നിങ്ങൾ ബഹുമാനപ്പെട്ട മുഖ്യമന്ത്രിയുടെ ചുറ്റുംനിന്നുകൊണ്ട് അദ്ദേഹം സൂര്യനാണ്, ചന്ദ്രനാണ്, ദൈവത്തിന്റെ വരദാനമാണ്, കഴുകനാണ്, മരമാണ്, കുന്തമാണ്, കൊടച്ചക്രമാണ് എന്നൊക്കെ പറയുമ്പോൾ അത് കേട്ട് യാഥാർത്ഥ്യം വിസ്മരിക്കരുത്. എല്ലാ രാജകൊട്ടാരങ്ങളിലും വിദൂഷകന്മാർ തകർത്താടിയിട്ടുണ്ട്. എല്ലാകാലത്തും എല്ലാ രാജകൊട്ടാരങ്ങളിലും വിദൂഷകന്മാരുണ്ടായിട്ടുണ്ട്. രാജകൊട്ടാരങ്ങളിലെ വിദൂഷകന്മാരെ തിരിച്ചറിയാനുള്ള കഴിവാണു് ഭരണാധികാരികൾക്ക് വേണ്ടതെന്ന് ഞാൻ വിനയപൂർവ്വം ഓർമ്മിപ്പിക്കുന്നു.

ഒരു അഴിമതി ആരോപണം എഴുതി തന്നിട്ട് ഉന്നയിച്ചു. അതായത് കെ-റെയിൽ വന്നിരുന്നെങ്കിൽ കേരളത്തിലെ ഐ.ടി. രംഗം ഭയങ്കരമായി കുതിച്ചുയരുമെന്നും അതോടുകൂടി ഹൈദരാബാദിലെയും ബാംഗ്ലൂരിലെയും

ഐ.ടി. ബിസിനസ്സ് മുഴുവൻ തകർന്ന് തരിപ്പണമായി പോകുമെന്നും കേരളത്തിൽനിന്നും ഒരാളെപ്പോലും ജോലിക്ക് കിട്ടില്ലെന്നും 25 ലക്ഷം പേർ കേരളത്തിൽതന്നെ ജോലി ചെയ്തേനെയാണെന്നും. ഇതെല്ലാം മനസ്സിലാക്കിയ ഐ.ടി. കമ്പനിക്കാർ ഇങ്ങനെ പ്ലാൻ ചെയ്തു, "ഇത് അപകടമാണല്ലോ കുറച്ചുവർഷങ്ങൾക്കുശേഷം അതായത് 2045, 2050 ആകുമ്പോഴേക്കും നമ്മുടെ കമ്പനിയൊക്കെ പൂട്ടിപോകുമല്ലോ. അതുകൊണ്ട് അവർ പ്രതിപക്ഷനേതാവിന് 150 കോടി രൂപ കൊടുത്തു. ഫ്രീസ് ചെയ്ത ഒരു മത്സ്യ ലോറിയിൽ ചാവക്കാട് എത്തിച്ചു. അവിടെനിന്ന് ആംബുലൻസിൽ കൊണ്ടുപോയി. പിന്നെ വീണ്ടും തിരിച്ച് ബാംഗ്ലൂരിൽ ഡെപ്പോസിറ്റ് ചെയ്തു. ബാംഗ്ലൂരിൽ ഏത് വഴിക്കാണ് പോയതെന്ന് പറഞ്ഞില്ല. ചാവക്കാട് ആംബുലൻസിൽ കൊണ്ടുവന്ന സാധനം വീണ്ടും ബാംഗ്ലൂരിൽ കൊണ്ടുപോയി ഡെപ്പോസിറ്റ് ചെയ്തു. ഒരു മാസത്തിൽ മൂന്ന് പ്രാവശ്യം ഞാൻ ബാംഗ്ലൂരിൽ പോകുന്നുണ്ട്." ഇതിന് ഞാൻ ചിരിക്കണോ അതോ നിങ്ങളെ ഓർത്ത് കരയാണോ; ഇത് പറഞ്ഞ ആളെക്കുറിച്ച് ഞാൻ ഒന്നും പറയുന്നില്ല. കാരണം, അദ്ദേഹത്തിൽനിന്നും ഞാൻ ഇതിൽ കൂടുതലൊന്നും പ്രതീക്ഷിക്കുന്നില്ല. പക്ഷെ അങ്ങ് സഭാ നേതാവല്ലേ, സി.പി.ഐ.(എം.)

പാർട്ടിയുടെ ലീഡറല്ലേ. നിങ്ങൾ ഇത് നിയമസഭയിൽ അനുവദിച്ചതിനെക്കുറിച്ചാണ് എനിക്ക് സങ്കടം. I feel sympathy to you.

അങ്ങയെപ്പോലെ ഒരാൾ ഇത് വായിച്ചിട്ട്... നിങ്ങളുടെ ഏതെങ്കിലും മന്ത്രിമാരെക്കുറിച്ച് പ്രതിപക്ഷത്തുള്ള ഒരാൾവന്ന് ഇതുപോലെ തന്നാൽ അത് ഞങ്ങൾ കീറി ചവറ്റുകൊടുയിലിടും. നിങ്ങൾ ഇങ്ങനെ പരിഹാസപാത്രമാകണോ ? ഇത് റെക്കോർഡിൽ കിടക്കണം. രേഖയിൽനിന്നും മാറ്റേണ്ട. മറ്റൊരു കാര്യം, അഖിലേന്ത്യാ കോൺഗ്രസ് കമ്മിറ്റിയുടെ ജനറൽ സെക്രട്ടറി ശ്രീ. കെ. സി. വേണുഗോപാലിനെക്കുറിച്ച് ഒരാൾ എഴുതി തരാതെ ഒരു ആരോപണം ഉന്നയിച്ചു. അങ്ങനെ ഉന്നയിക്കാമോ? അത് നീക്കം ചെയ്യാൻ ഞാൻ അഭ്യർത്ഥിക്കുകയാണ്. എന്റേത് അവിടെ കിടക്കട്ടേ. ഇതുപോലെ ഒരാൾ നിയമസഭയിലുണ്ടായിരുന്നെന്ന് വരാനിരിക്കുന്ന തലമുറ അറിയട്ടേ. അല്ലാതെ ഞാനെന്ന് മറുപടിയാണ് ഇതിന് പറയേണ്ടത്. ഒരേസമയം എനിക്ക് ചിരിക്കാനും കരയാനും തോന്നുന്നുണ്ട്. ഞാൻ ബഹുമാനപ്പെട്ട മുഖ്യമന്ത്രിയെക്കുറിച്ച് ആരോപണം ഉന്നയിക്കുമെന്ന് ഓർത്തിട്ടാണോ ഇങ്ങനെ പറയിപ്പിച്ചത്. ഞങ്ങൾ ഇവിടെ നിയമസഭയിൽ എഴുതികൊടുത്ത്

ആരോപണം ഉന്നയിച്ചിട്ടുണ്ട്. മാസപ്പടി വിവാദത്തെക്കുറിച്ച് ഡോ. മാത്യു കുഴൽനാടൻ ആരോപണമുന്നയിച്ചപ്പോൾ മുഖ്യമന്ത്രി മറുപടി പറഞ്ഞു. അവർ എക്സലോജിക് കമ്പനിക്ക് ഒരു അവസരവും കൊടുത്തില്ല, ഒരു സ്വാഭാവിക നീതിയും കമ്പനിക്ക് കൊടുത്തില്ലായെന്ന് അദ്ദേഹം പറഞ്ഞു. അത് interim ട്രൈബ്യൂണൽ ബോർഡായിരുന്നു. ഇപ്പോൾ വന്നിരിക്കുന്നത് രജിസ്ട്രാർ ഓഫ് കമ്പനീസിന്റേതാണ്. അവസരങ്ങളെല്ലാം നൽകിയിട്ടും ഒരു രേഖയും ഹാജരാക്കിയിട്ടില്ലെന്നാണ് രജിസ്ട്രാർ ഓഫ് കമ്പനീസ് ഇപ്പോൾ പറയുന്നത്. ആലുവയിലെ കമ്പനിയുമായിട്ടുള്ള എഗ്രിമെന്റോ കറസ്പോണ്ടൻസോ അവർ അവിടെ ജോലി ചെയ്തതിന്റെ ഒരു രേഖയോ ഹാജരാക്കിയിട്ടില്ല. അവരെ തെറ്റിദ്ധരിപ്പിച്ചു. അതുകൊണ്ട് കമ്പനി ആക്ടിലെ 447, 448 വകുപ്പുകൾ പ്രകാരവും വകുപ്പ് 188 പ്രകാരവും കേസെടുക്കണമെന്ന് പറഞ്ഞു. ബഹുമാനപ്പെട്ട മുഖ്യമന്ത്രി നിയമസഭയിൽ പറഞ്ഞത് അവാസ്തവമായിരുന്നു. അവസരങ്ങളെല്ലാം നൽകിയിട്ടും അവർ ഒരു രേഖയും ഹാജരാക്കിയില്ല. കമ്പനിയുടെയും അവരുടെയും അക്കൗണ്ടിലേയ്ക്ക് വന്നത് ലീഗൽ ട്രാൻസാക്ഷനായിരുന്നില്ല. ആയതിനാൽ അത് Prevention of Money Laundering Act, 2002-ന്റെ പരിധിയിൽ വരും. കള്ളപ്പണം

വെളിപ്പെടുത്തിയ നടപടിയാണ് എന്ന ഫൈൻഡിംഗാണ് രണ്ട് സ്റ്റാറ്റൂട്ടറി ബോഡികളും നടത്തിയിട്ടുള്ളത്.

മി. സ്പീക്കർ: പ്ലീസ്, പ്ലീസ് സമയമായി, ബഹുമാനപ്പെട്ട പ്രതിപക്ഷനേതാവ് പ്രസംഗം അവസാനിപ്പിക്കണം.

ശ്രീ. വി. ഡി. സതീശൻ: സർ, ഞാൻ പറയുന്ന കാര്യം പൂർണ്ണമാക്കിയിട്ട് അവസാനിപ്പിക്കാം. ഇൻകം ടാക്സ് ആക്ട് പ്രകാരം രൂപീകൃതമായ ട്രൈബ്യൂണലിന്റെയും രജിസ്ട്രാർ ഓഫ് കമ്പനീസിന്റെയും ഫൈൻഡിംഗാണ് ഇതിലുള്ളത്. അങ്ങ് സഭയെ തെറ്റിദ്ധരിപ്പിക്കുകയായിരുന്നു. ഒന്നും അവരുടെ കയ്യിലുണ്ടായിരുന്നില്ല. അതിനാലാണ് ഞങ്ങൾ ആരോപണം ഉന്നയിച്ചത്. എ.ഐ. ക്യാമറയ്ക്കും കെ-ഫോണിനും മെഡിക്കൽ സർവ്വീസസ് കോർപ്പറേഷനുമെതിരെയും ഈ വിഷയത്തെക്കുറിച്ചും ഞങ്ങൾ ആരോപണം ഉന്നയിച്ചു. എ.ഐ. ക്യാമറയുമായും കെ-ഫോണുമായും ബന്ധപ്പെട്ട് ഞങ്ങൾ കോടതിയിൽ കേസ് ഫയൽ ചെയ്തിട്ടുണ്ട്. മെഡിക്കൽ സർവ്വീസസ് കോർപ്പറേഷനിലെ അഴിമതിയുമായി ബന്ധപ്പെട്ട് ലോകായുക്തയിൽ കേസ് ഫയൽ ചെയ്തിട്ടുണ്ട്. നിങ്ങൾ നീതി നടപ്പാക്കിയില്ലെങ്കിൽ ഞങ്ങൾ നീതി തേടി കോടതിയിൽ

പോകുന്നത് സ്വാഭാവികമാണ്. ഈ നയപ്രഖ്യാപന പ്രസംഗം പോലെയാണ് ഈ ഭരണവും. കേരളത്തിലെ ജനങ്ങളെ മുഴുവൻ ദുരിതത്തിലാക്കി ജീവിക്കാൻ കഴിയാത്ത അവസ്ഥയുണ്ടാക്കി അഴിമതിയും ധൂർത്തും ധിക്കാരവും അടിച്ചമർത്തലും നടത്തുകയാണ്. പോലീസിനെ ഉപകരണമാക്കി മാറ്റി ഗുണ്ടകളെക്കൊണ്ടുവന്ന് പ്രതിപക്ഷ ശബ്ദങ്ങളെ ഇല്ലാതാക്കാൻ ശ്രമിക്കുന്ന മുഖ്യമന്ത്രിയാണിത്. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ നടക്കുന്ന ഈ ഭരണം കേരളത്തെ എവിടെ കൊണ്ടുചെന്ന് എത്തിക്കുമെന്നത് ഞങ്ങൾ കേരളത്തിലെ ജനങ്ങളോട് പറയുമെന്നതിൽ ഒരു സംശയവുമില്ല. ഞാൻ എന്റെ വാക്കുകൾ നിർത്തുന്നു.

വ്യക്തിപരമായ വിശദീകരണം

ഭൂമി കയ്യേറ്റം

ഡോ. മാത്യു കുഴൽനാടൻ: സർ, എനിക്കെതിരെ അദ്ദേഹം രണ്ട് ആക്ഷേപങ്ങളാണ് പ്രധാനമായും പറഞ്ഞത്. ഒന്ന്, ഞാൻ ചിന്നക്കനാലിലെ ഭൂമി കയ്യേറിയെന്ന നിലയിൽ പറഞ്ഞു. അതുസംബന്ധിച്ച് ബഹുമാന്യനായ റവന്യൂ വകുപ്പുമന്ത്രിക്ക് അറിയാമായിരിക്കും. റവന്യൂ വകുപ്പിന്റെ അന്വേഷണം..... ഞാൻ ഒരു കാര്യം നിയമസഭയുടെ മുമ്പാകെ എല്ലാ

സാമാജികരും ബഹുമാനപ്പെട്ട മുഖ്യമന്ത്രിയും മന്ത്രിമാരും കേൾക്കുന്നതിനായി പറയാൻ ആഗ്രഹിക്കുന്നു. എനിക്ക് അർഹതപ്പെടാത്ത ഒരിഞ്ച് സ്ഥലമോ/ഒരു സെന്റ് സ്ഥലമോ ഞാൻ കൈവശം വയ്ക്കാൻ ആഗ്രഹിക്കുന്നില്ല. അങ്ങനെ അധിക ഭൂമി കൈവശമുണ്ടെങ്കിൽ സർക്കാർ എടുക്കുന്ന നടപടിയോട് പൂർണ്ണമായും സഹകരിച്ച് ഞാൻ മുന്നോട്ടുപോകും.

രണ്ടാമത്തെ കാര്യം അദ്ദേഹം പറഞ്ഞത്, ഞാൻ കഴിഞ്ഞ ദിവസം സഭാ സമ്മേളനത്തിനായി വരുന്നതിനുമുമ്പ് എന്റെ നിയോജകമണ്ഡലത്തിലെ ഏഴുപേർക്ക് വീടുവെച്ച് കൊടുത്തതിനെ സംബന്ധിച്ചാണ്. അത് ശരിയാണ്. ഞാൻ അത് അച്ചടിച്ച പബ്ലിക് നോട്ടീസിലടക്കം ലൈഫിന്റെ സപ്പോർട്ടോടുകൂടി പൂർത്തീകരിച്ചു വീടാണെന്ന് പറഞ്ഞു. പതിനെട്ട് സെന്റ് സ്ഥലം വാങ്ങി ഏഴുപേർക്ക് രണ്ട് നിലയിലുള്ള വീട് പൂർത്തിയാക്കി. അതുസംബന്ധിച്ച് അദ്ദേഹം ഇവിടെ പറയാൻ കാരണം, അതിന് ഞങ്ങൾ 'ഭാരത് ജോഡോ വില്ല' എന്നാണ് പേര് കൊടുത്തത്. ഇന്നത്തെ കാലഘട്ടത്തിൽ വർഗ്ഗീയക്കെതിരെ ഏറ്റവും ശക്തമായ പോരാട്ടം നടത്തിയ ശ്രീ. രാഹുൽ ഗാന്ധിയുടെ

ഐതിഹാസികപരമായ ആ യാത്രയെ അനുസ്മരിക്കുന്നതിനുവേണ്ടി ഭാരത് ജോഡോ വില്ല എന്ന പേര് നൽകിയത്. അതിന്റെ പേരിൽ.....

മി. സ്പീക്കർ: പ്ലീസ്.....പ്ലീസ്.....

ഡോ. മാത്യു കുഴൽനാടൻ: സർ, അദ്ദേഹം ആക്ഷേപം ഉന്നയിച്ച

നിലയ്ക്ക് അദ്ദേഹം ഒരു പരാതി ബഹുമാന്യനായ മുഖ്യമന്ത്രിക്ക് നൽകട്ടെ. അദ്ദേഹം എനിക്കെതിരെ ഇതിന് മുമ്പ് വിജിലൻസ് പ്രോസിക്യൂഷൻ അനുമതി നൽകി. ഈ വിഷയത്തിൽ അങ്ങ് വീണ്ടും ഒരു പ്രോസിക്യൂഷൻ അനുമതി നൽകണം. ഞാൻ അതിനുവേണ്ടി പണം പിരിച്ചിട്ടുണ്ടോ, അതിനുവേണ്ടി അനധികൃതമായി എന്തെങ്കിലും ചെയ്തിട്ടുണ്ടോ, അതുസംബന്ധിച്ച് സർക്കാർ ഒരന്വേഷണം നടത്തണം. വിജിലൻസ് അന്വേഷണം നടത്തി അതിനും ഒരു തീരുമാനം സർക്കാർ പ്രഖ്യാപിക്കണം. ദയവ് ചെയ്ത് പാവപ്പെട്ടവർക്കുവേണ്ടി ചെയ്യുന്ന ഇതുപോലെയുള്ള കാര്യങ്ങളിലെങ്കിലും കുറഞ്ഞപക്ഷം ഒരു മര്യാദ കാണിക്കാൻ നിങ്ങൾ തയ്യാറാകണമെന്ന് മാത്രമാണ് പറയാനുള്ളത്.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, രണ്ട് കാര്യങ്ങൾ ഇവിടെ ബഹുമാനപ്പെട്ട പ്രതിപക്ഷനേതാവ്

പരാമർശിച്ചു. ഒന്ന്, വിദ്യാർത്ഥികൾ വിദേശത്തേയ്ക്ക് പോകുന്നതുമായി ബന്ധപ്പെട്ടതാണ്. അതിനെക്കുറിച്ച് താൽക്കാലിക പ്രതിഭാസമെന്ന് ഞാൻ പറഞ്ഞിട്ടില്ല. അതൊരു ആഗോള പ്രതിഭാസമാണെന്നാണ് പറഞ്ഞിട്ടുള്ളത്. ആഗോളവൽക്കരണത്തിന്റെ കാലത്ത് രാജ്യങ്ങളുടെ അതിർത്തി രേഖകൾ അപ്രസക്തമാകുന്ന കാലമാണ്. അതിർത്തി രേഖകൾക്കപ്പുറത്തേയ്ക്ക് ഒഴുകി പരക്കുന്ന രീതിയിൽതന്നെയാണ് എല്ലാ കാര്യങ്ങളും എന്നപോലെത്തന്നെ വിദ്യാഭ്യാസ മേഖലയിലും അതിന്റെ അനുരണനങ്ങൾ കാണാം. പണ്ടുള്ളതിനെക്കാൾ എത്രയോ കൂടുതൽ ഹൈറ്റ് സർവ്വീസുകൾ നമുക്കുണ്ട്. അതുപോലെത്തന്നെ വിദ്യാഭ്യാസ വായ്പകളൊക്കെ പെരുകിയിട്ടുള്ള സാഹചര്യത്തിൽ വിദ്യാർത്ഥികളുടെ പോക്കും അതിനനുസരിച്ചുണ്ടാകും. ഇന്ത്യയിലെ നിരവധി സംസ്ഥാനങ്ങൾ കേരളത്തെക്കാൾ കൂടുതലുണ്ട്. ആന്ധ്രാപ്രദേശ്-12%, പഞ്ചാബ്-12%, മഹാരാഷ്ട്ര-11%, ഗുജറാത്ത്-8%, തമിഴ്നാട്-7%, കർണ്ണാടക-5%, കേരളം-4% എന്ന നിലയിലാണ് കണക്കുകൾ സൂചിപ്പിക്കുന്നത്. ഇക്കാര്യത്തിൽ വേവലാതിപ്പെടാനല്ല, മറിച്ച് കേരളത്തിൽ ഏറ്റവും മികച്ച അടിസ്ഥാന സൗകര്യങ്ങളും ഗുണമേന്മയും ഉറപ്പുവരുത്തി ലോകോത്തര നിലവാരത്തിലുള്ള സാഹചര്യങ്ങളുണ്ടാക്കാൻ

പരിശ്രമിക്കുകയാണ്. ഉന്നത വിദ്യാഭ്യാസ മേഖലയാണ് ഒന്നാമത് മുൻഗണന സർക്കാർ നൽകിയിട്ടുള്ളത്.

രണ്ടാമത്തെ കാര്യം, കണ്ണൂർ സർവ്വകലാശാല വി.സി.-യുമായി ബന്ധപ്പെട്ട് ബഹുമാനപ്പെട്ട സുപ്രീംകോടതി പറഞ്ഞിട്ടുള്ളത് ഗവർണ്ണർത്തന്നെ അദ്ദേഹത്തിന്റെ വിവേചനാധികാരം അപ്ലൈ ചെയ്യാതെയാണ് ഈ ഒരു നിയമനം നടത്തിയത് എന്നുള്ളതുകൊണ്ട് അത് അസാധുവാകുന്നുവെന്നാണ്.

മുഖ്യമന്ത്രി (ശ്രീ. പിണറായി വിജയൻ): സർ, നയപ്രഖ്യാപന പ്രസംഗത്തിനുള്ള നന്ദി പ്രമേയത്തിന്റെ ഭാഗമായി ഇവിടെ ബഹുമാന്യനായ പ്രതിപക്ഷനേതാവടക്കം പ്രതിപക്ഷത്തുള്ള അംഗങ്ങൾ ഉന്നയിച്ച കുറെ പ്രശ്നങ്ങളുണ്ട്. അക്കാര്യങ്ങൾ വിശദമായി പിന്നീട് സംസാരിക്കാം. നമ്മുടെ നാടിന്റെ ചരിത്രത്തിൽ ഇതുവരെയുണ്ടായില്ലാത്ത ഒരു സവിശേഷ രാഷ്ട്രീയ സാഹചര്യത്തിന്റെ പശ്ചാത്തലത്തിലാണ് ഇവിടെ നന്ദിപ്രമേയ ചർച്ച നടക്കുന്നതെന്ന വസ്തുതയാണ് നാം കാണേണ്ടത്. ആ സവിശേഷ രാഷ്ട്രീയ സാഹചര്യം നാം കൃത്യമായി ഉൾക്കൊള്ളേണ്ടതായിട്ടുണ്ട്. അതിൽ ഏറ്റവും പ്രധാനം നമ്മുടെ നാടിന്റെ/കേരളത്തിന്റെ താല്പര്യങ്ങളെ കേന്ദ്രവും

കേരളത്തിലെ പ്രതിപക്ഷവും ഒരുപോലെ കൈവിട്ടിരിക്കുന്നുവെന്നതാണ്. ഇത്രമേൽ കഠിനവും ക്രൂരവുമായ നിലയിൽ അല്ലെങ്കിലും കേരളത്തിന്റെ താല്പര്യങ്ങളെ കേന്ദ്രം കയ്യൊഴിഞ്ഞ ഘട്ടങ്ങൾ നേരത്തെയും ഉണ്ടായിട്ടുണ്ട്. പക്ഷെ ഇപ്പോഴത്തെ കേന്ദ്ര സമീപനം ഒരുതരത്തിലുള്ള സാമ്പത്തിക ഉപരോധത്തിന്റെ രൂപത്തിലാണ്. അത് കേരളത്തെ ഞെരുക്കുകയാണ്. ഇതിനെതിരെയോണ് സുപ്രീംകോടതിയിൽ ഭരണഘടനയുടെ 131-ാം അനുച്ഛേദപ്രകാരം ഒറിജിനൽ സൂട്ട് ഫയൽ ചെയ്തിട്ടുള്ളതും പൊതുമണ്ഡലത്തിൽ ശബ്ദമുയർത്തുന്നതിനും നമ്മൾ തയ്യാറായിട്ടുള്ളത്. വരുമാനത്തിന്റെ നിശ്ചിത വിഹിതം മൂലധനച്ചെലവിനായി കിഫ്ബി മുഖാന്തരം മാറ്റിവയ്ക്കാനും അതുപോലെതന്നെ നാം നൽകുന്ന സാമൂഹിക സുരക്ഷാ പെൻഷനുകൾ കുടിശ്ശികയില്ലാതെ നൽകുന്നതിനുവേണ്ടിയും കെ.എസ്.എസ്.പി.എൽ.(കേരള സോഷ്യൽ സെക്യൂരിറ്റി പെൻഷൻ ലിമിറ്റഡ്) കമ്പനി വഴി ധനസമാഹരണം നടത്താനും സർക്കാർ നടത്തിയ ശ്രമങ്ങൾ അങ്ങേയറ്റം സദുദ്ദേശ്യപരമായിട്ടുള്ളതാണ്. എല്ലാവരും ആ തരത്തിൽ കാണുന്നതുമാണ്. പക്ഷെ അതിനെ ചോദ്യം ചെയ്തുകൊണ്ട് കേരളത്തിന്റെ വായ്പാപരിധി 2021-22 സാമ്പത്തിക വർഷം മുതൽ മുൻകാല

പ്രാബല്യത്തോടെയാണ് കേന്ദ്രസർക്കാർ വെട്ടിക്കുറച്ചത്. 15-ാം ധനകാര്യ കമ്മീഷൻ ശുപാർശകൾക്ക് രാഷ്ട്രപതി അംഗീകാരം നൽകിയിട്ടുള്ളതാണ്. ആ ശുപാർശകൾക്ക് കടകവിരുദ്ധമായ കാര്യങ്ങളാണിപ്പോൾ കേന്ദ്ര ഗവൺമെന്റിന്റെ ഭാഗത്തുനിന്നുണ്ടായിട്ടുള്ളത്. ചുരുക്കത്തിൽ ഭരണഘടനയുടെ അനുച്ഛേദം 281 പ്രകാരം പാർലമെന്റിന്റെ ഇരുസഭകളെയും അറിയിച്ച വ്യവസ്ഥകൾ മറികടന്നുകൊണ്ട് കേന്ദ്ര ധനമന്ത്രാലയം ഏകപക്ഷീയമായി കേരളത്തിൽ സാമ്പത്തിക തെരുക്കുമുണ്ടാക്കുന്നു. ഇത് ഭരണഘടനാവിരുദ്ധമായ നടപടിയാണ് എന്നാണ് നാം കാണുന്നത്. ഇതിനാണ് ഒന്നിച്ച് പ്രതിഷേധിക്കണമെന്ന നിലപാട് ഞങ്ങളെടുക്കുകയും കോൺഗ്രസ്സടക്കമുള്ള യു.ഡി.എഫ്.-നോട് അഭ്യർത്ഥിക്കുകയും ചെയ്തു. പക്ഷേ അതിൽ അങ്ങേയറ്റത്തെ വിമുഖതയാണ് കോൺഗ്രസ്സിന്റെ ഭാഗത്തുനിന്നുമുണ്ടായത്. ഇത് സംസ്ഥാന താൽപ്പര്യങ്ങളോടുള്ള മുഖം തിരിഞ്ഞു നിൽക്കലാണ്. അതമാത്രമല്ല, നമ്മുടെ രാജ്യത്തിന്റെ ഫെഡറൽ വ്യവസ്ഥയുടെ നിലനിൽപ്പിനുവേണ്ടിയുള്ള പോരാട്ടമാണ് ഇവിടെ നടക്കുന്നത്. ആ പോരാട്ടത്തിൽനിന്നുള്ള ഒളിച്ചോട്ടംകൂടിയാണ് കോൺഗ്രസ്സ് നടത്തിയിരിക്കുന്നത്. നമ്മുടെ രാജ്യം നേരിടുന്ന പ്രത്യേക

ദശാസന്ധിയെക്കുറിച്ച് നാം ബോധവാന്മാരാകേണ്ടതാണ്. നമ്മുടെ രാജ്യത്തിന്റെ പ്രത്യേകതകളായ മതനിരപേക്ഷത, ജനാധിപത്യം, സംസ്കാരത്തിൽ അന്തർലീനമായ ബഹുസ്വരത എന്നിവയെല്ലാം കനത്ത വെല്ലുവിളിയാണ് നേരിടുന്നത്. അധികാരം കയ്യാളുന്നവരുടെ പക്കൽനിന്നാണ് ഈ വെല്ലുവിളി കനത്ത തോതിൽ ഉയരുന്നത്. ദേശീയ പ്രസ്ഥാനത്തിന്റെ കാലം മുതൽ നാം ഉയർത്തിപ്പിടിച്ച മൂല്യങ്ങളുടെ അടിവേരൂക്കുന്ന നയപരിപാടികളാണ് ഇവിടെ ആസൂത്രണം ചെയ്ത് നടപ്പാക്കുന്നത്. നമ്മുടെ ഭരണഘടന, അത് നമ്മുടെ ജനത അവർക്കുവേണ്ടി നൽകിയ മഹത്തായ ഭരണഘടനയാണ്. ആ ഭരണഘടനയുടെ അന്തഃസത്ത ഏതെല്ലാംവിധത്തിൽ ചോർത്താമോ അതെല്ലാം തകൃതിയായി നടക്കുന്ന ഒരു കാലഘട്ടത്തിലാണ് നാം നിൽക്കുന്നത്. ചില വിഭാഗങ്ങളെ മതത്തിന്റെ അടിസ്ഥാനത്തിൽ അവർ ജനിച്ചുവളർന്ന ദേശത്തുതന്നെ അന്യരാണെന്ന് പ്രഖ്യാപിക്കുക, ശാന്തിയുടെയും സമാധാനത്തിന്റെയും സന്ദേശവാഹകനായിരുന്ന മഹാത്മാഗാന്ധിക്കുനേരെ വെടിയുതിർത്ത പ്രത്യയശാസ്ത്രത്തിന്റെ പിൻഗാമികൾ, മതത്തെ രാഷ്ട്രീയവൽക്കരിച്ചുകൊണ്ടാണ് നമ്മുടെ പൊതുമണ്ഡലത്തിൽ പ്രദൂഷണം

(മലീനസമാക്കുന്ന അവസ്ഥ) സൃഷ്ടിക്കുന്നത്. നമ്മുടെ രാജ്യമിപ്പോൾ പതിനെട്ടാമത് ലോക്സഭാ തിരഞ്ഞെടുപ്പിന്റെ പടിവാതിൽക്കലാണ്. കഴിഞ്ഞ പത്തുവർഷമായി രാജ്യം ഭരിക്കുന്ന രാഷ്ട്രീയപാർട്ടിയായ ബി.ജെ.പി. നേതൃത്വം നൽകുന്ന സർക്കാരിന്റെ പ്രവർത്തനങ്ങൾ വിലയിരുത്തി രാജ്യത്ത് എന്തെല്ലാം സംഭവിച്ചുവെന്നത് വിശകലനം ചെയ്ത് തിരഞ്ഞെടുപ്പിൽ സമ്മതിദായകർ ന്യായയുക്തമായ തീരുമാനമെടുക്കേണ്ട ഘട്ടമാണിത്. എന്നാൽ ഭരിക്കുന്നവർക്ക് അവരുടെ പ്രവർത്തനത്തിന്റെ അടിസ്ഥാനത്തിൽ ഇന്നയിന്ന നല്ലകാര്യങ്ങളൊക്കെ ചെയ്തുവെന്ന് പറഞ്ഞുകൂടെ. വോട്ട് ചോദിക്കാൻ സാധ്യമാകാത്ത സ്ഥിതി ഇവിടെയുണ്ട്. അത്രമാത്രം ജനവിരുദ്ധമായ കാര്യങ്ങളാണ് ഇവിടെ നടന്നിരിക്കുന്നത്. അതിനപകരം രാജ്യത്തെ ജനകോടികൾ ആരാധിക്കുന്ന ചില ദൈവങ്ങളുടെ പേരിൽ വോട്ട് ചോദിക്കാനാണ് അവരിപ്പോൾ തയ്യാറാകുന്നത്. മതവിശ്വാസം, ഈശ്വരാശയന ഇതെല്ലാം ഏത് മതത്തിൽപ്പെട്ട ഒരാളുടെയും വ്യക്തിപരമായ അവകാശങ്ങളിൽപ്പെട്ടതാണ്. അതിനെ ഹനിക്കാൻ ആർക്കും ഒരവകാശവുമില്ല. ദൈവങ്ങളെ തിരഞ്ഞെടുപ്പ് സമയത്ത് പ്രതിഷ്ഠിച്ച മതവികാരത്തെ സങ്കുചിത രാഷ്ട്രീയത്തിനായി ചൂഷണം ചെയ്ത്

വീണ്ടും ഒരിക്കൽക്കൂടി ഭരണാധികാരത്തിൽ കടന്നുകൂടാനാണ് സംഘ്വപരിവാർ ശക്തികൾ പരിശ്രമിക്കുന്നത്. ഇവിടെയാണ് കേരളത്തിലെ എൽ.ഡി.എഫ്. സർക്കാർ തീർത്തും വ്യത്യസ്തമായി നിൽക്കുന്നത്. തെരഞ്ഞെടുപ്പ് കാലത്ത് ജനങ്ങൾക്കുമുമ്പാകെ വെച്ച പ്രകടനപത്രികയിലെ വാഗ്ദാനങ്ങൾ ഓരോ വർഷം കഴിയുമ്പോഴും എത്രത്തോളം നടപ്പാക്കിയെന്ന ഒരു നൂതന ജനാധിപത്യരീതി ഞങ്ങൾ 2017 മുതൽ അവലംബിച്ചുവരികയാണ്. വാഗ്ദാനങ്ങൾ പാലിക്കുന്നതിന്റെയും നേട്ടങ്ങളുടെയും അടിസ്ഥാനത്തിലാണ് ഞങ്ങൾ സമ്മതിദായകരുടെ അംഗീകാരം നേടുന്നത്. വർഗ്ഗീയതയും വിഭാഗീയതയും ഏതെങ്കിലും തരത്തിലുള്ള ഭേദചിന്തയും പടർത്തിക്കൊണ്ടല്ല, ആളിക്കത്തിച്ചുകൊണ്ടല്ല. മതനിരപേക്ഷ പൊതുമണ്ഡലത്തെ കാത്തുസൂക്ഷിച്ചിരുന്ന നമ്മുടെ രാജ്യത്ത് ഇത്തരം സ്ഥിതിവിശേഷം കനത്ത വെല്ലുവിളിയാണ് ഉയർത്തിയിരിക്കുന്നത്. ഈ രാജ്യത്തെ നാനാജാതി മതസ്ഥരെ പ്രതിനിധാനം ചെയ്യുന്നവരാണ് ഭരണാധികാരികൾ. അവരെ മതചടങ്ങുകളിലെ പുരോഹിതരായി അവതരിപ്പിക്കുന്നത് മതനിരപേക്ഷ രാഷ്ട്രത്തിന്റെ അടിസ്ഥാനശിലകൾക്ക് ഇളക്കമുണ്ടാക്കുന്ന പ്രവൃത്തിയാണ്. പലവിധത്തിലുള്ള പ്രതിസന്ധികൾ

നേരിട്ട രാജ്യമാണ് നമ്മുടെത്. 1975 ജൂൺ 25-ന് പ്രഖ്യാപിച്ച ദേശീയ അടിയന്തരാവസ്ഥയായിരുന്നു ഇതിനുമുമ്പ് ഇന്ത്യൻ ജനാധിപത്യം നേരിട്ട വലിയൊരു തിരിച്ചടി. 19 മാസക്കാലം ഭരണകൂടത്തെ വിമർശിക്കാനോ സ്വതന്ത്രമായി അഭിപ്രായം പറയാനോ നിയമസഭാ പ്രസംഗങ്ങൾപോലും പത്രങ്ങളിൽ റിപ്പോർട്ട് ചെയ്യാനോ ഉള്ള സ്വാതന്ത്ര്യം നിഷേധിക്കപ്പെട്ടിരുന്നു. അക്കാലത്ത് മൂന്ന് ലക്ഷത്തിൽപ്പരം ആളുകളാണ് വിചാരണ കൂടാതെ തടങ്കലിൽ വയ്ക്കപ്പെട്ടത്. ഭരണകൂടത്തിന്റെ അപ്രീതിക്ക് പാത്രമാകുന്ന ഏതൊരാളും തുറങ്കിലടയ്ക്കപ്പെടുകയും കൊടിയ മർദ്ദനങ്ങൾക്ക് വിധേയരാകുകയും ചെയ്തു. 19 മാസക്കാലത്തെ കാളരാത്രിയായിരുന്നു അടിയന്തരാവസ്ഥ. ഭരണഘടനയുടെ അനുച്ഛേദം 352 പ്രയോഗിച്ചുകൊണ്ട് ഭരണഘടനാ മൂല്യങ്ങളെ കീറി കാറ്റിൽപ്പറത്തിയ ഭരണകൂട നടപടികൾക്കാണ് രാജ്യം സാക്ഷ്യം വഹിച്ചത്. ഇന്ത്യയിലെ സാമാന്യ ജനങ്ങൾ 1977-ലെ തെരഞ്ഞെടുപ്പിലൂടെ അന്നത്തെ ഭരണകൂടത്തെ പരാജയപ്പെടുത്തി. ഇന്ന് ഒരു പ്രഖ്യാപിത അടിയന്തരാവസ്ഥ നമ്മുടെ രാജ്യത്ത് നിലവിലില്ല. എന്നാൽ കേന്ദ്ര ഭരണകൂടം അതിന്റെ ഓരോ നടപടിയിലൂടെയും ഭരണഘടനയെ പേരിന് നിലനിർത്തിക്കൊണ്ട് അതിന്റെ

എല്ലാ മൂല്യങ്ങളുടെയും അന്തഃസത്ത ചോർത്തിക്കളയുകയാണ്. നമ്മുടെ ഭരണഘടനയ്ക്ക് അടിസ്ഥാനഘടനയുണ്ടെന്നും അതിനെ പാർലമെന്റിലെ കേവലഭൂരിപക്ഷംകൊണ്ട് മാറ്റിമറിക്കാൻ കഴിയില്ലെന്നും വിഖ്യാതമായ കേശവാനന്ദ ഭാരതി കേസിൽ ബഹുമാനപ്പെട്ട സുപ്രീം കോടതി വിധിച്ചിട്ടുണ്ട്. ആ വിധിയുടെ അന്വതാം വാർഷികമാണ് കഴിഞ്ഞ വർഷം നിയമവൃത്തങ്ങൾ മുൻകയ്യെടുത്ത് ആചരിച്ചത്. ആ അവസരത്തിൽതന്നെ അടിസ്ഥാന ഘടന (basic structure) എന്ന ആശയത്തിന് പ്രസക്തിയുണ്ടോയെന്ന് കേന്ദ്ര ഭരണത്തിന്റെ തലപ്പത്തിരിക്കുന്ന ചിലരിൽനിന്നും ചോദ്യങ്ങളുയർന്നു. ഇത് ജനാധിപത്യ മതനിരപേക്ഷ സോഷ്യലിസ്റ്റ് ഇന്ത്യ എന്ന ഭാരതത്തിൽ വിശ്വസിക്കുന്ന ഏവരെയും അലോസരപ്പെടുത്തുന്ന ഒന്നാണ് എന്നുകൂടി നാം കാണേണ്ടതുണ്ട്. ഇന്ത്യൻ ഭരണഘടനയുടെ അടിസ്ഥാന ഘടനയുടെ അവിഭാജ്യ ഘടകമാണ് ഫെഡറലിസം. യൂണിയൻ ഗവൺമെന്റിനും സംസ്ഥാന സർക്കാരുകൾക്കും ഭരണഘടന അനുച്ഛേദം 246-ലെ ഏഴാം ഷെഡ്യൂൾ പ്രകാരം പ്രത്യേകം പ്രത്യേകം അധികാരം നൽകിയിട്ടുണ്ട്. നമ്മുടെ രാജ്യത്തിന്റെ പരമാധികാരികളായ ജനങ്ങൾ തെരഞ്ഞെടുക്കുന്ന സർക്കാരുകളാണ്

യൂണിയൻ സർക്കാരുകളായാലും സംസ്ഥാന സർക്കാരുകളായാലും. സംസ്ഥാന സർക്കാരുകൾ യൂണിയൻ സർക്കാരിന്റെ കീഴ്ഘടകങ്ങളല്ല. എന്നാൽ ഈ അടിസ്ഥാനതത്വത്തെ അട്ടിമറിക്കുന്ന നടപടികൾ നാം കണ്ടുകൊണ്ടിരിക്കുകയാണ്. അതിൽ പ്രധാനപ്പെട്ട ഒന്നാണ് സംസ്ഥാന സർക്കാരിന്റെ അധികാരപരിധിക്കുള്ളിൽ കടന്ന് യൂണിയൻ സർക്കാർ നടത്തുന്ന നിയമനിർമ്മാണങ്ങൾ. കൃഷി, മൈനർ പോർട്ടുകൾ, ഡാമുകൾ എന്നിവയുടെ കാര്യത്തിൽ സംസ്ഥാന സർക്കാരുകളുടെ അധികാര പരിധിയിൽ കടന്നുകയറിയാണ് കേന്ദ്രം നിയമനിർമ്മാണങ്ങൾ നടത്തിയിട്ടുള്ളത്. കർഷക സമരത്തിന്റെ വേലിയേറ്റത്തിൽ വിവാദമായ കാർഷിക നിയമങ്ങൾ പിൻവലിക്കേണ്ടിവന്നതും സമീപകാല ഭാവിയിലാണ്. വൈദ്യുതി മേഖലയെ നിയന്ത്രിക്കുന്ന കാര്യത്തിലും ഇത്തരത്തിലുള്ള കേന്ദ്രീകൃത പ്രവണതകൾ ദൃശ്യമാണ്. മറ്റ് അനവധി ഉദാഹരണങ്ങളും കാണാൻ കഴിയും. ഫെഡറലിസത്തിന്റെ മാത്രമല്ല, പാർലമെന്ററി ജനാധിപത്യത്തിന്റെ അടിസ്ഥാന ശിലകളെക്കൂടി ദുർബലപ്പെടുത്തുന്ന ഒന്നാണ് സംസ്ഥാന നിയമസഭകൾ പാസ്സാക്കുന്ന ബില്ലുകൾ കാലവിളംബമില്ലാതെ നിയമമാക്കാൻ കഴിയാത്ത അവസ്ഥ.

ജനങ്ങൾ തെരഞ്ഞെടുക്കുന്ന നിയമസഭയുടെ നിയമനിർമ്മാണം നടത്താനുള്ള അവകാശം ഹനിക്കപ്പെടുന്നുവെന്ന് വരുന്നത് ജനാധിപത്യത്തെ ഫലത്തിൽ ഇല്ലായ്മ ചെയ്യുന്നതിന് തുല്യമാണ്. ഇവിടെ നാം ഒരുകാര്യം ഓർക്കുന്നത് നല്ലതാണ്. പ്രഗത്ഭ നിയമവിദഗ്ദ്ധനും കേരളത്തിലെ ആദ്യത്തെ നിയമസഭയിലെ നിയമമന്ത്രിയും നമ്മുടെ പരമോന്നത നീതിപീഠത്തിലെ ജഡ്ജിയുമായിരുന്ന വി. ആർ. കൃഷ്ണയ്യർ; അദ്ദേഹത്തിന്റെ ‘A Constitutional Miscellany’ എന്ന പുസ്തകത്തിൽ ശ്രദ്ധേയമായൊരു കാര്യം പറയുന്നുണ്ട്. നിയമനിർമ്മാണ സഭ പാസ്സാക്കുന്ന ബില്ലുകൾക്ക് എതിനാണൊരു പ്രത്യേക അനുമതിയുടെ ആവശ്യം എന്നാണ് അദ്ദേഹം ചോദിച്ചത്. ബിൽ പസ്സാക്കിയെന്ന് ബഹുമാനപ്പെട്ട സ്പീക്കർ അംഗീകരിച്ചാൽതന്നെ ബില്ലുകൾ നിയമം ആകേണ്ടതല്ലേ എന്നാണ് ഭരണഘടനാ വ്യവസ്ഥകളെക്കുറിച്ച് നല്ല അവഗാഹമുള്ള ജസ്റ്റിസ് വി. ആർ. കൃഷ്ണയ്യർ ചോദിക്കുന്നത്. ഈ ചോദ്യം കേരളത്തിൽ മാത്രമല്ല, ഇന്ത്യയിലെ മറ്റ് പല സംസ്ഥാനങ്ങളിലും ഇന്ന് ഏറെ പ്രസക്തമായതാണ്. അതുകൊണ്ടുതന്നെ അദ്ദേഹം പറഞ്ഞത് ഇവിടെ ഉദ്ദരിക്കുന്നത് ഉചിതമായിരിക്കുമെന്നാണ് കരുതുന്നത്. അദ്ദേഹത്തിന്റെ വാക്കുകൾ

ഇങ്ങനെയാണ്, ‘ It is a ritual, but some rituals can have potential for mischief. The Rajamannar Committee recommended repeal of the provision for Presidential assent. I am inclined to agree with it. Indeed, I am for a legislation becoming valid once the Speaker certifies that it has been passed. The Governor's assent or reference to Presidential assent is a super-arrogation fraught with danger.’

ഇതാണ് അദ്ദേഹത്തിന്റെ വാക്കുകൾ. ബില്ലുകൾ നിയമമാകാൻ ആവശ്യമായ അനുമതി അനന്തമായി നീളുന്ന അവസ്ഥയ്ക്ക് പ്രതിവിധി തേടിക്കൊണ്ട് കേരളമുൾപ്പെടെയുള്ള ബി.ജെ.പി. ഇതര കക്ഷികൾ ഭരിക്കുന്ന സംസ്ഥാനങ്ങൾ ബഹുമാനപ്പെട്ട സുപ്രീം കോടതിയെ സമീപിച്ചു ഘട്ടമാണിത്. ഹർജികൾ ബഹുമാനപ്പെട്ട സുപ്രീം കോടതിയുടെ പരിഗണനയിലുമാണ്. ഇക്കാര്യത്തിൽ വളരെയേറെ പ്രാധാന്യമർഹിക്കുന്ന നിരീക്ഷണങ്ങൾ ബഹുമാനപ്പെട്ട സുപ്രീം കോടതി നടത്തിയിട്ടുണ്ടെന്നതും ശ്രദ്ധേയമാണ്. നേരത്തെ സൂചിപ്പിച്ചതുപോലെ, നമ്മുടെ ജനാധിപത്യ മൂല്യങ്ങൾ 1975-ൽ കശാപ്പ് നേരിട്ടപ്പോൾ മതനിരപേക്ഷതയ്ക്ക് കാര്യമായ ക്ഷതമൊന്നുമേറ്റില്ല. പക്ഷേ, ഇന്നത്തെ സാഹചര്യത്തിൽ

മതനിരപേക്ഷതയും ബഹുസ്വരതയും വലിയ ഭീഷണയാണ് നേരിടുന്നത്. പൗരത്വത്തിൽ ഉൾപ്പെടെ മതം ഒരു ഘടകമാക്കാൻ കേന്ദ്ര സർക്കാർ കൈകൊണ്ടിട്ടുള്ള നിയമനിർമ്മാണത്തിനെതിരെയും കേരളം ബഹുമാനപ്പെട്ട സുപ്രീം കോടതിക്ക് മുമ്പാകെ ഹർജി സമർപ്പിച്ചിട്ടുണ്ട്. നമ്മുടെ രാജ്യത്ത് സംഘപരിവാർ ശക്തികൾ നടത്തുന്ന പ്രവണതകൾ കേവലം ഭരണ തലത്തിലോ രാഷ്ട്രീയ തലത്തിലോ മാത്രം ഒതുങ്ങി നിൽക്കുന്ന ഒന്നല്ല. ചരിത്രം, സാംസ്കാരിക വിഷയങ്ങൾ, ശാസ്ത്രം എന്നിവയിലെല്ലാം തന്നെ ഒരു പിന്തിരിപ്പൻ സമീപനത്തിന്റെ പ്രാമുഖ്യം ഇന്ന് അനുഭവപ്പെടുന്നുണ്ട്. ഭരണഘടനയുടെ നിർദ്ദേശകതത്വങ്ങളുടെ ഭാഗമാണ് പൗരന്മാർക്കിടയിൽ ശാസ്ത്രഅവബോധം വളർത്തുക എന്നത്. ഇതിന് കടകവിരുദ്ധമായി അന്ധവിശ്വാസങ്ങൾക്ക് പ്രചാരണം നൽകുന്ന അവസ്ഥയിലേയ്ക്ക് നമ്മുടെ രാജ്യത്തെ ചിലർ തള്ളി വിടുകയാണ്. സ്വന്തം വിശ്വാസം തെരഞ്ഞെടുക്കാനും എന്തുതരം വിശ്വാസം വെച്ചുപുലർത്താനും ജനാധിപത്യ സമൂഹത്തിൽ ഏതൊരു വ്യക്തിക്കും അവകാശമുള്ളപ്പോൾ തന്നെ ഭരണകൂടം സംഘടിതമായി അന്ധവിശ്വാസങ്ങൾക്ക് വളക്കൂറുള്ള മണ്ണൊരുക്കുന്നത് രാജ്യപുരോഗതിക്ക് കനത്ത തിരിച്ചടിയുണ്ടാക്കും.

നമ്മുടെ പുതുതലമുറ രാജ്യത്തിന്റെ ചരിത്രം സമഗ്രമായി മനസ്സിലാക്കണമെന്നത് ഒരു ജനാധിപത്യ രാഷ്ട്രം കെട്ടിപ്പടുക്കുന്ന പ്രക്രിയയുടെ ഏറ്റവും പ്രധാനപ്പെട്ട ഭാഗമാണ്. ഇതിനെയാണ്, എൻ.സി.ആർ.ടി. പാഠപുസ്തകങ്ങളിൽനിന്നും സംഘ്യാപരിവാർ ശക്തികൾക്ക് ഇഷ്ടമില്ലാത്ത ഗാന്ധിവാദം, മുഗൾ ചരിത്രം തുടങ്ങിയ ഭാഗങ്ങൾ വെട്ടി മാറ്റിയത്. ഇക്കാര്യത്തിൽ കേരളം ഒരു തിരുത്തൽ ശക്തിയായി നിലകൊണ്ടുവെന്നത് നമുക്കേവർക്കും അഭിമാനിക്കാവുന്നൊരു നേട്ടമാണ്. ഈ പാഠഭാഗങ്ങൾ നമ്മുടെ പാഠ്യക്രമത്തിലൂടെ പഠിപ്പിക്കുവാൻ സംസ്ഥാന സർക്കാർ തീരുമാനമെടുത്ത് നടപ്പാക്കി വരികയാണ്. ഇന്ത്യയുടെ ചരിത്രം ബഹുസ്വരതയുടെ ചരിത്രമാണ്. വിവിധ ആശയങ്ങളും വിശ്വാസങ്ങളുമൊത്തുചേർന്ന് രൂപപ്പെട്ടിട്ടുള്ള ഒരു ദേശീയ സംസ്കാരത്തിന്റെ ചരിത്രമാണ്. ഇതിനെ തമസ്കരിച്ചുകൊണ്ട് മതചിഹ്നങ്ങളും അക്രമത്തിനുള്ള ആഹ്വാനങ്ങളും ഇളം മനസ്സുകളിൽ എത്രവേഗം കടത്തിവിടാമെന്ന ചിന്ത ഹിംസാത്മക രാഷ്ട്രീയത്തിന്റെ ഹീനമായ ഉദാഹരണങ്ങളാണ്. നമ്മുടെ രാജ്യത്തെ ഉന്നതവിദ്യാഭ്യാസ കേന്ദ്രങ്ങൾ നേരിടുന്ന വർഗ്ഗീയവത്കരണ ഭീഷണി കുറച്ചുകാണുന്ന സമീപനം ഇവിടെ ഉപേക്ഷിക്കണമെന്നാണ്

കോൺഗ്രസിനോട് പ്രത്യേകമായി അഭ്യർത്ഥിക്കാനുള്ളത്. ഇവിടെ കെ.പി.സി.സി.-യുടെ അധ്യക്ഷൻ കുറച്ചുനാൾ മുമ്പ് നടത്തിയ ഒരു പ്രതികരണമാണ് ഇങ്ങനെ പറയാൻ പ്രേരിപ്പിക്കുന്നത്. സർവ്വകലാശാലകളുടെ നയരൂപീകരണ സ്ഥാനങ്ങളിൽ കാവിവൽകരണത്തിൽ വിശ്വസിക്കുന്ന വ്യക്തികൾ നാമനിർദ്ദേശം ചെയ്യപ്പെട്ടാൽ തകരാർ എന്താണെന്നാണ് അദ്ദേഹം ചോദിച്ചത്. അവരിലും നല്ലവരില്ലേയെന്നുകൂടി ചോദിക്കുകയുണ്ടായി. ഈ രാജ്യത്തെ മതനിരപേക്ഷമൂല്യങ്ങളും ഉന്നത വിദ്യാഭ്യാസത്തിന്റെ അന്തഃസത്തയും നേരിടുന്ന വലിയ ഭീഷണിയെ ഇത്രകണ്ട് ഒരു ദേശീയപാർട്ടിയുടെ സംസ്ഥാന നേതൃത്വം നിസ്സാരവൽകരിക്കാമോ? ബി.ജെ.പി.-യെ പരാജയപ്പെടുത്താൻ തങ്ങൾക്ക് മാത്രമെ കഴിയുകയുള്ളൂവെന്ന് വീമ്പിളക്കുന്നവർ ഇത്തരം സമീപനം കൈക്കൊണ്ടാൽ അവരും ബി.ജെ.പി.-യും തമ്മിൽ എന്ത് വ്യത്യാസമെന്ന് ചോദിക്കേണ്ടി വരില്ലേ; കേരളത്തിലെ ഉന്നതവിദ്യാഭ്യാസ കേന്ദ്രങ്ങൾ മുന്നോട്ടുള്ള കുതിപ്പിന്റെ പാതയിലാണ്. ഈ അവസരത്തിലാണ് തെരഞ്ഞെടുപ്പിലൂടെ കടന്നുവരാൻ കഴിയാത്ത വർഗ്ഗീയവൽകരണത്തിന്റെ വക്താക്കളെ നാമനിർദ്ദേശത്തിലൂടെ

തിരുകിക്കയറ്റാൻ ചാൻസലർ സ്ഥാനം വഹിക്കുന്ന ബഹുമാന്യൻ
 ഇനിത്തത്. ഇതിനെതിരെ ഇടതുപക്ഷ പ്രസ്ഥാനങ്ങളും വിദ്യാർത്ഥി
 പ്രസ്ഥാനങ്ങളും പ്രതിഷേധിച്ചപ്പോൾ അതിനോട് ഒരുമിച്ച് ചേരാൻ
 എന്താണ് അറച്ച് നിന്നത്; എന്തിനാണ് നിങ്ങൾ മടി കാണിച്ചത്?
 സ്വന്തമായിട്ടെങ്കിലും പ്രതിഷേധം സംഘടിപ്പിക്കാൻ നിങ്ങൾക്ക്
 എന്തുകൊണ്ട് കഴിഞ്ഞില്ല? ശാസ്ത്ര-സാമൂഹികശാസ്ത്ര വിഷയങ്ങളിൽ
 ശാസ്ത്രീയമായ ഗവേഷണരീതി ഉപേക്ഷിച്ച് സർവ്വകലാശാലകളിലെ
 ഗവേഷണത്തെ മുദ്രവിശ്വാസങ്ങളുടെ മാറാലകളിൽ പൊതിഞ്ഞ് കെട്ടുന്ന
 പിന്തിരിപ്പൻ ആശയക്കാരെ നാമനിർദ്ദേശത്തിലൂടെ തിരുകിക്കയറ്റുന്നത്
 കേരളത്തിൽ സ്വീകാര്യമല്ലെന്ന് ഉറക്കെ പ്രഖ്യാപിക്കാൻ ഇവിടെ ഇടതുപക്ഷ
 പ്രസ്ഥാനങ്ങൾ മാത്രമേയുള്ളൂവെന്നതും നമ്മുടെ പൊതുസമൂഹം
 കാണുകയാണ്. സംഘ് പരിവാർ ശക്തികളുടെ ന്യൂനപക്ഷവിരുദ്ധ/
 മതനിരപേക്ഷ വിരുദ്ധ സമീപനങ്ങളെ സർവ്വകലാശാലകളിൽക്കൂടി
 കടത്തിവിട്ട് ആധിപത്യം സ്ഥാപിക്കാനുള്ള ശ്രമത്തെ കയ്യടക്കി
 നോക്കിനിൽക്കാൻ നിങ്ങൾ പറയുന്ന ന്യായം ചുവപ്പുവത്കരണവും
 കാവിവത്കരണവും ഒന്നാണെന്നാണ്. തെരഞ്ഞെടുപ്പുകളിലൂടെയാണ്

ഇടതുപക്ഷ പ്രസ്ഥാനങ്ങളുടെ പ്രതിനിധികൾ സർവ്വകലാശാലകളുടെ വിവിധ സ്ഥാനങ്ങളിൽ അംഗങ്ങളായിട്ടുള്ളത്. അല്ലാതെ നാമനിർദ്ദേശം ചെയ്യപ്പെട്ട വ്യക്തികൾ, ആരുടെയോ സമ്മർദ്ദത്തിന് വഴങ്ങി നാമനിർദ്ദേശം ചെയ്യപ്പെട്ടവരായിട്ടല്ല ഇടതുപക്ഷ പ്രതിനിധികൾ വന്നിട്ടുള്ളത്. നാക് അക്രഡിറ്റേഷന്റെ കാര്യം നേരത്തെ ഇവിടെ പരാമർശിക്കുകയുണ്ടായി. നാക് അക്രഡിറ്റേഷനും എൻ.ഐ.ആർ.എഫ്. (നാഷണൽ ഇൻസ്റ്റിറ്റ്യൂഷണൽ റാങ്കിംഗ് ഫ്രെയിംവർക്ക്) റാങ്കിംഗിലും കേരളത്തിലെ ഉന്നത വിദ്യാഭ്യാസ സ്ഥാപനങ്ങൾക്ക് ഗണനീയമായ സ്ഥാനമാണുള്ളത്. അതെല്ലാം മറച്ചുവെച്ച് ഇവിടെത്തെ വിദ്യാഭ്യാസമാകെ കുഴപ്പത്തിലാണെന്ന് നാഴികയ്ക്ക് നാൽപ്പതുവട്ടം ചാൻസലറും അദ്ദേഹത്തോടൊപ്പം ചേർന്ന് കോൺഗ്രസും അതിന്റെ പോഷക സംഘടനകളും ബി.ജെ.പി.-യും ഒരുമിച്ച് പറയുകയാണ്. ഇങ്ങനെ ഒരുമിച്ച് പറഞ്ഞാൽ അത് യാഥാർത്ഥ്യത്തിൽനിന്നും വളരെ ദൂരത്ത് തന്നെയായിരിക്കും നിൽക്കുകയെന്നത് കാണേണ്ടതായിട്ടുണ്ട്. നമ്മുടെ രാജ്യം എത്ര അപകടകരമായ സ്ഥിതിവിശേഷത്തിൽ എത്തി നിൽക്കുന്നുവെന്നുള്ളതാണ് ഇവിടെ സൂചിപ്പിക്കാൻ ശ്രമിച്ചത്. ഇത് വരാനിരിക്കുന്ന ലോക്സഭാ

തെരഞ്ഞെടുപ്പിന്റെ രാഷ്ട്രീയ പ്രാധാന്യത്തെ വളരെയേറെ വർദ്ധിപ്പിക്കുകയാണ്. ഈ രാഷ്ട്രീയ യാഥാർത്ഥ്യം ഇടതുപക്ഷ ജനാധിപത്യ പ്രസ്ഥാനങ്ങൾ വ്യക്തമായി തിരിച്ചറിയുന്നുണ്ട്. കേരളത്തിൽ ഇടതുപക്ഷ ജനാധിപത്യ മുന്നണി ഇത് വ്യക്തമായി തിരിച്ചറിയുകയാണ്. നമ്മുടെ സമ്പന്നവും വൈവിധ്യവുമായ ജനാധിപത്യ പാരമ്പര്യം നിലനിൽക്കണമെങ്കിൽ ഇന്ന് കേന്ദ്രം ഭരിക്കുന്ന സംഘ്വപരിവാർ ശക്തികൾ ഒരിക്കൽകൂടി കേന്ദ്രത്തിൽ അധികാരത്തിൽ വരരുതെന്ന തിരിച്ചറിവാണ് വേണ്ടത്. ഇത് യാഥാർത്ഥ്യമാകണമെങ്കിൽ ഇന്ത്യയിലെ ജനങ്ങൾ നേരിടുന്ന സാമ്പത്തിക-സാമൂഹിക പ്രശ്നങ്ങൾ ഏറ്റെടുത്ത് നവലിബറൽ സാമ്പത്തിക നയങ്ങൾ തള്ളിപറഞ്ഞുകൊണ്ടുള്ള ഒരു സമീപനം അനിവാര്യമാണ്. ബി.ജെ.പി.-യുടെയും സംഘ്വപരിവാറിന്റെയും മതാധിഷ്ഠിത രാഷ്ട്രീയത്തെ, മതത്തെ മുൻനിർത്തി ഓരോ പ്രദേശത്തും വിവിധതരം ചെപ്പടിവിദ്യകൾ കാട്ടിയാൽ ഈ ലക്ഷ്യം സാക്ഷാത്കരിക്കാൻ സാധ്യമല്ല. ഇത് മറ്റൊരുകൊള്ളം മനസ്സിലാക്കേണ്ടത് കോൺഗ്രസിലെ സുഹൃത്തുക്കൾ തന്നെയാണ്. കേരളത്തിലെങ്കിലും അവർക്കിന്നും ഇടതുപക്ഷത്തിന്റെ പ്രാതിനിധ്യം പാർലമെന്റിൽ എത്രകണ്ട് കുറയ്ക്കാമെന്ന ലക്ഷ്യമാണുള്ളത്. അവരുടെ

രാഷ്ട്രീയ ലക്ഷ്യം അതായിക്കൊള്ളട്ടെ; ഞങ്ങൾക്ക് ഈ നാട്ടിലെ ജനങ്ങൾക്ക് മുന്നിൽവയ്ക്കാനുള്ള രാഷ്ട്രീയം, പ്രത്യേക ദശാസന്ധിയിൽ എത്തിനിൽക്കുന്ന നമ്മുടെ രാജ്യത്തെ മതനിരപേക്ഷ-ബഹുസ്വര ജനാധിപത്യത്തിന്റെ പാതയിൽ മുന്നോട്ട് കൊണ്ടുപോകണമെങ്കിൽ സംഘപരിവാർ ശക്തികൾ ഭരണത്തിൽനിന്ന് പുറത്ത് പോകണമെന്നതുതന്നെയാണ്.

ഏകീകൃത സിവിൽ കോഡ് അടിച്ചേൽപ്പിക്കാനുള്ള തിടുക്കത്തിലുള്ള നീക്കങ്ങളുടെ ഭാഗമായി കേരളത്തിൽ അതിന്റെയൊരു കേളികൊട്ട് നമ്മൾ കേൾക്കുകയുണ്ടായി. രാജ്യം ഭരിക്കുന്നവരുടെ ജനാധിപത്യ വിരുദ്ധ സമീപനത്തിന്റെ ഉത്തമ ദൃഷ്ടാന്തമാണത്. മതന്യൂനപക്ഷങ്ങൾക്ക് ഒരിക്കലും ഒരു അരക്ഷിതബോധമുണ്ടാകാൻ പാടില്ലായെന്ന് നമ്മുടെ രാജ്യത്തെ ദേശീയ നേതൃത്വത്തിനുണ്ടായിരുന്ന ബോധം ഇന്നത്തെ ഭരണാധികാരികൾക്കില്ല. ന്യൂനപക്ഷങ്ങളുടെ അവകാശങ്ങൾ സംരക്ഷിക്കാൻ ഇടതുപക്ഷ പ്രസ്ഥാനങ്ങൾ എപ്പോഴും മുൻപന്തിയിലുണ്ടാകുമെന്ന് ഊന്നിപ്പറയാൻ ഈ ഘട്ടത്തിൽ ആഗ്രഹിക്കുകയാണ്. പാർലമെന്റിൽ എത്തുന്ന ഓരോ ഇടതുപക്ഷ പ്രതിനിധിയും സംഘപരിവാറിന്റെ

ഭരണമോഹങ്ങളെ ഏറ്റവും ഉറച്ച രീതിയിൽ ചെറുത്തുനിൽക്കുന്ന വ്യക്തികളായിരിക്കുമെന്ന കാര്യത്തിൽ നാട്ടിലെ ജനാധിപത്യ വിശ്വാസികൾക്കും മതനിരപേക്ഷ മൂല്യങ്ങൾ വിലമതിക്കുന്നവർക്കും തൊഴിലെടുക്കുന്ന ജനവിഭാഗങ്ങൾക്കും ഉറച്ച് വിശ്വസിക്കാം. ഇടതുപക്ഷം താരതമ്യേന ദുർബ്ബലമായ പ്രദേശങ്ങളുണ്ട്. അത്തരം പ്രദേശങ്ങളിൽ സംഘ്വപരിവഹിനെ ചെറുക്കാൻ കോൺഗ്രസിനെ സഹായിക്കില്ലെന്ന പിടിവാശി ഞങ്ങൾക്കില്ല. ന്യൂനപക്ഷങ്ങളുടെ അവകാശങ്ങൾക്കും അവരെ ഇല്യാവകാശമുള്ള ഇന്ത്യൻ പൗരന്മാരായി കാണണമെന്നുള്ള കാര്യത്തിലും എക്കാലവും ഉറച്ച് വിശ്വസിക്കുകയും അതിനായി പോരാടുകയും ചെയ്തിട്ടുള്ളവരാണ് ഇടതുപക്ഷ പ്രസ്ഥാനങ്ങൾ. കേരളത്തിൽ ഇടതുപക്ഷ ജനാധിപത്യ മുന്നണി എല്ലാഘട്ടത്തിലും ഇത്തരമൊരു നിലപാടാണ് സ്വീകരിച്ച് പോയിട്ടുള്ളത്. ഇന്ത്യൻ സമ്പദ്ഘടനയുടെ നെടുമുടിത്തറകളാകണം പൊതുമേഖലാ സ്ഥാപനങ്ങളെന്ന പ്രഥമ പ്രധാനമന്ത്രി ജവഹർലാൽ നെഹ്റുവിന്റെ സങ്കല്പത്തെ കോൺഗ്രസ് ഉപേക്ഷിക്കുകയും ആ ഉപേക്ഷയെ പിന്തുടരുന്ന ബി.ജെ.പി. സർക്കാർ പൊതുമേഖലയെന്ന സങ്കല്പത്തെതന്നെ വില്ലനാക്കി മാറ്റിയിരിക്കുകയുമാണ്. ഫെഡറൽ

സംവിധാനത്തിൽ പരിമിതമായ സാമ്പത്തിക അധികാരങ്ങളുള്ള സംസ്ഥാനങ്ങൾക്ക് ഇക്കാര്യത്തിൽ വഹിക്കാവുന്ന പങ്ക് വളരെ പരിമിതമാണ്. എന്നാൽ ആ പരിമിതികളെക്കുറിച്ച് വേവലാതിപ്പെട്ട് കയ്യുംകെട്ടി നോക്കിയിരിക്കുന്ന സമീപനമല്ല കേരളത്തിൽ എൽ.ഡി.എഫ്. സർക്കാർ സ്വീകരിച്ചത്. കേന്ദ്ര സർക്കാർ വിറ്റഴിക്കാൻവെച്ച പൊതുമേഖലാ സ്ഥാപനങ്ങളായ വെള്ളർ ഹിന്ദുസ്ഥാൻ ന്യൂസ് പ്രിന്റ് ഫാക്ടറി, കാസർഗോഡ് ജില്ലയിലെ ബി.എം.എൽ. എന്നിവയെല്ലാം കേരള സർക്കാർ ഏറ്റെടുത്ത് നടത്തിവരികയാണ്. ഭരണഘടനയുടെ ആമുഖത്തിലുൾപ്പെടുത്തിയിട്ടുള്ള സോഷ്യലിസം എന്ന ആശയത്തെ ബി.ജെ.പി. സർക്കാർ തീർത്തും പുറന്തള്ളുകയാണ്. അവർ ഒരിക്കൽക്കൂടി അധികാരത്തിൽ വന്നാൽ രാജ്യത്തെ സമ്പദ്ഘടനയുണ്ടാകുന്ന ഗുരുതരമായ ഭവിഷ്യത്ത് എന്താണെന്ന് നാം ഓരോരുത്തരും മനസ്സിലാക്കേണ്ടതുണ്ട്. കോൺഗ്രസ് പാർട്ടി ഇക്കാര്യത്തിൽ ചാഞ്ചാട്ടസമീപനം ഉപേക്ഷിച്ച് നെഹ്റുവിയൻ ആശയത്തെ പിന്തുണയ്ക്കുന്ന നിലപാട് സ്വീകരിക്കണമെന്നാണ് ഈ അവസരത്തിൽ അഭ്യർത്ഥിക്കാനുള്ളത്. ഇക്കാര്യത്തിലും അതിശക്തമായ നിലപാട്

പാർലമെന്റിൽ സ്വീകരിക്കണമെങ്കിൽ അവിടെ മതിയായ ഇടതുപക്ഷ പ്രാതിനിധ്യമുണ്ടാകണമെന്നത് നിസ്തർക്കമായ കാര്യമാണ്.

പേരിനെങ്കിലും നമ്മുടെ രാജ്യത്ത് ഇന്നും ഫെഡറൽ സംവിധാനം നിലനിൽക്കുന്നുണ്ട്. എന്നാൽ യൂണിയൻ സർക്കാരിനെ നയിക്കുന്ന കക്ഷിക്ക് ഇഷ്ടപ്പെടാത്ത പല സംസ്ഥാന സർക്കാരുകളും ചീട്ടുകൊട്ടാരം പോലെ പൊളിഞ്ഞുവീഴുന്ന കാഴ്ചയാണ് ഈയടുത്ത ദിവസം വരെ നാം കണ്ടുകൊണ്ടിരിക്കുന്നത്. ഇത്തരമൊരു ചീട്ടുകൊട്ടാരമല്ല എൽ.ഡി.എഫ്. നയിക്കുന്ന കേരള സർക്കാർ.

ഇവിടെ ഒരു കാര്യം നാം ഓർക്കുന്നത് നല്ലതാണ്. ഐക്യകേരളം രൂപീകൃതമായതിനുശേഷം കമ്മ്യൂണിസ്റ്റ് പാർട്ടി ഇവിടെ സർക്കാർ രൂപീകരിച്ചു. സ്പീക്കറെ മാറ്റിനിർത്തിയാൽ ഒരാളുടെ ഭൂരിപക്ഷമായിരുന്നു ആ സർക്കാരിനുണ്ടായിരുന്നത്. നമ്മുടെ നാട്ടിലെ സ്ഥാപിത താല്പര്യക്കാരും പണച്ചാക്കുകളും അന്ന് കേന്ദ്രം ഭരിക്കുന്നവരും പഠിച്ച പണി പതിനെട്ടും പയറ്റിയിട്ടും ഒരാളെപ്പോലും അടർത്തിയെടുക്കാൻ കഴിഞ്ഞില്ല. ആ പാരമ്പര്യമാണ് ഇന്നത്തെ ഇടതുപക്ഷ ജനാധിപത്യ മുന്നണിക്കും അതിന്റെ സർക്കാരിനുമുള്ളത്. ഈ സർക്കാരിനെ എങ്ങനെയെല്ലാം

ദുർബ്ബലപ്പെടുത്താനാണ് പ്രതിപക്ഷം ആലോചിക്കുന്നത്. ഒരു പ്രതിപക്ഷത്തിന് സർക്കാരിനെ എല്ലാ കാര്യത്തിലും പിന്തുണയ്ക്കാനുള്ള ബാധ്യതയുണ്ടെന്നൊന്നും ഞാൻ ഉന്നയിക്കുകയല്ല. ഞങ്ങളെ വിമർശിക്കാനും ഞങ്ങളുടെ തെറ്റുകൾ ചൂണ്ടിക്കാണിക്കാനുമുള്ള പ്രതിപക്ഷത്തിന്റെ അവകാശത്തെ ഞങ്ങൾ മാനിക്കുക തന്നെയാണ്. പക്ഷേ വാലുതലയുമില്ലാത്ത ആരോപണങ്ങളുമായി, അസത്യങ്ങളുടെ ഘോഷയാത്രയുമായി ഞങ്ങൾക്കെതിരെ നിങ്ങൾ നടത്തുന്ന പടപുറപ്പാട് ആരെ തൃപ്തിപ്പെടുത്താനുള്ളതാണെന്ന് നിങ്ങൾ തന്നെ ആലോചിക്കേണ്ടതാണ്. ഇവിടെ നമ്മുടെ ഭരണഘടനയുടെ അടിസ്ഥാനഘടനയുടെ അവിഭാജ്യഘടകമായ ഫെഡറലിസം നേരിടുന്ന ഭീഷണിയെക്കുറിച്ചാണ് പ്രതിപാദിച്ചത്. സാമൂഹ്യക്ഷേമ പദ്ധതികൾക്കും പശ്ചാത്തല സൗകര്യത്തിനും പണം നീക്കിവയ്ക്കാൻ മുൻകയ്യെടുക്കുന്ന കേരളത്തെ സാമ്പത്തികമായി ഞെരുക്കുവാൻ കേന്ദ്ര സർക്കാർ നടത്തുന്ന ശ്രമങ്ങൾ കേരളജനത നേരിൽ കാണുകയാണ്. നമ്മുടെ നികുതി വരുമാനത്തിന്റെ ഒരു നിശ്ചിത വിഹിതം മൂലധനച്ചെലവിനും പശ്ചാത്തല സൗകര്യവികസനത്തിനും നീക്കിവയ്ക്കുക എന്ന ആശയം 2016-ൽ കേരളം

മുന്നോട്ടുവെച്ച് നടപ്പാക്കിയതാണ്. പിന്നീട് യൂണിയൻ സർക്കാരും ഇത്തരം മാതൃക പിന്തുടർന്നിട്ടുണ്ട്. എന്നാൽ കേരളത്തെ ഈ കാരണം പഠഞ്ഞുകൊണ്ട് സാമ്പത്തിക ഉപരോധത്തിലാക്കാനാണ് കേന്ദ്ര സർക്കാർ തയ്യാറാകുന്നത്.

പതിനഞ്ചാം ധനകാര്യ കമ്മീഷന്റെ അംഗീകരിക്കപ്പെട്ട ശുപാർശകൾ പ്രകാരം സംസ്ഥാനത്തിന് ആഭ്യന്തര വരുമാനത്തിന്റെ 3.5 ശതമാനം വരെ വായ്പാ പരിധിയുണ്ട്. എന്നാൽ കിഫ്ബിയും സാമൂഹ്യക്ഷേമ പെൻഷൻ കമ്പനിയും അവരെടുക്കുന്ന വായ്പകളെ സംസ്ഥാന സർക്കാർ വായ്പയായി പരിഗണിച്ചുകൊണ്ട് കേരളത്തിന്റെ കമ്പോള വായ്പാപരിധി മുൻകാലപ്രാബല്യത്തോടെ വെട്ടിച്ചുരുക്കുന്ന ഒരു സാമ്പത്തിക അടിച്ചമർത്തൽ നയം കേന്ദ്ര ധനമന്ത്രാലയം കൈക്കൊണ്ടിരിക്കുകയാണ്. ഇതിനെതിരെ ബഹുമാനപ്പെട്ട സുപ്രീംകോടതിയെ സമീപിച്ച് കേരളം ഇന്ന് നിയമപോരാട്ടം നടത്തുകയാണ്. കേരളം ഇത്തരമൊരു വിഷമസന്ധിയിലെത്തി നിൽക്കുമ്പോൾ ഇവിടെ കെട്ടുകാര്യസ്ഥതയും ധൂർത്തമാണ് എന്നൊക്കെയാണ് ബഹുമാനപ്പെട്ട പ്രതിപക്ഷ നേതാവും അദ്ദേഹത്തോടൊപ്പമുള്ളവരും പ്രചരിപ്പിക്കുന്നത്. കടക്കണിയെന്നും

സൗകര്യംപോലെ പറയുന്നുണ്ട്. എന്താണ് ഇവിടെയുള്ള യാഥാർത്ഥ്യം? അതുമായി ബന്ധപ്പെട്ട കണക്കുകൾ സൂചിപ്പിക്കുന്നത്, 2021-22, 2022-23 സാമ്പത്തിക വർഷങ്ങളിൽ നമ്മുടെ തനത് നികുതി വരുമാനം 22 ശതമാനത്തോളം വർദ്ധിച്ചിട്ടുണ്ട് എന്നാണ്. 2013-14-നുശേഷം ആദ്യമായാണ് ഇത്തരം ശ്രദ്ധേയമായ വളർച്ചാനിരക്ക് തനത് നികുതി വരുമാനത്തിലുണ്ടാകുന്നത്. 2016-17 മുതൽ 2020-21 വരെ കേരളത്തിൽ നിലനിന്നിരുന്ന അസാധാരണ സാഹചര്യങ്ങൾ നമ്മുടെ നികുതി വരുമാന വളർച്ചയെ പിന്നോട്ട് വലിച്ചിരുന്നു. എന്നാൽ ഇപ്പോൾ ഇവയെല്ലാം മറികടന്നുകൊണ്ട് നമ്മുടെ നികുതി പരിശ്രമം വിജയകരമായി മുന്നേറുകയാണ്. കേരളം നികുതി വെട്ടിപ്പകാരുടെ പറ്റുദീസയാണെന്ന് ദോഷൈകദൃക്കുകൾ പറയുന്നുണ്ട്.

നടപ്പുസാമ്പത്തിക വർഷത്തിൽ ജി.എസ്.ടി. ഇൻലിജൻസ് വിഭാഗം രണ്ടായിരം കോടിയിൽപ്പരം രൂപയുടെ നികുതിവെട്ടിപ്പ് കണ്ടെത്തുകയും അത് വജനാവിലേയ്ക്ക് അടപ്പിക്കുകയും ചെയ്തിട്ടുണ്ട്. പത്താം ധനകാര്യ കമ്മീഷന്റെ കാലത്ത് 3.89 ശതമാനമുണ്ടായിരുന്ന സംസ്ഥാന വിഹിതം പതിനഞ്ചാം ധനകാര്യ കമ്മീഷന്റെ കാലത്ത് 1.92 ശതമാനമായി കുറവ്

ചെയ്യുകയുണ്ടായി. ഇതുലമുണ്ടാകുന്ന കുറവ് 18,000 കോടി രൂപയാണ്. ജി.എസ്.ടി. നഷ്ടപരിഹാരം നിർത്തിയതുകൊണ്ടുണ്ടായ കുറവ് 12,000 കോടി രൂപയുമാണ്. റവന്യൂ കമ്മി ഗ്രാന്റിൽ 8,400 കോടി രൂപയുടെയും വായ്പാ അനുമതി നിഷേധിച്ചതുമൂലം 19,600 കോടി രൂപയുടെയും കുറവുണ്ടായി. അപ്രകാരം വരുമാനത്തിൽ 57,000 കോടി രൂപയിലധികം കുറവുണ്ടായിരിക്കുകയാണ്. മിക്ക കേന്ദ്രാവിഷ്കൃത പദ്ധതികളുടെയും കേന്ദ്ര സഹായ വിഹിതം 75 ശതമാനത്തിൽനിന്നും 2015-16 മുതൽ 60 ശതമാനമായി കുറച്ചിരിക്കുകയാണ്. ഇതിലുപരി സംസ്ഥാന സർക്കാർ കൂടി നടത്തിക്കുന്ന കേന്ദ്രാവിഷ്കൃത പദ്ധതികളെ കേന്ദ്രം നിർദ്ദേശിക്കുന്ന പേരിൽ ബ്രാൻഡിംഗ് നടത്തണമെന്ന് നിഷ്കർഷിക്കുകയാണ്. ഇത് ചെയ്തില്ലായെങ്കിൽ ധനസഹായം നൽകില്ലെന്നാണ് പറയുന്നത്. ഇത് ഫെഡറൽ സംവിധാനത്തിന് തികച്ചും അന്യമാണ്. കാര്യക്ഷമവും സമഗ്രവുമായി പ്രവർത്തിക്കുന്ന ജി.എസ്.ടി. വിഭാഗമാണ് കേരളത്തിലുള്ളത്. ഇന്ത്യയിലാദ്യമായാണ് ഒരു സംസ്ഥാന ജി.എസ്.ടി. വകുപ്പ് ഇത്ര സമഗ്രമായി പുനഃസംഘടിപ്പിക്കപ്പെട്ടിട്ടുള്ളത്. നമ്മുടെ പുനഃസംഘടനയെക്കുറിച്ച് പഠിക്കുവാൻ മറ്റ് സംസ്ഥാനങ്ങളിൽ നിന്നുള്ള

ഉദ്യോഗസ്ഥ പ്രതിനിധികൾ കേരളത്തിലേയ്ക്ക് വരുന്നുണ്ട്. ചെലവിന്റെ കാര്യത്തിൽ സർക്കാർ മിതവ്യയം പാലിക്കുന്നുമുണ്ട്. പൊതു വിദ്യാലയങ്ങൾക്കും പൊതുജനാരോഗ്യത്തിനും പ്രാബല്യം നൽകുന്ന നയങ്ങൾ കാലങ്ങളായി സ്വീകരിച്ചുപോന്നതുകൊണ്ടാണ് കേരളം ഉയർന്ന മാനവ വിഭവ സൃഷ്ടികൾ കൈവരിച്ചത്. ഇതിന് ഗണ്യമായ സാമ്പത്തിക ചെലവുകൾ സംസ്ഥാനത്തിന് വഹിക്കേണ്ടിവന്നിട്ടുണ്ട്. ഇതിന്റെ ഫലമായി സാക്ഷരതയിലും പ്രത്യേകിച്ച് സ്ത്രീ സാക്ഷരതയിലും ആയുർദൈർഘ്യത്തിലും കുറഞ്ഞ ശിശുമരണ നിരക്കിലും കേരളം ഇന്ത്യയിലെ മറ്റ് സംസ്ഥനങ്ങളെക്കാൾ വളരെയേറെ മുന്നിലാണ്. തൽഫലമായി നമ്മുടെ ജനസംഖ്യ നിയന്ത്രണത്തിലാവുകയും ചെയ്തു. ഇപ്പോൾ അക്കാര്യം പറഞ്ഞുകൊണ്ട് നമ്മുടെ നികുതി വിഹിതത്തിൽ ക്രമാതീതമായ വെട്ടിക്കുറവുണ്ടാകുകയാണ്. 11-ാം ധനകാര്യ കമ്മീഷന്റെ ശുപാർശ പ്രകാരം നമുക്ക് ലഭ്യമായിരുന്ന നികുതി വിഹിതം 3.05 ശതമാനമായിരുന്നെങ്കിൽ ഇപ്പോൾ അത് 1.92 ശതമാനമായി ചുരുങ്ങിയിരിക്കുന്നു. ഭരണഘടനയുടെ അനുച്ഛേദം 280 പ്രകാരം കേന്ദ്രം പിരിക്കുന്ന നികുതികൾ, സംസ്ഥാനങ്ങളുമായി പങ്കുവെയ്ക്കുന്ന മാനദണ്ഡങ്ങൾ എന്നിവയെല്ലാം ശുപാർശ

ചെയ്യുന്ന ഭരണഘടനാ സ്ഥാപനമാണ് ധനകാര്യ കമ്മീഷൻ. കേന്ദ്ര സർക്കാരിലെ ഉയർന്ന ഉദ്യോഗസ്ഥനായിരുന്ന ശ്രീ. ബി.വി.ആർ. സുബ്രഹ്മണ്യം അടുത്തിടെ നടത്തിയ വെളിപ്പെടുത്തൽ ഞെട്ടൽ ഉളവാക്കുന്നതാണ്. ധനകാര്യ കമ്മീഷന്റെ അധ്യക്ഷനായിരുന്ന ഡോ. വൈ. വി. റെഡ്ഡിയോട് സംസ്ഥാനങ്ങളുമായി പങ്കുവയ്ക്കേണ്ട നികുതിയുടെ വിഹിതം 42 ശതമാനത്തിൽനിന്നും 33 ശതമാനമായി കുറയ്ക്കാൻ കേന്ദ്ര സർക്കാർ അത്യുന്നത തലത്തിൽ സമ്മർദ്ദം ചെലുത്തിയെന്നാണ് വെളിപ്പെടുത്തിയിട്ടുള്ളത്. ഭരണഘടനയ്ക്കും ഫെഡറൽ സംവിധാനത്തിനും നൽകുന്ന പരിഗണന ഇതാണെങ്കിൽ കേന്ദ്ര സമീപനത്തിനെതിരെ പ്രതിഷേധിക്കാൻ ഞങ്ങൾ ഒരുങ്ങുമ്പോൾ യു.ഡി.എഫും കോൺഗ്രസ്സും മാറിനിൽക്കുന്നത് ശരിയാണോയെന്ന് പരിശോധിക്കണം. അത് പുനഃപരിശോധിക്കാൻ തയ്യാറാകണമെന്ന് ഒരിക്കൽക്കൂടി അഭ്യർത്ഥിക്കുകയാണ്. സംസ്ഥാനങ്ങളുമായി വിഹിതം വയ്ക്കേണ്ടതില്ലാത്ത കാര്യങ്ങളെ സംബന്ധിച്ചാണ് ഇതിനോടൊപ്പം നാം ചേർത്തുവായിക്കേണ്ടത്. അതാണ് സർചാർജ്ജുകളും സെസ്സുകളും. ഇതിൽ രണ്ടിലും വൻ വർദ്ധനയാണുള്ളത്. ബി.ജെ.പി. സർക്കാർ അധികാരത്തിൽ

വന്നതിനുശേഷം സർചാർജ്ജുകളും സെസ്സുകളും 12 ശതമാനത്തിൽ നിന്നും 20 ശതമാനം വരെ വർദ്ധിച്ചിട്ടുണ്ട്. കേരളം ഉൾപ്പെടെയുള്ള സംസ്ഥാനങ്ങൾക്ക് ഇത് വൻ പണ തെരുക്കമാണ് ഉണ്ടാക്കുന്നത്. ഇത് പറയുമ്പോൾ എന്തിനാണ് പ്രതിപക്ഷ നേതാവും അദ്ദേഹത്തിന്റെ പാർട്ടിയും സംസ്ഥാനത്തിന്റെ കെട്ടുകാര്യസ്ഥതയും ധൂർത്താണ് ഇവിടെയുള്ള പണതെരുക്കത്തിന് കാരണമെന്ന് പറയുന്നത്. ബി.ജെ.പി.-യുടെ സംഗീതമേളയിൽ എന്തിനാണ് കോൺഗ്രസ് സുഹൃത്തുക്കൾ പക്കവാദ്യം വായിക്കാൻ പുറപ്പെടുന്നത്; സർക്കാർ എന്തെങ്കിലും ഒരു ആഘോഷം നടത്തിയാൽ അത് ധൂർത്താണെന്ന് മുറവിളി കൂട്ടുന്നത് ഒരു ആചാരമായി മാറിയിരിക്കുകയാണ്. ഇവയൊന്നും മുമ്പുള്ള സർക്കാർ ചെയ്യാത്ത കാര്യങ്ങളാണ്. 'കേരളീയം 2023' എന്നതിനെ ധൂർത്തെന്ന് പറയാൻ എങ്ങനെയാണ് സാധിക്കുന്നത്; നോബൽ സമ്മാന ജേതാക്കളും ലോകത്തിലെ അറിയപ്പെടുന്ന വിദഗ്ദ്ധരും പങ്കെടുത്ത അർത്ഥവത്തായ സംവാദങ്ങളും ചർച്ചകളുമാണ് ഇതിന്റെ ഭാഗമായി നടന്നത്. ആ കുപ്രചരണം നടത്തുന്നവർ ഇക്കാര്യം മറച്ചുവയ്ക്കുകയാണ്. വിദഗ്ദ്ധർ നൽകിയ വിലപ്പെട്ട നിർദ്ദേശത്തിന്റെ അടിസ്ഥാനത്തിൽ തുടർനടപടികളാണ് സർക്കാർ

സ്വീകരിക്കാൻ പോകുന്നത്. ഇത്തരത്തിൽ ധൂർത്ത് എന്നുപറഞ്ഞ് ആക്ഷേപിച്ച മറ്റൊരു പരിപാടിയാണ് നവകേരള സഭസ്സ്. ഇതിനെക്കുറിച്ച് പിന്നീട് ഞാൻ വിശദമായി പറയാം. മന്ത്രിസഭാംഗങ്ങൾ മൊത്തം 140 അസംബ്ലി മണ്ഡലങ്ങളും സന്ദർശിച്ച് വിവിധ മേഖലകളിൽ പ്രവർത്തിക്കുന്നവരിൽനിന്നും ആശയങ്ങളും അഭിപ്രായങ്ങളും സ്വീകരിക്കുകയുണ്ടായി. ഇതിന്റെ അടിസ്ഥാനത്തിലുള്ള തുടർനടപടി സർക്കാർ ഗൗരവമായി സ്വീകരിച്ചുവരികയാണ്.

ദേശീയ പ്രസ്ഥാനത്തിന്റെ കാലം മുതൽ ലോകമെമ്പാടുമുള്ള വിമോചന പ്രസ്ഥാനങ്ങളോട് ഐക്യദാർഢ്യം പ്രഖ്യാപിക്കുന്ന നിലപാടാണ് ഇന്ത്യ സ്വീകരിച്ചിട്ടുള്ളത്. ബി.ജെ.പി. സർക്കാരിന്റെ ഭരണകാലത്ത് ഇതിൽനിന്നും ദൗർഭാഗ്യകരമായ പിന്നോക്കം പോക്ക് കാണുകയാണ്. ഇതിനെ പാലസ്തീൻ ജനതയുടെ സ്വയംഭരണാവകാശത്തിന്മേൽ നമ്മുടെ രാജ്യം നാളിതുവരെ സ്വീകരിച്ചുവന്നിരുന്ന നിലപാടാണ് ഇതിന്റെ ഭാഗമായി മാറ്റിപറയുന്നത്. ഇത് ഇന്ത്യയുടെ യശസ്സിന് ചേർന്നതാണോ; ഇക്കാര്യത്തിൽ രണ്ടാമതൊന്ന് ആലോചിക്കാതെ പ്രതികരിക്കാൻ ഇടതുപക്ഷ പ്രസ്ഥാനത്തിന് സാധിച്ചിട്ടുണ്ട്. മഹാത്മാ ഗാന്ധിയുടെയും ജവഹർലാൽ നെഹ്റുവിന്റെയും

പാരമ്പര്യം അവകാശപ്പെടുന്ന കോൺഗ്രസ് പാർട്ടിക്ക് ഇതിൽ വ്യക്തമായ നിലപാട് പ്രഖ്യാപിക്കാൻ കുറച്ചധികം സമയം വേണ്ടിവന്നുവെന്ന് നമ്മെ ആചര്യപ്പെടുത്തുന്ന കാര്യമാണ്. പാലസ്തീൻ ജനതയുടെ സ്വയംഭരണാവകാശം ഉയർത്തിപ്പിടിക്കുന്ന ശക്തമായ നിലപാട് സ്വീകരിക്കുമ്പോൾത്തന്നെ ഇസ്രായേലിൽ പണിയെടുക്കുന്ന നമ്മുടെ നാട്ടുകാരുടെ സുരക്ഷ ഉറപ്പാക്കണമെന്ന കാര്യത്തിൽ കേന്ദ്ര സർക്കാരിൽ സമ്മർദ്ദം ചെലുത്തുന്നതിനും കേരളത്തിലെ സർക്കാർ നടപടി സ്വീകരിച്ചിട്ടുണ്ട്. മതനിരപേക്ഷ നിലപാടുകളും ഭരണഘടനാ മൂല്യങ്ങളും സംരക്ഷിക്കണമെങ്കിൽ വിട്ടുവീഴ്ച കൂടാത്ത നിലപാട് അനിവാര്യമാണ്. അവിടെ മൃദു വർഗ്ഗീയതയും മറ്റ് ചെപ്പടി വിദ്യകളും കാണിച്ച് ചാഞ്ചാട്ടം നടത്തിയാൽ അതിന്റെ അന്തിമ ഗുണം ഈ രാജ്യത്തെ വർഗ്ഗീയ ശക്തികൾക്കായിരിക്കുമെന്ന് ഓർക്കുന്നത് നല്ലതാണ്. ചില കാര്യങ്ങൾകൂടി ഈ അവസരത്തിൽ പ്രത്യേകം പരാമർശിക്കേണ്ടതുണ്ട്. വടക്കു-കിഴക്കൻ സംസ്ഥാനമായ മണിപ്പൂരിൽ സംഘ് പരിവാർ സംഘടനകളുടെ ഒത്താശയോടെ ഗ്രോത്ര വിഭാഗമായ കുക്കികളുടെ ക്രിസ്ത്യൻ ദേവാലയങ്ങൾ വ്യാപകമായാണ് തകർക്കപ്പെട്ടത്. മണിപ്പൂരിൽ ബി.ജെ.പി. സർക്കാർ

അധികാരത്തിൽ വന്നതിനുശേഷം ആ സംസ്ഥാനത്ത് വർഗ്ഗീയ വംശീയ സംഘർഷങ്ങൾ നിത്യ സംഭവമായിരിക്കുകയാണ്. സംഘ് പരിവാറിന്റെ തീവ്രഹൈന്ദവ വർഗ്ഗീയതയുടെ നേർപതിപ്പാണ് മണിപ്പൂരിൽ നാം കാണുന്നത്. ഇതുപോലെ ഉത്തരാഖണ്ഡിൽ ആസൂത്രിതമായ മുസ്ലീം വേട്ടയാണ് സംഘ് പരിവാർ സംഘടനകളുടെ നേതൃത്വത്തിൽ നടന്നത്. 'വ്യാപാർ ജിഹാദ്' എന്ന ഹിംസാത്മകമായ പേരിൽ നടത്തിയ വർഗ്ഗീയ വിദ്വേഷ പ്രചരണത്തിനാണ് ഇവിടെ സംഘ് പരിവാർ തുടക്കമിട്ടത്. ഇതെല്ലാം നമ്മുടെ രാജ്യത്തിന്റെ അഖണ്ഡതയേയും ഭദ്രതയേയും തകർക്കുന്ന നടപടികളാണ്. ഇത്തരം വിഷലിപ്തമായ ആശയങ്ങൾ ചുമലിലേറ്റി നടക്കുന്നവർ ഇനിയും അധികാരത്തിൽ തുടരുന്നത് നമ്മുടെ രാജ്യത്തിന്റെ നിലനിൽപ്പിനുതന്നെ അപകടമാണെന്ന് പറയാതെ വയ്യ. ഉത്തരകാശിയിൽനിന്നും മുസ്ലീങ്ങളെ പൂർണ്ണമായും ഒഴിപ്പിക്കണമെന്നായിരുന്നു വിശ്വഹിന്ദു പരിഷത്തിന്റെ ആവശ്യം. 'ദേവഭൂമി രക്ഷാ അഭിയാൻ' എന്ന തീവ്രഹിന്ദുത്വ സംഘടന എല്ലാ മുസ്ലീം വ്യാപാരികളും തങ്ങളുടെ കടകൾ ഒഴിഞ്ഞുപോകണമെന്ന തീട്ടരം ഇറക്കുകയുണ്ടായി. ഇന്ത്യ ഒരു ഹിന്ദു രാഷ്ട്രമാകണമെന്ന് അടക്കമുള്ള

തീവ്രഹിന്ദുത്വ നിലപാട് മുന്നോട്ടുവച്ച ഉത്തർപ്രദേശിലെ ഗോരഖ്പൂർ ആസ്ഥാനമായി പ്രവർത്തിക്കുന്ന ഗീതാ പ്രസിനാണ് കഴിഞ്ഞവർഷം ഗാന്ധി സമാധാന പുരസ്കാരം നൽകിയത്. ഗീതാ പ്രസിന് മഹാത്മാ ഗാന്ധിയുടെ പേരിലുള്ള സമാധാന പുരസ്കാരം നൽകാൻ തീരുമാനിച്ചത് രാഷ്ട്രപിതാവിനെ ഏത് രീതിയിൽ സംഘ് പരിവാർ ശക്തികൾ കാണുന്നുവെന്നതിന്റെ ഉദാഹരണം കൂടിയാണിത്. 1923-ൽ സ്ഥാപിക്കപ്പെട്ട ഗീതാ പ്രസ് അതിന്റെ 100-ാം വാർഷികം ആഘോഷിക്കുന്ന വേളയിലാണ് കേന്ദ്ര സർക്കാർ മഹാത്മാ ഗാന്ധിയുടെ പേരിലുള്ള പുരസ്കാരം നൽകി അവരെ വിളിപ്പിക്കാൻ ശ്രമിക്കുന്നത്. ദുരദർശനം ആകാശവാണിയും ഉൾക്കൊള്ളുന്ന പ്രസാർ ഭാരതിയുടെ ഏക വാർത്ത സ്രോതസ്സായി സംഘ് പരിവാർ ചായ്വുള്ള ഹിന്ദുസ്ഥാൻ സമാചാരിനെ കേന്ദ്ര സർക്കാർ നിയോഗിച്ചതും ഇക്കഴിഞ്ഞവർഷമാണ്. വിശ്വഹിന്ദു പരിഷത്തിന്റെ സ്ഥാപക ജനറൽ സെക്രട്ടറിയായ ശിവറാം ശങ്കർ ആപ്തേ സ്ഥാപിച്ച ഹിന്ദുസ്ഥാൻ സമാചാരിനെ പ്രസാർ ഭാരതിയുടെ ഏക വാർത്ത സ്രോതസ്സായി മാറ്റിയത് പത്രസ്വാതന്ത്ര്യത്തോടുള്ള സംഘ് പരിവാറിന്റെ വെല്ലുവിളിയായി മാത്രമേ കാണാൻ സാധിക്കൂ.

നമ്മുടെ രാജ്യത്തിന്റെ ഏറ്റവും വലിയ സവിശേഷതയാണ് Unity in Diversity. ഇത് കടുത്ത ഭീഷണിയാണ് നേരിടുന്നത്. 'ഒരു രാജ്യം ഒരു തെരഞ്ഞെടുപ്പ്' എന്ന ആശയം മുന്നോട്ടുനീങ്ങിക്കൊണ്ടിരിക്കുകയാണ്. 1971-നശേഷം നമ്മുടെ രാജ്യത്ത് പാർലമെന്റിലേയ്ക്കും സംസ്ഥാന നിയമസഭകളിലേയ്ക്കും ഒരുമിച്ചല്ല തെരഞ്ഞെടുപ്പ് നടക്കുന്നത്. പാർലമെന്റ് തെരഞ്ഞെടുപ്പിൽ ഒരു സംസ്ഥാനത്ത് സീറ്റുകൾ തുത്തുവാതന്ന കക്ഷി ഹ്രസ്വകാലത്തുനടക്കുന്ന നിയമസഭാ തെരഞ്ഞെടുപ്പിൽ പരാജയപ്പെടുന്ന അനുഭവങ്ങൾ ഏറെയുണ്ട്. ഇത്തരം നിരവധി അനുഭവങ്ങൾ നമ്മുടെ രാജ്യത്തുണ്ട്. പാർലമെന്റ് തെരഞ്ഞെടുപ്പിനെയും നിയമസഭാ തെരഞ്ഞെടുപ്പിനെയും വ്യത്യസ്തമായി കാണാനുള്ള വിവേകമുള്ള വോട്ടർമാരാണ് രാജ്യത്തുള്ളത്. 'ഒരു രാജ്യം ഒരു തെരഞ്ഞെടുപ്പ്' എന്ന ആശയം അടിച്ചേൽപ്പിക്കുമ്പോൾ ഒരു തെരഞ്ഞെടുപ്പ്, ഒരു മുദ്രാവാക്യം, ഒരു നേതാവ്, ഒരു കക്ഷി എന്ന ഏകശിലാ രൂപത്തിലേയ്ക്ക് നീങ്ങുകയും നമ്മുടെ വൈവിധ്യങ്ങളെ തകർക്കുന്ന സാഹചര്യമുണ്ടാക്കുകയും ചെയ്യും. നമ്മുടെ ഫെഡറൽ സംവിധാനത്തിന്റെ സൗന്ദര്യം എന്നത് വിവിധ കക്ഷികൾ കേന്ദ്രവും സംസ്ഥാനവും ഭരിക്കുകയും സാഹചര്യങ്ങൾക്കനുസരിച്ച്

സഹകരിക്കുകയും ഭിന്നാഭിപ്രായങ്ങൾ പറയുകയും ചെയ്യുന്നതാണ്. ഇത് ഇല്ലാതായാൽ നമ്മുടെ ജനാധിപത്യത്തിന്റെ അന്തഃസത്തയ്ക്ക് സാരമായ കോട്ടം സംഭവിക്കുമെന്നതിൽ തർക്കമില്ല.

നമ്മുടെ രാജ്യം ഇന്ന് ഏകാധിപത്യ വർഗ്ഗീയ ശക്തികളിൽനിന്നും നേരിടുന്ന വലിയ ഭീഷണികൾക്കുനേരെ ചെറുത്തുനിൽപ്പിന്റെ ഒരു വെള്ളി രേഖയെന്ന നിലയാണ് കേരളം നിലകൊള്ളുന്നത്. ജനക്ഷേമകരമായ പ്രവർത്തനങ്ങളും പശ്ചാത്തല സൗകര്യവികസന പദ്ധതികളും എന്ന രീതിയിൽ മുന്നോട്ടുപോകാനാണ് എൽ.ഡി.എഫ്. സർക്കാർ ശ്രമിക്കുന്നത്. ആ സർക്കാരിനെ ഏതെല്ലാം വിധത്തിൽ ധനത്തരക്കത്തിലാക്കാമെന്നാണ് കേന്ദ്രസർക്കാർ നോക്കുന്നത്. കേന്ദ്ര സർക്കാരിന്റെ ആ നിലപാടിനെ സർവ്വാത്മനാ പിന്താങ്ങുന്ന സമീപനമാണ് ഇവിടെ പ്രതിപക്ഷവും സ്വീകരിക്കുന്നത്. വെല്ലുവിളികളെ തരണം ചെയ്ത് ജനങ്ങളുടെ വലിയ പിന്തുണയോടെ എൽ.ഡി.എഫ്. സർക്കാർ വിജയകരമായി മുന്നോട്ടുപോകുമെന്ന കാര്യത്തിൽ സംശയിക്കേണ്ടതില്ലെന്നാണ് ആമുഖമായി എനിക്ക് പറയാനുള്ളത്.

നമ്മുടെ സംസ്ഥാനത്ത് നടത്തിയ പ്രവർത്തനങ്ങളുടെ ഭാഗമായിട്ടുള്ള കാര്യങ്ങളെക്കുറിച്ചാണ് ഞങ്ങൾ പറയുന്നത്. സംസ്ഥാനത്തെ പി.എസ്.സി. നിയമനങ്ങളെക്കുറിച്ച് നേരത്തെ സഭയിൽ വന്ന കാര്യമാണ്. 2021-ൽ ഈ സർക്കാർ അധികാരത്തിൽ വന്നതിനുശേഷം 66532 നിയമന ശിപാർശകൾ പി.എസ്.സി. നടത്തിയിരുന്നു. 2016 മുതൽ 2023 നവംബർ വരെ 227800 നിയമന ശിപാർശകൾ പി.എസ്.സി. നടത്തിയിരുന്നു. രാജ്യത്ത് ഏറ്റവും കൂടുതൽ പി.എസ്.സി. നിയമനങ്ങൾ നടത്തുന്നത് കേരള പി.എസ്.സി. ആണെന്ന് കാണേണ്ട വസ്തുതയാണ്. നീതി ആയോഗിന്റെ റിപ്പോർട്ട് വരുന്നുണ്ട്. മാനവ വിഭവ സൂചികയിൽ കേരളത്തിന് ഒന്നാം സ്ഥാനമാണുള്ളത്. ബഹുമുഖ ദാരിദ്ര്യ സൂചികയിൽ 2019-21-ൽ കേരളത്തിന്റെ ദാരിദ്ര്യ സൂചിക 0.55 ശതമാനമാണ്. അതായത് രാജ്യത്ത് ഏറ്റവും കുറവ് അതിദാരിദ്ര്യമുള്ള സംസ്ഥാനമാണ് കേരളം. കേരളത്തിൽ അതിദാരിദ്ര്യം അനുഭവിക്കുന്ന 64006 പേരെയാണ് നാം കണ്ടെത്തിയത്. അതിൽനിന്നും അവരെ മുക്തമാക്കണമെന്ന് നമ്മൾ ആലോചിച്ചു. അത്തരമൊരു നിലപാട് ഇന്ത്യാ രാജ്യത്ത് ഈ സംസ്ഥാനം മാത്രമേ സ്വീകരിച്ചിട്ടുള്ളൂ. 2025 നവംബർ ഒന്ന് ആകുമ്പോൾ

അതിദാരിദ്രാവസ്ഥയിൽനിന്നും പൂർണ്ണമായും മുക്തമാക്കണമെന്ന് ലക്ഷ്യം വെച്ചാണ് സർക്കാർ പ്രവർത്തിച്ചുകൊണ്ടിരിക്കുന്നത്. ഇതുമായി ബന്ധപ്പെട്ട പ്രവർത്തനങ്ങൾ ഒരു വർഷം പിന്നിട്ടു. 2023 നവംബർ ഒന്ന്, 2024 നവംബർ ഒന്ന്, 2025 നവംബർ ഒന്ന് ആകുമ്പോഴാണ് അതിദാരിദ്ര്യം പൂർണ്ണമായും മുക്തമാക്കണമെന്ന് ഞങ്ങൾ ആഗ്രഹിച്ചതും ലക്ഷ്യമിട്ടതും. ഒരുവർഷം തികഞ്ഞപ്പോൾ കണക്ക് 47.89 ശതമാനം കുടുംബങ്ങളെ അതിദാരിദ്ര്യത്തിൽനിന്നും മുക്തമാക്കാൻ കഴിഞ്ഞിരിക്കുന്നു. ഒന്നാംവർഷത്തെ കണക്കാണിത്. ഈ വർഷമാകുമ്പോൾ ഏറെക്കുറെ പൂർണ്ണമായും അതിദാരിദ്ര്യാവസ്ഥയിൽനിന്നും മുക്തമാക്കാൻ കഴിയുന്ന നിലയാണുള്ളത്. ഇക്കാര്യത്തിൽ ഫലപ്രദമായ നടപടികളാണ് സ്വീകരിച്ചുപോകുന്നത്. ഇത്തരമൊരു നിലപാടെടുത്ത മറ്റേത് സംസ്ഥാനമാണ് ഈ രാജ്യത്തുള്ളത്; അവർക്ക് അവിടെയുള്ള അതിദാരിദ്ര്യാവസ്ഥ ഇല്ലാതാക്കുന്നതിനെക്കുറിച്ച് ആലോചിക്കാൻതന്നെ കഴിയുമോ; അതല്ലേ രാജ്യത്തിന്റെ പൊതുവായ സ്ഥിതി. നമ്മുടെ രാജ്യത്താകമാനമുള്ളതാണ് മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതി. ആ പദ്ധതിയിൻകീഴിലുള്ള തൊഴിലാളികൾക്ക് ഒരു ക്ഷേമ പദ്ധതി

നടപ്പാക്കിയ സംസ്ഥാനം നമ്മളല്ലാതെ വേറെയേതാണുള്ളത്. ശാസ്ത്ര സാങ്കേതിക മേഖലയിലെ മുന്നേറ്റങ്ങൾ കൂടുതൽ കൈവരിക്കാൻ കഴിയണമെന്നാണുദ്ദേശിക്കുന്നത്. അതിന്റെ ഭാഗമാണ് നാല് സയൻസ് പാർക്കുകൾ ആരംഭിക്കാൻ ഉദ്ദേശിക്കുന്നത്. അതിൽ ഒരു ഡിജിറ്റൽ സയൻസ് പാർക്കിന്റെ തറക്കല്ലിടലും അതിന്റെ പ്രവർത്തനവും ആരംഭിച്ചിട്ടുണ്ട്. മറ്റ് മൂന്ന് സയൻസ് പാർക്കുകൾ വരാൻ പോകുകയാണ്. 1000 കോടി രൂപ മുതൽമുടക്കാണ് ഇതിന് ആവശ്യമായി വരുന്നത്. ആ പ്രവർത്തനങ്ങളെല്ലാം നല്ല രീതിയിൽ മുന്നോട്ടുപോകുകയാണ്. സംസ്ഥാനത്ത് കഴിഞ്ഞ ഏഴര വർഷംകൊണ്ട് കിഫ്ബി മുഖേന 83000 കോടിയോളം രൂപയുടെ പദ്ധതികളാണ് ഏറ്റെടുക്കാൻ സാധിച്ചത്. നമ്മുടെ സംസ്ഥാനത്തിന്റെ മാത്രമല്ല രാജ്യത്തിന്റെതന്നെ ഏറ്റവും പ്രധാനപ്പെട്ട തുറമുഖമായി വിഴിഞ്ഞം തുറമുഖം വരാൻ പോകുകയാണ്. ലോകത്തെതന്നെ അപൂർവ്വ വൻതുറമുഖങ്ങളിലൊന്നായി മാറുന്നതാണ്. അതിന് 7700 കോടി രൂപയാണ് ആകെ മുതൽമുടക്ക്. അതിൽ 4600 കോടി രൂപ സംസ്ഥാന സർക്കാരും 818 കോടി രൂപ കേന്ദ്ര സർക്കാരുമാണ് വഹിക്കുന്നത്. അത് യാഥാർത്ഥ്യമാകുമെന്ന കാര്യത്തിൽ ഇപ്പോൾ ആർക്കും സംശയമില്ലാത്ത

അവസ്ഥയിലെത്തിനിൽക്കുകയാണ്. ദേശീയപാതാ വികസനത്തിനായി 25 ശതമാനം ചെലവഴിച്ചു. അതിന് 5580 കോടി രൂപയാണ് നമ്മുടെ സംസ്ഥാനം നൽകേണ്ടിവന്നത്. ആ പണി നല്ല രീതിയിൽ മുന്നോട്ടുപോകുന്നതല്ലേ നമ്മുടെ അനുഭവത്തിൽ കാണാൻ കഴിയുന്നത്. ഇപ്രകാരം ഓരോ മേഖലയും നല്ല നിലയിൽ മുന്നോട്ടുപോകുന്നുവെന്നത് നമ്മുടെ അനുഭവത്തിലുള്ള കാര്യമാണ്.

2012-ലാണ് സംയുക്ത സംരംഭമായി ഗെയിൽ വാതക പൈപ്പ് ലൈനിന്റെ പ്രവർത്തനം ആരംഭിക്കുന്നത്. ഇതിൽ 510 കിലോമീറ്ററാണുള്ളത്. ഇവിടെ ഓർക്കേണ്ട കാര്യം, യു.ഡി.എഫ്. സർക്കാർ അഞ്ചുവർഷംകൊണ്ട് പൂർത്തിയാക്കിയത് 39 കിലോമീറ്റർ ആയിരുന്നു. 2016-ൽ എൽ.ഡി.എഫ്. സർക്കാർ അധികാരത്തിൽ വന്നപ്പോൾ അതിന് ജീവൻ വച്ചു. ഗെയിൽ പ്രവൃത്തിയുമായി ബന്ധപ്പെട്ടവർ നാടുവിട്ടു പോയതായിരുന്നു; അവരെല്ലാം തിരിച്ചുവന്നു. മൊത്തം ചെലവ് 5750 കോടി രൂപയാണ്. ആ പദ്ധതി ഇപ്പോൾ പൂർത്തിയാക്കാൻ നമുക്ക് കഴിഞ്ഞു. ഗാർഹിക ആവശ്യങ്ങൾക്ക്, വാഹനങ്ങൾക്ക്, വ്യവസായശാലകൾക്ക് എന്നിവയ്ക്കെല്ലാം ചെലവ് കുറഞ്ഞതും സുരക്ഷിതവും അന്തരീക്ഷ

മലിനീകരണം കുറഞ്ഞതുമായ ഇന്ധനം ലഭ്യമാക്കാൻ ഇതിലൂടെ കഴിയുന്നതാണ്. എൽ.പി.ജി.-യേക്കാൾ 30 ശതമാനം വിലക്കുറവായ പ്രകൃതിവാതകമാണ് സിറ്റി ഗ്യാസ് പദ്ധതി പ്രകാരം വീടുകളിൽ പൈപ്പ് ലൈൻ വഴി എത്തിക്കാൻ കഴിയുന്നത്. ഇതൊക്കെ ഒരു സമീപനത്തിന്റെ പ്രശ്നമാണ്. ഓർത്തുപോകാൻ വേണ്ടി മാത്രം ഞാൻ പറയുകയാണ്. 2005-ലാണ് ഇടമൺ-കൊച്ചി പവർ ഹൈവേ പ്രവർത്തനം ആരംഭിച്ചത്. 2016-ൽ എൽ.ഡി.എഫ്. ഗവൺമെന്റ് അധികാരത്തിൽ വന്നപ്പോൾ പദ്ധതിയുടെ ചുമതലയുണ്ടായിരുന്ന പവർഗ്രിഡ് കോർപ്പറേഷൻ അത് ഉപേക്ഷിച്ചുപോയിരുന്നു. ആ പവർ ഗ്രിഡ് കോർപ്പറേഷനെ തിരിച്ചുവിളിച്ച് 1300 കോടി രൂപ ചെലവും 50 കോടിയോളം രൂപ നഷ്ടപരിഹാരവും നൽകി, 130 കോടി രൂപയോളം കെ.എസ്.ഇ.ബി.-യും 130 കോടി രൂപ സംസ്ഥാന സർക്കാരുമാണ് ചെലവഴിച്ചത്. പവർ ഗ്രിഡ് ഹൈവെയുടെ ആകെ ദൂരം 148.3 കിലോമീറ്ററാണ്. എൽ.ഡി.എഫ്. സർക്കാരാണ് അതിൽ 138.8 കിലോമീറ്ററും പൂർത്തിയാക്കിയത്. ആകെ സ്ഥാപിക്കേണ്ടിയിരുന്ന 447 ടവറുകളിൽ 351 എണ്ണം പൂർത്തിയാക്കിയതും എൽ.ഡി.എഫ്. സർക്കാരിന്റെ കാലത്താണ്. പവർ ഹൈവേ ഇവിടെ

വരില്ലെന്നാണ് കണക്കാക്കിയിരുന്നത്. എന്നാൽ അത് വന്നതുകൊണ്ട് വൈദ്യുതി നല്ല രീതിയിൽ പ്രവഹിച്ചുകൊണ്ടിരിക്കുകയാണ്. ഇതുപോലെ വിവാദമായ കാര്യമല്ലെങ്കിലും പുതുവൈപ്പിനിലെ എൽ.പി.ജി. ടെർമിനൽ വലിയ പ്രതിക്ഷേധംമൂലം മുടങ്ങിക്കിടക്കുകയായിരുന്നു. 2016-ലും പ്രതിക്ഷേധമുണ്ടായെങ്കിലും അവിടുത്തെ ജനങ്ങളുമായി സംസാരിച്ച് ടി പദ്ധതിയുടെ ആവശ്യകത അവരെ ബോധ്യപ്പെടുത്തി 2023 സെപ്റ്റംബറിൽ ഗ്യാസ് സംഭരണം ആരംഭിച്ചു. എൽ.പി.ജി. നിറച്ച ആദ്യ കപ്പൽ 2023 ഒക്ടോബറിലാണ് വന്നത്. 1236 കോടി രൂപയാണ് പദ്ധതിക്കായി ആകെ ചെലവായത്. ഇത്തരം കാര്യങ്ങൾ സംസ്ഥാന താൽപ്പര്യംകൂടി കണക്കിലെടുത്താണ് പൂർത്തിയാക്കാൻ ശ്രമിച്ചത്.

കൊച്ചി വാട്ടർ മെട്രോ പദ്ധതി രാജ്യത്തുതന്നെ പുതുമയുള്ളതാണ്. നമ്മുടെ സംസ്ഥാനത്തിന്റേതായ ഒരു പദ്ധതിയാണിത്. കൊച്ചിയുടെ ഗതാഗത മേഖലയ്ക്കും മൊത്തം വിനോദസഞ്ചാരത്തിനും വലിയ കുതിപ്പേകുന്ന പദ്ധതിയാണിത്. 1136 കോടി രൂപ ചെലവഴിച്ചാണ് പദ്ധതി പൂർത്തീകരിച്ചത്. ഇവിടെ പരാമർശിച്ച തീരദേശ ഹൈവേയുടെയും മലയോര

ഹൈവേയുടെയും നിർമ്മാണ പ്രവർത്തനങ്ങൾ വലിയ വേഗതയിൽ പുരോഗമിച്ചുകൊണ്ടിരിക്കുകയാണ്.

നമ്മുടെ സംസ്ഥാനത്ത് അവയവം മാറ്റിവയ്ക്കലിനായി ഇൻസ്റ്റിറ്റ്യൂട്ട് ഓഫ് ഓർഗൻ ട്രാൻസ്പ്ലാന്റേഷൻ എന്ന സ്ഥാപനം കോഴിക്കോട് സ്ഥാപിക്കാനുള്ള പ്രവർത്തനങ്ങൾ പുരോഗതിയിലാണ്.

തിരുവനന്തപുരത്തെ ലൈഫ് സയൻസസ് പാർക്കിൽ സ്ഥാപിക്കുന്ന സെന്റർ ഓഫ് എക്സലൻസ് ഇൻ മൈക്രോബയോം എന്ന കേന്ദ്രത്തിലൂടെ ആരോഗ്യ രംഗത്തെ പുതിയ സാധ്യതകൾ കണ്ടെത്താൻ സാധിക്കുന്നതാണ്. ന്യൂട്രാസ്യൂട്ടിക്കൽസ് മികവിന്റെ ഒരു പ്രധാനപ്പെട്ട കേന്ദ്രമാണ്. അതിന്റെയും ആദ്യഘട്ട ഫണ്ട് അനുവദിച്ചുകഴിഞ്ഞിട്ടുണ്ട്. ലോകത്തിലെതന്നെ പ്രധാനപ്പെട്ട ഒരു ഇൻസ്റ്റിറ്റ്യൂഷനായി വളരാൻ സാധ്യതയുള്ള വൈറോളജി ഇൻസ്റ്റിറ്റ്യൂട്ടിന്റെ നടപടികളും പുരോഗമിച്ചുകൊണ്ടിരിക്കുകയാണ്. നമ്മുടെ സംസ്ഥാനം അതിവേഗം നഗരവൽക്കരിക്കപ്പെട്ടുകൊണ്ടിരിക്കുന്ന നാടായതിനാൽ കേരളത്തിലെ നഗരങ്ങളുടെ പുനരുജ്ജീവനത്തിനും സൗന്ദര്യവൽക്കരണത്തിനുമായി 300 കോടി രൂപയുടെ പദ്ധതിയാണ് വിഭാവനം ചെയ്തിട്ടുള്ളത്.

സംസ്ഥാനത്ത് സാമൂഹ്യക്ഷേമ പെൻഷൻ 1,600/- രൂപ വീതമാണ് മാസത്തോറും നൽകിക്കൊണ്ടിരിക്കുന്നത്. 2011-16 കാലയളവിൽ സംസ്ഥാനത്ത് വിവിധതരം പെൻഷനുകൾ കുടിശ്ശികയായിരുന്നുവെന്ന യാഥാർത്ഥ്യം നേരത്തേതന്നെ ഇവിടെ വ്യക്തമാക്കിയതാണ്. അന്ന് 34 ലക്ഷത്തോളം ആളുകൾക്ക് 600/- രൂപ നിരക്കിലായിരുന്നു സാമൂഹ്യക്ഷേമ പെൻഷനുണ്ടായിരുന്നത്. അതിനുമുമ്പുള്ളത് അതിലും കുറവും വിവിധ നിരക്കുകളിലുമായിരുന്നു. ക്ഷേമ പെൻഷനുകൾക്കായി യു.ഡി.എഫ്. സർക്കാർ അഞ്ച് വർഷംകൊണ്ട് ചെലവഴിച്ചത് ഒൻപതിനായിരം കോടി രൂപയായിരുന്നു. എന്നാൽ കഴിഞ്ഞ ഏഴുവർഷം കൊണ്ട് എൽ.ഡി.എഫ്. സർക്കാർ 57000 കോടി രൂപയാണ് ചെലവഴിച്ചത്. 10000 കോടി രൂപയോളം ഓരോ വർഷവും ഇതിനായി സംസ്ഥാന സർക്കാർ ചെലവഴിക്കുകയാണ്. സംസ്ഥാനത്തെ ആകെ പെൻഷൻകാരിൽ ഒരു ചെറിയ വിഭാഗത്തിനമാത്രമാണ് കേന്ദ്ര സർക്കാരിന്റെ 600 കോടി രൂപയോളം സഹായം ലഭിക്കുന്നത്. അതായത് ഒരു വർഷം ആകെ വിതരണം ചെയ്യുന്ന പെൻഷന്റെ ആറ് ശതമാനം തുകപോലും കേന്ദ്ര

സർക്കാർ നൽകുന്നില്ല. ഇതാണ് ഇക്കാര്യത്തിൽ കേന്ദ്ര സർക്കാരിന്റെ പങ്കാളിത്തം.

'ലൈഫ് ഭവന പദ്ധതി'യുടെ ഭാഗമായി നല്ലരീതിയിൽ കാര്യങ്ങൾ മുന്നോട്ടുകൊണ്ടുപോകാൻ സാധിച്ചിട്ടുണ്ട്. 31-12-2023 വരെ ആകെ 3,67,867 വീടുകൾ പൂർത്തീകരിക്കാൻ സാധിച്ചിട്ടുണ്ട്. ഈ സർക്കാർ 2023 ഡിസംബർ 31 വരെ 25,491 വീടുകൾ പൂർത്തീകരിച്ചു. ലൈഫ് ഭവന പദ്ധതിയുടെ കാര്യത്തിൽ നല്ല പുരോഗതിയാർജ്ജിക്കാൻ സാധിച്ചിട്ടുണ്ട്. ഇടർന്നും അതേരീതിയിൽത്തന്നെ മുന്നോട്ടുപോകാനാണ് സർക്കാർ ശ്രമിക്കുന്നത്. ഇവിടെ നമ്മൾ ഓർക്കേണ്ട കാര്യം, ലൈഫ് പദ്ധതിയോട് എന്തിനാണ് ഇത്ര വിരോധപരമായ സമീപനമെന്നുള്ളതാണ്. കഴിഞ്ഞ നിയമസഭാ തിരഞ്ഞെടുപ്പിന്റെ ഘട്ടത്തിൽ ഒരു പ്രമുഖനായ യു.ഡി.എഫ്. നേതാവ് പറഞ്ഞത് ഞങ്ങൾ അധികാരത്തിൽവന്നാൽ ലൈഫ് പദ്ധതി നിർത്തലാക്കുമെന്നാണ്. അത്തരമൊരു വിരോധം പാവപ്പെട്ട ജനങ്ങളോട് സ്വീകരിക്കേണ്ട കാര്യമുണ്ടോ? കേന്ദ്ര സർക്കാർ ഇവിടെ ധനത്തരക്കം സൃഷ്ടിക്കുന്നുണ്ടെങ്കിലും ഇത്തരം പദ്ധതികളുമായി സംസ്ഥാന സർക്കാർ മുന്നോട്ടുപോകുകയാണ്.

പുനർഗേഹം പദ്ധതിയുടെ ഭാഗമായി നല്ലനിലയിൽത്തന്നെ കാര്യങ്ങൾ നിർവ്വഹിച്ചുപോകുകയാണ്. വേലിയേറ്റ മേഖലയിൽ 50 മീറ്ററിനുള്ളിൽ അധിവസിക്കുന്ന മുഴുവൻ കുടുംബങ്ങളെയും മാറ്റി പാർപ്പിച്ചുകൊണ്ടുള്ള അഭിമാനാർഹമായ സംരംഭം എന്ന നിലയ്ക്കാണ് പുനർഗേഹം പദ്ധതി സർക്കാർ വിഭാവനം ചെയ്തിട്ടുള്ളത്. നാലായിരത്തോളം വീടുകൾ ഇപ്പോൾ പൂർത്തിയാക്കിക്കഴിഞ്ഞുവെന്ന് നേരത്തെ ഒരു പ്രതിപക്ഷ അംഗംതന്നെ ഇവിടെ പറയുകയുണ്ടായി. ഞാൻ അതിന്റെ മറ്റ് കണക്കുകളിലേയ്ക്ക് കടക്കേണ്ടതില്ലെന്നാണ് തോന്നുന്നത്. അതിൽ പുരോഗതിയുണ്ടെന്നാണ് അദ്ദേഹം സമ്മതിച്ചിരിക്കുന്നത്. സർക്കാർ അത് കൂടുതൽ വേഗതയിൽ നടപ്പാക്കാൻ നടപടി സ്വീകരിച്ചുവരികയാണ്.

പട്ടയ രംഗത്ത് നല്ല ഇടപെടലുകളാണ് എൽ.ഡി.എഫ്. സർക്കാർ നടത്തിയിരിക്കുന്നത്. 2016 മുതൽ മൂന്ന് ലക്ഷം പട്ടയങ്ങൾ വിതരണം ചെയ്തിട്ടുണ്ട്. ഈ രണ്ടരവർഷം കൊണ്ട് 121604 പട്ടയങ്ങൾ വിതരണം ചെയ്തു. ഈ സർക്കാർ അധികാരത്തിൽ വന്നതിനുശേഷം വനാവകാശ നിയമപ്രകാരം 2345 കുടുംബങ്ങൾക്ക് 3148 ഏക്കർ ഭൂമിയുടെ കൈവശാവകാശ രേഖ ലഭ്യമാക്കുകയും ലാൻഡ് ബാങ്ക് പദ്ധതി പ്രകാരം 218

കുടുംബങ്ങൾക്ക് 42 ഏക്കർ ഭൂമി വാങ്ങി നൽകുകയും 117 കുടുംബങ്ങൾക്കായി 52 ഏക്കർ നിക്ഷിപ്ത വനഭൂമിയുടെ അവകാശ രേഖ ലഭ്യമാക്കുകയും ചെയ്തിട്ടുണ്ട്. 2697 കുടുംബങ്ങൾക്കായി 3248 ഏക്കർ ഭൂമിയാണ് ഈ സർക്കാരിന്റെ കാലയളവിൽ മാത്രം നൽകിയത്. 288 കുടുംബങ്ങൾക്ക് വീട് അനുവദിക്കുകയും മുൻകാലങ്ങളിൽ നിർമ്മാണം ആരംഭിച്ച 739 വീടുകളുടെ നിർമ്മാണം പൂർത്തിയാക്കുകയും ചെയ്തിട്ടുണ്ട്. 2016-ൽ എൽ.ഡി.എഫ്. സർക്കാർ അധികാരത്തിൽ വന്നപ്പോൾത്തന്നെ പട്ടികവർഗ്ഗ കുടുംബങ്ങൾക്ക് ഭൂമി ലഭ്യമാക്കുകയെന്നത് പ്രത്യേക അജണ്ടയായി കണ്ടതിന്റെഭാഗമായി വനാവകാശ നിയമ പ്രകാരം 1564 കുടുംബങ്ങൾക്ക് 2063 ഏക്കർ ഭൂമിയുടെ കൈവശാവകാശ രേഖ ലഭ്യമാക്കിയിട്ടുണ്ട്. 186 കുടുംബങ്ങൾക്ക് 27 ഏക്കർ റവന്യൂ ഭൂമിയുടെ പട്ടയവും 2708 കുടുംബങ്ങൾക്ക് 1862 ഏക്കർ നിക്ഷിപ്ത വനഭൂമിക്കുമേലുള്ള അവകാശവും ലഭ്യമാക്കിയിട്ടുണ്ട്. മാത്രമല്ല, ലാൻഡ് പർച്ചേസ് മുഖേന 274 കുടുംബങ്ങൾക്കായി 150 ഏക്കർ ഭൂമി ലഭ്യമാക്കുകയും ലാൻഡ് ബാങ്ക് പദ്ധതി പ്രകാരം 108 കുടുംബങ്ങൾക്കായി 16 ഏക്കർ ഭൂമി വാങ്ങി നൽകുകയും ചെയ്തിട്ടുണ്ട്. പ്രളയബാധിതരായ 171 കുടുംബങ്ങളെ 20

ഏക്കർ ഭൂമി വാങ്ങിയാണ് പുനരധിവസിപ്പിച്ചത്. 1518 കുടുംബങ്ങൾക്കാണ് വീട് അനുവദിച്ചത്.

കേരളത്തിൽ വ്യാവസായിക രംഗത്ത് വലിയ തോതിലുള്ള മുന്നേറ്റമാണുണ്ടാകുന്നത്. നാടിന്റെ പൊതുവായ വികസനം ഉറപ്പുവരുത്തുന്നതിന്റെ ഭാഗമായി ഒരു വർഷംകൊണ്ട് ഒരു ലക്ഷം സംരംഭങ്ങൾ തുടങ്ങുക എന്ന ലക്ഷ്യത്തോടെ നടപ്പാക്കിയ പദ്ധതി, 139000-ത്തോളം സംരംഭങ്ങളാണ് ഒരു വർഷംകൊണ്ട് ആരംഭിച്ചത്. മൂന്ന് ലക്ഷത്തോളം തൊഴിലവസരങ്ങൾ അതിന്റെ ഭാഗമായി സൃഷ്ടിക്കാനും 8500 കോടിയോളം രൂപയുടെ നിക്ഷേപമുണ്ടാക്കാനും സാധിച്ചിട്ടുണ്ട്. ഈ പദ്ധതിക്ക് നല്ല സ്വീകാര്യതയാണ് ലഭിച്ചത്. അതിൽനിന്നുള്ള ഊർജ്ജം ഉൾക്കൊണ്ടുകൊണ്ടാണ് ഇപ്പോൾ "സംരംഭക വർഷം 2.0" എന്ന പദ്ധതി നടപ്പാക്കുന്നത്. അതിൽ തെരഞ്ഞെടുത്ത 1000 സംരംഭങ്ങളെ ശരാശരി 100 കോടി രൂപ വിറ്റുവരവുള്ള യൂണിറ്റുകളായി നാല് വർഷത്തിനുള്ളിൽ ഉയർത്തിക്കൊണ്ടുവരുന്ന 'മിഷൻ 1000' പദ്ധതിക്കാണ് തുടക്കംകുറിച്ചിരിക്കുന്നത്. ഇതിനായി ഒരു പ്രത്യേക സ്കെയിൽ ഓഫ് മിഷൻ രൂപീകരിക്കുന്നുണ്ട്. കുറഞ്ഞത് മൂന്ന് വർഷമെങ്കിലും പ്രവർത്തിച്ചിട്ടുള്ള

എം.എസ്.എം.ഇ.-കൾക്കാണ് ഈ ആനുകൂല്യം ലഭിക്കുക. വിവിധ തലങ്ങളിലുള്ള സ്കോറുകളുടെ അടിസ്ഥാനത്തിലാണ് തെരഞ്ഞെടുപ്പ്. ഇത് നിശ്ചയമായും സംരംഭകർക്ക് കൂടുതൽ ആത്മവിശ്വാസം പകരുകയും വ്യവസായിക രംഗത്ത് ഒരു പുത്തനണർവ് നൽകുകയും ചെയ്യും. നേരത്തേയുണ്ടായിരുന്നതും നിലവിലുള്ളതുമായ വികസനപുരോഗതിയെ താരതമ്യം ചെയ്യാൻ ഞാൻ കൂടുതൽ സമയമെടുക്കുന്നില്ല. 2016-ൽ യു.ഡി.എഫ്. സർക്കാരിന്റെ കാലത്ത് വ്യവസായിക വളർച്ച 12 ശതമാനമായിരുന്നു; ഇപ്പോഴത് 17 ശതമാനമായി. 2016-ൽ മാനഫാക്ചറിംഗ് സെക്ടറിന്റെ സംഭാവന 9.8% ആയിരുന്നു; നിലവിൽ അത് 14% ആയി. യു.ഡി.എഫ്.-ന്റെ കാലത്ത് സൂക്ഷ്മ-ചെറുകിട-ഇടത്തരം സംരംഭങ്ങളുടെ എണ്ണം 82000 ആയിരുന്നു; നിലവിൽ അത് 139000 ആണ്. യു.ഡി.എഫ്. ഭരണകാലത്ത് 10177 തൊഴിൽ സംരംഭങ്ങളാണ് ഉണ്ടായിരുന്നത്. എന്നാൽ ഇന്ന് എൽ.ഡി.എഫ്. ഭരണകാലത്ത് 30176 ആയി ഉയർന്നിട്ടുണ്ട്. സംസ്ഥാനത്തെ പൊതുമേഖലാ സ്ഥാപനങ്ങളെക്കുറിച്ച് സൂചിപ്പിക്കുകയാണെങ്കിൽ, യു.ഡി.എഫ്. ഭരണകാലത്ത് 8 പൊതുമേഖലാ

സ്ഥാപനങ്ങളാണ് ലാഭത്തിലുണ്ടായിരുന്നത്. എന്നാൽ നിലവിൽ അത് 17 ആയി ഉയർന്നിട്ടുണ്ട്.

ഐ.ടി. രംഗത്ത് സമാനതകളില്ലാത്ത മുന്നേറ്റമാണ് ഉണ്ടായിട്ടുള്ളത്. ആ മുന്നേറ്റത്തിന്റെ രീതി എപ്രകാരമായിരുന്നുവെന്ന് വ്യക്തമാക്കാൻ ചില വർഷങ്ങൾ ഇവിടെ താരതമ്യം ചെയ്യുകയാണ്. 2016-ലാണ് എൽ.ഡി.എഫ്. സർക്കാർ അധികാരത്തിൽ വരുന്നത്. ആ ഘട്ടത്തിൽ ഐ.ടി. പാർക്കുകൾ വഴിയുള്ള കയറ്റുമതി 9753 കോടി രൂപയുടേതായിരുന്നു. അത് 2022-ൽ 17536 കോടി രൂപയായി വർദ്ധിച്ചു. ആറ് വർഷംകൊണ്ട് ഏകദേശം ഇരട്ടിയോളം വർദ്ധനവുണ്ടാക്കാൻ സാധിച്ചു. 2011-16 കാലയളവിൽ ആകെ 34123 കോടി രൂപയുടെ ഐ.ടി. കയറ്റുമതിയുണ്ടായി. കഴിഞ്ഞ 7 വർഷം കൊണ്ട് ഐ.ടി. മേഖലയിൽ 85540 കോടി രൂപയുടെ കയറ്റുമതിയാണ് നടന്നത്. സർക്കാർ ഐ.ടി. പാർക്കുകളിലെ കണക്കുകൾ പരിശോധിക്കുകയാണെങ്കിൽ, അവിടുത്തെ കമ്പനികളുടെ എണ്ണം 2016-ൽ 640, 2022-ൽ 1106 എന്നിങ്ങനെയാണ്. ജീവനക്കാരുടെ എണ്ണം 2016-ൽ 78068 ആണെങ്കിൽ ഇന്ന് 135288 ആണ്. നേരത്തേ ഐ.ടി. മേഖലയിൽ 26000 തൊഴിലവസരങ്ങളാണ് സൃഷ്ടിച്ചതെങ്കിൽ കഴിഞ്ഞ 7 വർഷംകൊണ്ട്

62000 പുതിയ തൊഴിലവസരങ്ങളാണ് സൃഷ്ടിച്ചത്. 45 ലക്ഷം ചതുരശ്രഅടി ഐ.ടി. സ്പേസ് ഉണ്ടായിരുന്നത് ഇക്കഴിഞ്ഞ 7 വർഷംകൊണ്ട് 75 ലക്ഷം ചതുരശ്രഅടിയാക്കാൻ സാധിച്ചു. ഇക്കാര്യങ്ങൾ കൊണ്ടുതന്നെ ഇന്ന് നമ്മുടെ സംസ്ഥാനം പ്രത്യേകമായി ശ്രദ്ധിക്കപ്പെടുന്ന ഒരിടമാണ്.

Global Spices Processing ഹബ്ബായി കേരളം നിലനിൽക്കുകയാണ്.

ലോകത്ത് ഉൽപ്പാദിപ്പിക്കപ്പെടുന്ന ആകെ നല്ലെണ്ണ(oleoresin)യുടെ 40 മുതൽ 50 ശതമാനം വരെ കേരളത്തിലാണ് ഉല്പാദിപ്പിക്കുന്നത്. സീ-എഡ് പ്രോസസ്സിംഗ് നടത്തുന്ന 75 ശതമാനം കമ്പനികൾക്കും EU സർട്ടിഫിക്കേഷനുള്ള ഇന്ത്യയിലെ ഏക സംസ്ഥാനമാണ് കേരളം. നമ്മുടെ സംസ്ഥാനത്തിന്റെ പ്രത്യേകതകളും നേട്ടങ്ങളും സൂചിപ്പിക്കുമ്പോൾ കേരളത്തിൽ പ്രവർത്തിക്കുന്ന ചില കമ്പനികളെക്കുറിച്ച് പറയാതിരിക്കാൻ കഴിയില്ല. ലോകത്ത് ഏറ്റവുമധികം കൃത്രിമ പല്ലുകൾ നിർമ്മിക്കുന്ന കമ്പനിയും ഏഷ്യയിലെ ബ്ലഡ് ബാഗ് നിർമ്മാണ മേഖലയിലെ ഏറ്റവും വലിയ കമ്പനിയും ഏറ്റവും വലിയ മെഡിക്കൽ എക്സുപ്‌മെന്റ് ഉൽപ്പാദന കമ്പനിയും നമ്മുടെ സംസ്ഥാനത്താണുള്ളത്. ഇതെല്ലാം ലോകത്തിലെതന്നെ ഏറ്റവും വലിയ കമ്പനികളാണ്. അത്തരം നല്ല നിലവാരത്തിലുള്ള

കമ്പനികളാണ് ഇവിടെ പ്രവർത്തിക്കുന്നത്. കഴിഞ്ഞ സർക്കാരിന്റെ കാലത്താണ് Airbus, Nissan, Tech Mahindra, Taurus എന്നിങ്ങനെയുള്ള ലോകോത്തര കമ്പനികളുടെ ബ്രാഞ്ചുകൾ കേരളത്തിൽ പ്രവർത്തനം ആരംഭിച്ചത്. തിരുവനന്തപുരം ടെക്നോപാർക്കിൽ Taurus-downtown പ്രവർത്തനം ആരംഭിച്ചിട്ട് കുറച്ചുനാളുകളേ ആയിട്ടുള്ളൂ. ഇക്കാലഘട്ടങ്ങളിൽ പലവിധ സ്ഥാപിത താൽപ്പര്യക്കാർ സൃഷ്ടിച്ച ഒരുപാട് കടമ്പകൾ മറികടന്നാണ് ഈ പദ്ധതികളെല്ലാം യാഥാർത്ഥ്യമാക്കിയത്. കേരളം വ്യവസായങ്ങൾക്ക് അനുകൂലമല്ല, കേരളത്തിൽ വ്യവസായങ്ങൾ വളരുന്നില്ല എന്നിങ്ങനെയുള്ള തെറ്റായ ചിത്രങ്ങൾ പ്രചരിപ്പിക്കാൻ ചിലർ ശ്രമിക്കുമ്പോൾ നാം മനസ്സിലാക്കേണ്ടത് വളരെ മികച്ച രീതിയിൽത്തന്നെ നമ്മുടെ വ്യവസായ മേഖല അഭിവൃദ്ധിപ്പെടുന്നു എന്നുള്ളതുതന്നെയാണ്.

വളരെ നല്ല രീതിയിൽ വിജയിച്ച മറ്റൊരു പദ്ധതിയാണ് K-FON (Kerala Fiber Optic Network). പ്രസ്തുത പദ്ധതിയുടെ പൂർത്തീകരണത്തിനുള്ള ഒരു വർഷത്തെ പരിപാലന ചെലവ് 104 കോടി രൂപയാണ്. പരിപാലന ചെലവുൾപ്പെടെ 1028.20 കോടി രൂപയാണ് ഭരണാനുമതി നൽകിയത്. തുടർന്ന് KSITIL (Kerala State Information

Technology Infrastructure Limited) ആവശ്യപ്പെട്ടതുപ്രകാരം എക്സ്പേർട്ട് ടെക്നിക്കൽ കമ്മിറ്റി രൂപീകരിക്കുകയുണ്ടായി. പ്രസ്തുത ടെക്നിക്കൽ കമ്മിറ്റിയാണ് ടി പദ്ധതിയുടെ നടത്തിപ്പും പരിപാലനവും ഒരു വർഷം എന്നുള്ളത് ഏഴ് വർഷമാക്കാൻ തീരുമാനിച്ചത്. പ്രസ്തുത പദ്ധതി നടത്തിപ്പ് ഹ്രസ്വകാലംകൊണ്ട് പൂർത്തിയാകുന്നതല്ലെന്ന് മനസ്സിലാക്കിയതുകൊണ്ടാണ് ഏഴ് വർഷത്തെ പരിപാലന നടത്തിപ്പും പരിപാലന ചെലവും ഉൾപ്പെടുത്തി ടെണ്ടർ നടപടികൾ സ്വീകരിച്ചത്. BEL (Bharat Electronics Limited) ടെണ്ടർ ക്വാട്ട് ചെയ്തു, ടെണ്ടർ തുക 1548.68 കോടി രൂപയാണ്. അങ്ങനെയൊരു ഏജൻസി എസ്റ്റിമേറ്റ് അനുസരിച്ച് 728 കോടി രൂപയാണ് ഏഴ് വർഷത്തെ പരിപാലന ചെലവിനായി വേണ്ടിവരുന്നത്. പക്ഷെ BEL എന്ന കമ്പനി ഈയിനത്തിൽ 363 കോടി രൂപയാണ് ക്വാട്ട് ചെയ്തത്. പ്രസ്തുത കമ്പനിയുമായി നെഗോഷിയേറ്റ് ചെയ്ത് വീണ്ടും 17 കോടി രൂപ കുറച്ചു. അങ്ങനെയാണ് ടെണ്ടർ നടപടികൾ അന്തിമമാക്കിയത്. ജി.എസ്.ടി. ഒഴികെ 1531.68 കോടി രൂപയ്ക്കാണ് പുതുക്കിയ ഭരണാനുമതി നൽകിയത്. ഇക്കാര്യത്തിൽ ടെണ്ടർ എക്സ്പെർട്ട് ഉണ്ടായിട്ടില്ല. ഏഴ് വർഷത്തെ പരിപാലന ചെലവിനുപകരം ഒരു വർഷത്തെ പരിപാലന ചെലവിന്റെ കണക്ക്

സൃഷ്ടിച്ചാണ് 500 കോടി രൂപ അധികചെലവ് എന്ന് തെറ്റിദ്ധരിപ്പിക്കുന്ന അടിസ്ഥാന രഹിതമായ ആരോപണങ്ങൾ ഉന്നയിക്കുന്നത്. K-FON-ന്റെ അനുഭവമെടുത്താൽ ഇതുവരെ 20398 സർക്കാർ സ്ഥാപനങ്ങളിലും 5497 ബി.പി.എൽ. കുടുംബങ്ങൾക്കും ഇന്റർനെറ്റ് കണക്ഷനും 2162 വാണിജ്യ കണക്ഷനും നൽകിയിട്ടുണ്ട്. K-FON പദ്ധതി മികച്ച രീതിയിൽ മുന്നോട്ട് പോകുന്നുവെന്ന് ഇതിൽനിന്നും വ്യക്തമാണ്.

സ്റ്റാർട്ടപ്പ് രംഗത്തിന്റെ കാര്യം പ്രത്യേകം ശ്രദ്ധിക്കേണ്ടതാണ്. 2016-ൽ സംസ്ഥാനത്ത് 300 സ്റ്റാർട്ടപ്പുകളാണ് ഉണ്ടായിരുന്നത്. ഇന്ന് അത് അയ്യായിരത്തിൽ അധികമാണ്. വെഞ്ചർ ക്യാപിറ്റൽ ഫണ്ടിംഗിലൂടെ 5500 കോടി രൂപയുടെ നിക്ഷേപം സമാഹരിക്കാനും 50000 തൊഴിലവസരങ്ങൾ സൃഷ്ടിക്കാനും നമുക്ക് സാധിച്ചിട്ടുണ്ട്. സംസ്ഥാനത്തെ 778 സ്റ്റാർട്ടപ്പുകൾക്കായി 35 കോടി രൂപ വിതരണം ചെയ്തിട്ടുണ്ട്. സർവ്വകലാശാല വിദ്യാർത്ഥികളിൽനിന്നും സംരംഭകരെ പ്രോത്സാഹിപ്പിക്കുന്നതിനായി 466 ഇന്നൊവേഷൻ ആന്റ് എന്റർപ്രണർഷിപ്പ് ഡെവലപ്മെന്റ് സെന്ററുകളാണ് സ്ഥാപിച്ചത്. ദേശീയ സ്റ്റാർട്ടപ്പ് റാങ്കിംഗിൽ ബെസ്റ്റ് പെർഫോമർ പുരസ്കാരം നേടാൻ സംസ്ഥാനത്തിന് സാധിച്ചിട്ടുണ്ട്. Startup Genome-ന്റെ ഗ്ലോബൽ

സ്റ്റാർട്ടപ്പ് എക്കോ സിസ്റ്റം റിപ്പോർട്ട് പ്രകാരം Affordable Talent Rating-ൽ കേരളം ഏഷ്യയിൽ ഒന്നാമതാണ്. ലോകത്തെ ഏറ്റവും മികച്ച പബ്ലിക് ബിസിനസ്സ് ഇൻകുബേറ്ററായി UBI Global തെരഞ്ഞെടുത്തത് കേരള സ്റ്റാർട്ടപ്പ് മിഷനെയാണ്.

ഉന്നത വിദ്യാഭ്യാസ രംഗത്തെക്കുറിച്ച് നേരത്തെ തന്നെ ഞാൻ സൂചിപ്പിക്കുകയുണ്ടായി. സർക്കാർ കോളേജുകളുടെയും സർവ്വകലാശാലകളുടെയും അടിസ്ഥാന സൗകര്യ വികസനത്തിനും അക്കാദമിക് ഉന്നമനത്തിനുമായി കിഫ്ബിയിലൂടെ 700 കോടി രൂപയുടെ പദ്ധതികൾക്ക് അംഗീകാരം നൽകിയിട്ടുണ്ട്. 750 കോടി രൂപയുടെ പദ്ധതികൾക്കുള്ള അംഗീകാരം അവസാന ഘട്ടത്തിലാണ്. കഴിഞ്ഞ 7 വർഷംകൊണ്ട് 6000 കോടി രൂപയിൽ അധികമാണ് ഉന്നത വിദ്യാഭ്യാസ മേഖലയ്ക്കായി മാറ്റി വെച്ചത്. ഈ സർക്കാർ അധികാരത്തിൽ വന്നതിനുശേഷം 4149 സീറ്റുകളാണ് ഉന്നതവിദ്യാഭ്യാസ മേഖലയിൽ പുതുതായി അനുവദിക്കപ്പെട്ടത്. 6 സ്വകാര്യ കോളേജുകളും പുതിയതായി ഒരു എയ്ഡഡ് കോളേജും അനുവദിച്ചു. 131 ബിരുദ പ്രോഗ്രാമുകൾക്ക് അനുമതി നൽകി. ഉന്നത വിദ്യാഭ്യാസ സ്ഥാപനങ്ങളുടെ അടിസ്ഥാന സൗകര്യ

വികസനങ്ങൾക്കായി 612 കോടി രൂപയാണ് അനുവദിച്ചത്. ഉന്നത വിദ്യാഭ്യാസ രംഗത്തിന് സംസ്ഥാന ബഡ്ജറ്റിലുള്ള അടങ്കൽ തുക കഴിഞ്ഞ വർഷത്തെ അപേക്ഷിച്ച് 20 ശതമാനം വർദ്ധിപ്പിച്ചു. രാഷ്ട്രീയ ഉച്ചതർ ശിക്ഷാ അഭിയാൻ (RUSA) പദ്ധതി പ്രകാരം 153 നിർമ്മാണപ്രവർത്തനങ്ങൾക്കായി 565 കോടി രൂപ അനുവദിച്ചിട്ടുണ്ട്. ദേശീയ അടിസ്ഥാനത്തിൽ RUSA ഫണ്ടിംഗിന് അർഹത നേടിയ ഏറ്റവും കൂടുതൽ കോളേജുകളെ കേരളത്തിലാണ്. National Assessment and Accreditation Council (NAAC)-ൽ കേരള സർവ്വകലാശാല 'എ പ്ലസ് പ്ലസ്' നേടിയ കാര്യം എല്ലാവർക്കും അറിയാവുന്നതാണ്. ഇവിടെ ശ്രദ്ധിക്കേണ്ട ഒരു കാര്യം, രാജ്യത്ത് ആകെ ആറ് സർവ്വകലാശാലകൾക്കാണ് ഈ നേട്ടം കൈവരിക്കാനായത്. ആ ആറിൽ ഒന്ന് കേരള സർവ്വകലാശാലയാണ്. കോഴിക്കോട് സർവ്വകലാശാലയും കൊച്ചി സർവ്വകലാശാലയും സംസ്കൃത സർവ്വകലാശാലയും 'എ പ്ലസ്' ഗ്രേഡ് കരസ്ഥമാക്കിയിട്ടുണ്ട്. പതിനാറ് കോളേജുകളാണ് കേരളത്തിൽനിന്നും 'എ പ്ലസ് പ്ലസ്' ഗ്രേഡ് സ്വന്തമാക്കിയത്. ഇരുപത്തി ആറ് കോളേജുകൾക്ക് 'എ പ്ലസ്' ഗ്രേഡുണ്ട്. അമ്പത്തിമൂന്ന് കോളേജുകൾക്ക് 'എ' ഗ്രേഡുണ്ട്. 'Times

Higher Education World University Rankings'-ൽ 401-500 band-ൽ

മഹാത്മാഗാന്ധി സർവ്വകലാശാല ഇടം പിടിച്ചിട്ടുണ്ട്. നമ്മുടെ ഉന്നതവിദ്യാഭ്യാസ മേഖല എങ്ങനെയെല്ലാം പുരോഗതി പ്രാപിക്കുന്നുവെന്നാണ് ഇവയെല്ലാം കാണിക്കുന്നത്. ഇതൊരു യാദൃശ്ചിക സംഭവമായി കാണേണ്ട കാര്യമല്ല; ബോധപൂർവ്വമായ ഇടപെടലുകളുടെ ഭാഗമായി യൂണിവേഴ്സിറ്റികളും നമ്മുടെ ഉന്നത വിദ്യാഭ്യാസ മേഖലയാകെയും നടത്തിയിട്ടുള്ള പ്രവർത്തനങ്ങളുടെ ഫലമായി വന്നിട്ടുള്ള നേട്ടമാണ്. ആ നിലയ്ക്കുതന്നെ വിലയിരുത്താൻ നമുക്ക് സാധിക്കണം. അതുപോലെ, ഗവേഷണ രംഗത്ത് ഗ്രാഫൈൻ അടിസ്ഥാനമാക്കിയുള്ള ഗവേഷണ കേന്ദ്രങ്ങൾ നമ്മൾ ആരംഭിച്ചു. ഇത് കേരളത്തിന്റെ ഭാവി വികസനത്തിന് വലിയ തരംഗമായിട്ടാണ് മാറാൻ പോകുന്നത്.

നമ്മുടെ കാർഷിക രംഗത്ത് ശ്രദ്ധിക്കേണ്ട ഒരു കാര്യം, 2016-ലെ കാർഷിക വളർച്ചാ നിരക്കാണ്. 2011-2016 എന്ന് പറയുന്നത് പ്രത്യേകമായി എന്തെങ്കിലും ഒരു സാഹചര്യം നേരിടേണ്ടി വന്ന ഘട്ടമല്ല; അതും നമ്മൾ ഓർക്കണം. 2016-ന് ശേഷമുള്ള ഘട്ടമെന്ന് പറയുന്നത് നൂറ്റാണ്ടിലെ മഹാപ്രളയവും അതിന്റെ തൊട്ടുപിന്നാലെ വന്ന അതിരൂക്ഷമായ

കാലവർഷക്കെടുതിയും പിന്നെ ലോകമാകെയുണ്ടായ മഹാമാരിയുമാണ്.

2016-ലെ കാർഷിക വളർച്ച നിരക്ക് രണ്ട് ശതമാനമായിരുന്നു. എന്നാൽ ഇപ്പോൾ അത് 4.64 ശതമാനമായി ഉയർന്നു.

യു.ഡി.എഫ്.-ന്റെ കാലത്ത് 2016-ൽ നെൽക്കൃഷി ചെയ്തത് 170000 (ഒരു ലക്ഷത്തി എഴുപതിനായിരം) ഹെക്ടറിലായിരുന്നു. എന്നാൽ ഇന്ന് 223000 (രണ്ടുലക്ഷത്തി ഇരുപത്തിമൂവായിരം) ഹെക്ടറിലാണ് നെൽക്കൃഷി ചെയ്യുന്നത്. കഴിഞ്ഞ രണ്ടുവർഷം കൊണ്ടുമാത്രം 8268 (എണ്ണായിരത്തി ഇരുനൂറ്റി അറുപത്തിയെട്ട്) ഹെക്ടറിൽ നെൽക്കൃഷി പുതുതായി ആരംഭിച്ചു. ഇപ്പോൾ നെല്ലിന്റെ ഉൽപ്പാദനക്ഷമത ഹെക്ടറിന് 4.56 ടണ്ണായി വർദ്ധിച്ചിട്ടുണ്ട്. നെൽക്കൃഷി പ്രോത്സാഹിപ്പിക്കുന്നതിനായി നെൽവയൽ ഉടമകൾക്ക് ഓരോ ഹെക്ടറിനും മൂവായിരം രൂപ വീതം റോയൽറ്റി ലഭ്യമാക്കിയിട്ടുണ്ട്. 14498 ഹെക്ടർ നെൽവയലുകൾക്കാണ് കഴിഞ്ഞ സാമ്പത്തിക വർഷത്തിൽ റോയൽറ്റി ലഭ്യമാക്കിയത്. 2022-2023 സംഭരണ വർഷത്തിൽ 731183 മെട്രിക് ടൺ നെല്ലാണ് സംഭരിച്ചത്. സംഭരണ വിലയായി 2061.90 കോടി രൂപയാണ് കർഷകർക്ക് നൽകിയത്. 306533 നെൽ കർഷകർക്കാണ് ഇത് പ്രയോജനപ്പെട്ടത്.

ഇതോടൊപ്പംതന്നെ കാണേണ്ടതാണ് പച്ചക്കറി ഉൽപ്പാദന

രംഗത്തുണ്ടായ മാറ്റം. 2016-ൽ ആറ് ലക്ഷം മെട്രിക് ടണ്ണായിരുന്നു പച്ചക്കറി ഉൽപ്പാദനം. എന്നാൽ എൽ.ഡി.എഫ്.-ന്റെ കാലമായപ്പോൾ 2022-ൽ അത് പതിനഞ്ച് ലക്ഷം മെട്രിക് ടണ്ണായി വർദ്ധിച്ചു. പച്ചക്കറി കൃഷിയുടെ വിസ്തൃതി നേരത്തെ 60000 ഹെക്ടർ ആയിരുന്നത് ഇപ്പോൾ 120000 ഹെക്ടർ ആണ്. പച്ചക്കറികൾക്ക് തറവില പ്രഖ്യാപിച്ച ഏക സംസ്ഥാനം നമ്മുടെ സംസ്ഥാനമാണ്. 16 പഴം-പച്ചക്കറി ഇനങ്ങൾക്കാണ് തറവില പ്രഖ്യാപിച്ചത്. അതിനുപുറമെ 27 ഇനം വിളകൾക്ക് കുറഞ്ഞ പ്രീമിയത്തിൽ ഇൻഷുറൻസ് പരിരക്ഷ ഏർപ്പെടുത്തുകയും ചെയ്തു.

സംസ്ഥാനത്ത് ക്ഷീര മേഖല യു.ഡി.എഫ്.-ന്റെ ഭരണ കാലത്ത് (2011-2016) ഇരുപത്തൊന്നായിരത്തി ഒൻപതു എൺപത് ലക്ഷത്തി നാൽപ്പത്തിരണ്ടായിരം ലിറ്റർ പാലായിരുന്നു ഉൽപ്പാദിപ്പിച്ചിരുന്നത്. 2016-2021 ആയപ്പോൾ മൂപ്പത്തൊന്നായിരത്തി നാൻപതു ഇരുപത്തിയൊന്ന് ലക്ഷത്തി മൂപ്പത്തൊട്ടായിരം ലിറ്റർ പാലായി വർദ്ധിച്ചു. നേരത്തെ നാല് ലക്ഷം ലിറ്റർ പാൽ മറ്റ് സംസ്ഥാനങ്ങളിൽനിന്നും ഇറക്കുമതി ചെയ്തിരുന്നു. ഇപ്പോൾ നാല് ലക്ഷം ലിറ്റർ വേണ്ടി വരുന്നില്ലെങ്കിലും ഒന്നരലക്ഷം ലിറ്റർ പാൽ

ഇറക്കുമതി ചെയ്യേണ്ടിവരുന്നുണ്ട്. അതും നമുക്ക് പരിഹരിക്കാവുന്നതേയുള്ളൂ. ആ രംഗത്ത് സ്വയംപര്യാപ്തതയിലേക്ക് അടുത്തുകൊണ്ടിരിക്കുകയാണ്. ഒരു തള്ളൽകൂടി ഉണ്ടായാൽ സ്വയം പര്യാപ്തതയിലേക്ക് എത്താൻ നമുക്ക് സാധിക്കും.

നാളികേരത്തിന്റെ താങ്ങുവില 32 രൂപയിൽനിന്നും 34 രൂപയായി വർദ്ധിപ്പിച്ചു. നാളികേര ഉൽപ്പാദനം വർദ്ധിപ്പിക്കുന്നതിനുള്ള 'കേര ഗ്രാമം പദ്ധതി' കൂടുതൽ സ്ഥലങ്ങളിലേക്ക് വ്യാപിപ്പിക്കുകയാണ്. കഴിഞ്ഞ സാമ്പത്തിക വർഷം 98 കേരഗ്രാമങ്ങൾ യാഥാർത്ഥ്യമാക്കിയിട്ടുണ്ട്. 1264000 തെങ്ങിൻ തൈകൾ വിതരണം ചെയ്തിട്ടുണ്ട്. റബ്ബർ മേഖലയെക്കുറിച്ച് രാവിലെ വിശദമായി ചർച്ച ചെയ്തുകൊണ്ട് വീണ്ടും വിശദീകരിക്കുന്നില്ല. അത് നല്ല രീതിയിൽ സർക്കാർ ശ്രദ്ധിച്ച് പോകുന്നുണ്ട്. റബ്ബർ പ്രോഡക്ട് ഇൻസെന്റീവ് സ്കീം പ്രകാരം റബ്ബറിന്റെ താങ്ങുവില 170 രൂപയിൽനിന്നും 250 രൂപയായി ഉയർത്താനുള്ള ധനസഹായം ലഭ്യമാക്കണമെന്ന് കേന്ദ്രസർക്കാരിനോട് അഭ്യർത്ഥിച്ചിട്ടുണ്ട്.

കാർഷിക മേഖലയിൽ സഹകരണ ഇടപെടലിനായി ആവിഷ്കരിച്ച Co-operative Initiatives in Technology Driven Agriculture (CITA)

എന്ന പദ്ധതിക്ക് 23 കോടി രൂപ നീക്കിവച്ചിട്ടുണ്ട്. ഇതിന്റെ ഭാഗമായി പത്തോളം സഹകരണ സംഘങ്ങൾ കാർഷിക വിപണന മേഖലയിലേയ്ക്ക് പ്രവർത്തനങ്ങൾ വ്യാപിപ്പിച്ചിട്ടുണ്ട്. ഈ പദ്ധതിക്കായി അടുത്ത സാമ്പത്തിക വർഷത്തേയ്ക്ക് 35 കോടി രൂപയും നീക്കിവച്ചിട്ടുണ്ട്.

പച്ചക്കറികളിലും മത്സ്യ-മാംസാദികളിലുമുള്ള വിഷാംശം കണ്ടെത്തുന്നതിനായി traceability പദ്ധതി തയ്യാറാക്കി വരികയാണ്. ഇതിന്റെ ഭാഗമായി രണ്ട് Pesticide Residue Testing Laboratory-കൾ സ്ഥാപിച്ചിട്ടുണ്ട്. ജൈവകൃഷി വ്യാപനം, മൂല്യവർദ്ധനവ്, ഓർഗാനിക് ബ്രാൻഡിംഗ് ഇവയെല്ലാം ഉൾപ്പെടുത്തിയുള്ള ജൈവകൃഷി മിഷൻ രൂപീകരണം അന്തിമഘട്ടത്തിലാണ്. ഭൗമസൂചിക പദവി ലഭിച്ച കേരളത്തിലെ കാർഷിക ഉൽപ്പന്നങ്ങളിൽനിന്ന് മൂല്യവർദ്ധിത ഉൽപ്പന്നങ്ങൾ നിർമ്മിക്കുന്നതിനും ഓൺലൈൻ വിപണി കണ്ടെത്തുന്നതിനുമായി ഉൽപ്പന്നങ്ങളുടെ സമഗ്ര വിവരങ്ങളടങ്ങിയ വെബ്സൈറ്റ് രൂപീകരിച്ചിട്ടുണ്ട്. ഏറ്റവും ഒടുവിലത്തെ കണക്കനുസരിച്ച് 35 ഭൗമസൂചിക ഉൽപ്പന്നങ്ങളാണ് കേരളത്തിലുള്ളത്.

രാജ്യത്ത് വിവിധ സേവനങ്ങൾക്കായി ജനങ്ങൾ സർക്കാർ ഓഫീസുകൾ കയറിയിറങ്ങേണ്ടി വരുമ്പോൾ കേരളത്തിൽ അതിന് അവസാനം കുറിക്കുന്നതിന്റെ ഭാഗമായി ഓൺലൈൻ സേവനങ്ങളും വാതിൽപ്പടി സേവനങ്ങളുമെല്ലാം യാഥാർത്ഥ്യമാക്കിയിരിക്കുകയാണ്. 900-ൽ അധികം സേവനങ്ങളാണ് ജനങ്ങൾക്ക് ഇപ്പോൾ ഓൺലൈനായി ലഭ്യമാക്കിയിട്ടുള്ളത്. തദ്ദേശസ്വയംഭരണ സ്ഥാപനങ്ങൾ മുഖേനയുള്ള സേവനങ്ങൾ ഓൺലൈനായി ലഭ്യമാക്കുന്ന കെ-സ്മാർട്ട് പദ്ധതിക്ക് തുടക്കം കുറിച്ചിട്ടുണ്ട്. വികസനവും ക്ഷേമവും എന്നതുപോലെതന്നെ സേവനങ്ങളും ജനങ്ങളുടെ അവകാശമാണെന്ന കാഴ്ചപ്പാടാണ് സർക്കാരിനുള്ളത്. അവ എല്ലാവർക്കും പ്രാപ്യമാകുന്നു എന്ന് ഉറപ്പുവരുത്താനാണ് ഇന്റർനെറ്റ് അവകാശമായി പ്രഖ്യാപിച്ചത്. ഏറ്റവുമൊടുവിൽ പുറത്തുവന്ന കണക്കുകൾപ്രകാരം ലോകത്താകെ ഏറ്റവുമധികം internet shutdown-കൾ നടക്കുന്ന രാജ്യമാണ് ഇന്ത്യ. ഈ പശ്ചാത്തലത്തിലാണ് ഇന്റർനെറ്റ് അവകാശമായി പ്രഖ്യാപിച്ച എൽ.ഡി.എഫ്. സർക്കാരിന്റെ നടപടി കൂടുതൽ പ്രസക്തമാകുന്നത്. എല്ലാവർക്കും കുറഞ്ഞ ചെലവിലോ സൗജന്യമായോ ഇന്റർനെറ്റ് ലഭ്യമാക്കുക എന്ന ലക്ഷ്യത്തോടെയാണ് 'കെ-ഫോൺ' പദ്ധതി നടപ്പാക്കിയത്. അതുവഴി

ഡിജിറ്റൽ ഡിവൈഡിലാത്ത ഒരു സമൂഹം യാഥാർത്ഥ്യമാക്കുകയാണ്. കേരളത്തിന്റെ ആഭ്യന്തര വരുമാനത്തിന്റെ 10 ശതമാനത്തിലധികം വിനോദസഞ്ചാരമേഖലയുടെ സംഭാവനയാണ്. ഇത്ര പ്രധാനപ്പെട്ട ഒരു മേഖലയുടെ വളർച്ചയ്ക്കുവേണ്ട ഒരു നൂതന പദ്ധതിയും യു.ഡി.എഫ്.-ന്റെ കാലത്തുണ്ടായിരുന്നില്ല. 2016 മുതൽ എൽ.ഡി.എഫ് സർക്കാർ വിനോദസഞ്ചാരമേഖലയിൽ സവിശേഷമായാണ് ഇടപെടുന്നത്. വിനോദസഞ്ചാരമേഖലയിൽ കേരളത്തിൽനിന്ന് 2015-ൽ ലഭിച്ച 26,690 കോടി രൂപയെന്ന മൊത്തവരുമാനം 2019 ആയപ്പോൾ 45,000 കോടി രൂപയായി ഉയർന്നിട്ടുണ്ട്. അത് സർവ്വകാല റെക്കോർഡാണ്. ടൂറിസത്തിൽനിന്നുള്ള വിദേശനാണ്യ വരുമാനത്തിന്റെ കണക്കെടുത്താൽ ചരിത്രത്തിലാദ്യമായി 10,000 കോടി രൂപ കടക്കുകയും ചെയ്തിട്ടുണ്ട്. 2015-നെ അപേക്ഷിച്ച് കേരളത്തിലേയ്ക്കുള്ള വിദേശസഞ്ചാരികളുടെയും ആഭ്യന്തര സഞ്ചാരികളുടെയും കാര്യത്തിൽ യഥാക്രമം 21.71 ശതമാനവും 47.48 ശതമാനവും വളർച്ചയാണ് 2019-ൽ ഉണ്ടായത്. 2020-ൽ കോവിഡ് പൊട്ടിപ്പുറപ്പെട്ടത് ടൂറിസം മേഖലയ്ക്ക് വലിയ വെല്ലുവിളികളുയർത്തി. ഏതാണ്ട് രണ്ടുവർഷത്തോളം അതിന്റെ പ്രത്യാഘാതങ്ങൾ നിലനിന്നിരുന്നു.

കോവിഡിനുശേഷമാണ് നമ്മുടെ വിനോദസഞ്ചാരമേഖല വീണ്ടും മടങ്ങിവരവിന്റെ പാതയിലെത്തിയത്. 2022 കലണ്ടർ വർഷത്തിൽ 35,168 കോടി രൂപയുടെ വരുമാനം വിനോദസഞ്ചാര മേഖലയിൽനിന്നും കേരളത്തിന് ലഭിച്ചിട്ടുണ്ട്. സംസ്ഥാനത്തേയ്ക്കുള്ള ആഭ്യന്തര വിനോദസഞ്ചാരികളുടെ വരവിൽ 2023-ലെ ആദ്യ രണ്ടുപാദത്തിൽ റെക്കോർഡ് വർദ്ധനയുണ്ടായി. ആദ്യ ആറുമാസത്തിൽതന്നെ ഒരു കോടി ആറ് ലക്ഷത്തിലധികം ആഭ്യന്തര വിനോദസഞ്ചാരികൾ കേരളം സന്ദർശിച്ചു. 2022-ൽ ഇത് 80 ലക്ഷമായിരുന്നു, അതായത് 20 ശതമാനത്തിലധികം വർദ്ധനയുണ്ടായി. വിദേശ വിനോദസഞ്ചാരികളുടെ കാര്യത്തിലും വലിയതോതിലുള്ള വർദ്ധനയുണ്ടായി. 2023-ലെ ആദ്യ ആറ് മാസത്തിൽതന്നെ മൂന്ന് ലക്ഷത്തോളം വിദേശ വിനോദസഞ്ചാരികൾ കേരളം സന്ദർശിച്ചിട്ടുണ്ട്. മുൻവർഷത്തെ അപേക്ഷിച്ച് 171 ശതമാനം വർദ്ധനയാണ് വിദേശ വിനോദസഞ്ചാരികളുടെ എണ്ണത്തിലുണ്ടായിട്ടുള്ളത്. 'ടൈം മാഗസിൻ' പ്രസിദ്ധീകരിച്ച ലോകത്ത് കണ്ടിരിക്കേണ്ടതായ അൻപത് സ്ഥലങ്ങളുടെ വെസ്റ്റിംഗ് ഡെസ്റ്റിനേഷനായി Travel + Leisure magazine-ന്റെ വായനക്കാർ തെരഞ്ഞെടുത്തത് കേരളത്തെയാണ്.

ഉത്തരവാദിത്ത ടൂറിസം പദ്ധതിപ്രകാരം നടപ്പിലാക്കിയിട്ടുള്ള കേരളത്തിന്റെ 'STREET' ടൂറിസം പദ്ധതിക്ക് ലണ്ടനിൽ നടന്ന വേൾഡ് ടൂറിസം മാർക്കറ്റിൽ അന്താരാഷ്ട്ര പുരസ്കാരം ലഭിച്ചു. കാരവൻ ടൂറിസവും എല്ലാ തദ്ദേശ സ്ഥാപനങ്ങളിലുമൊരുക്കുന്ന ടൂറിസ്റ്റ് ഡെസ്റ്റിനേഷനുകളും അഗ്രി ടൂറിസം നെറ്റ്വർക്കുമൊക്കെ പുതിയ ആകർഷണ കേന്ദ്രങ്ങളാകുകയാണ്.

ഇവിടെ ബഹുമാന്യരായ അംഗങ്ങൾ ഉന്നയിച്ച ചില പ്രശ്നങ്ങൾക്കുകൂടി മറുപടി പറയേണ്ടതുണ്ട്. കേന്ദ്രത്തിനെതിരെ സംസാരിക്കാൻ ഞങ്ങൾക്കെന്തോ ചെറിയ പ്രശ്നമെന്ന മട്ടിൽ ബഹുമാന്യനായ ഒരംഗം ഇവിടെ പറയുകയുണ്ടായി. കേന്ദ്രത്തിനെതിരെ സംസാരിക്കുമ്പോൾ ശ്രീ. എം. വിൻസെന്റിന്റെ പാർട്ടിക്ക് മുട്ട് വിറയ്ക്കുമായിരിക്കും. ആ കൂട്ടത്തിൽ ഞങ്ങളെ കൂട്ടേണ്ടതില്ല. കേന്ദ്രസർക്കാരിന്റെ ദ്രോഹ നടപടികൾക്കെതിരെ ഏറ്റവും ശക്തമായ ശബ്ദം ഉയർത്തുകമാത്രമല്ല, പ്രത്യക്ഷമായി സമരം നടത്താൻതന്നെ ഡൽഹിയിലേയ്ക്ക് പോകുകയാണ്. മലയാള മനോരമ ദിനപത്രം പറഞ്ഞത് ഞാൻ പറയണോ? ആ പത്രത്തിന് മനസിലാകാതെ പറഞ്ഞതോ, അതോ മനസിലായിട്ടും മറ്റൊരു രീതിയിൽ പറഞ്ഞതോ എന്നുള്ളതുസംബന്ധിച്ച് വേറെ ആലോചന നടത്തണം. പക്ഷേ

പ്രതിപക്ഷത്തിനെങ്ങനെയാണ് അങ്ങനെയൊരു സംശയം വരുന്നതെന്നാണ് എനിക്ക് മനസ്സിലാക്കാത്തത്. സമരം കാണാത്തവരോ സമരം നടത്താത്തവരോ അല്ല നിങ്ങൾ, നിരവധി സമരങ്ങൾ നടത്തിയവരാണ്. ഒരു ഘടകകക്ഷി ഒരു സമരം നടത്തുമ്പോൾ ചിലപ്പോൾ ആ കക്ഷിയുടേതല്ലാത്ത യു.ഡി.എഫ്.-ലെ മറ്റൊരു ഘടകകക്ഷിയുടെ നേതാവ് പോയി അതിനെ അഡ്രസ് ചെയ്യാറില്ലേ? അത് സമ്മേളനമാണോ, സമരമല്ലേ; സമരം നിങ്ങളിൽ ചിലർ ഉദ്ഘാടനം ചെയ്യാറില്ലേ? അത് സമരംതന്നെയല്ലേ; സമ്മേളനമാണോ; സമ്മേളനം മാത്രമാണോ അഡ്രസ് ചെയ്യുന്നത്. ഇവിടെയുണ്ടായതെന്താണെന്ന് നിങ്ങൾക്കറിയാമല്ലോ; അത് നിങ്ങളോട് അടുത്തുപിടിക്കുന്നതെന്തിനാണ്? അവർ വിവരക്കേടുകൊണ്ട് പറഞ്ഞുപോയതായിരിക്കും. അതെന്തിനാണ് നിങ്ങളെപ്പോലുള്ളവർ ഏറ്റുപിടിക്കുന്നത്? നിങ്ങളിൽ നടത്തിക്കൊണ്ടിരിക്കുന്നവരല്ലേ; ഒരു സമരം നടക്കുമ്പോൾ അവിടെവന്ന് അഡ്രസ് ചെയ്യണമെന്ന് ദേശീയതലത്തിലുള്ള നേതാക്കളോട് നമ്മൾ ആവശ്യപ്പെടുകയാണ്. ഇത് ഫെഡറൽ സൂപ്പർനാഷണൽ പ്രശ്നം മാത്രമല്ല, അതുകൂടിയല്ലേ; ഫെഡറൽ ഘടനയെ ബാധിക്കുന്ന കാര്യമല്ലേ; അതിൽ മുഖ്യമന്ത്രിമാർ, മുൻമുഖ്യമന്ത്രിമാർ, ദേശീയ തലത്തിലെ

നേതാക്കൾ കൈയുണ്ടാകും. അതിന്റെ ഭാഗമായിട്ടാണ് കോൺഗ്രസ് നേതാവായ ശ്രീ. മല്ലികാർജ്ജുൻ ഖാർഗെസ്കെ ഞങ്ങൾ കത്തയച്ചത്. അതുവന്ന് അഡ്രസ് ചെയ്യാനല്ലേ; സമ്മേളനം അഭിസംബോധന ചെയ്യാനാണോ; ഇതാണ് ഒരു പത്രം മാത്രം വായിച്ചാലുള്ള കുഴപ്പം. ഒന്നിലധികം പത്രം വായിക്കാൻ ശ്രദ്ധിക്കണം ഇല്ലെങ്കിൽ നിങ്ങൾക്ക് ഇങ്ങനെയുള്ള അബദ്ധങ്ങൾ പറ്റും ഇക്കാര്യങ്ങൾ സംസാരത്തിനിടയിൽ വന്നുപോയതാണ് പ്രധാനമായും അതുപറയാനല്ല ഞാൻ ഉദ്ദേശിച്ചത്. ഈ സമരത്തിന് എൽ.ഡി.എഫ്. ഒറ്റയ്ക്ക് പോകണമെന്നല്ല ആഗ്രഹിച്ചത്. ഇക്കാര്യം ആദ്യം ചർച്ച ചെയ്തത് യു.ഡി.എഫ്.-ഉം ആയിട്ടാണ്. എൽ.ഡി.എഫ്.-നോട് ചർച്ച ചെയ്യുന്നതിനുമുമ്പ് യു.ഡി.എഫ്.-നോട് ചർച്ച ചെയ്തവെന്ന് പറയുന്നതാണ് ശരി. അതിനുശേഷമാണ് എൽ.ഡി.എഫ്.-ഉം ആയി ചർച്ച ചെയ്തത്. ആ യോജിപ്പിന് അത്രമാത്രം പ്രാധാന്യമാണ് ഞങ്ങൾ കൊടുത്തത്. അതാണ് അക്കാര്യത്തിൽ ഞങ്ങൾ കാണിച്ച സമീപനം. പക്ഷേ യു.ഡി.എഫ്. അതിന് തയ്യാറാകാതിരുന്നത് എന്തുകൊണ്ടാണ്? കേരളത്തിൽനിന്നും ഭരണപക്ഷവും പ്രതിപക്ഷവും ഒരുമിച്ച് ഡൽഹിയിൽ പോയി സമരം ചെയ്യാൻ നിങ്ങൾക്ക് എന്ത് വിഷമമാണ് ഉണ്ടാകുന്നത്?

തെരഞ്ഞെടുപ്പിന്റെ ഘട്ടം വരുമ്പോഴാണ് ഇത്തരത്തിലുള്ള യോജിപ്പിന് നിങ്ങൾ പറയുന്നതുകേട്ടു. അത്തരമൊരു പ്രത്യേക സാഹചര്യം ഇപ്പോഴല്ലേ വന്നത്? നമ്മളെ ആകെ ശ്യാസം മുട്ടിക്കുകയല്ലേ; കേന്ദ്രഗവൺമെന്റ് നമ്മുടെ രാജ്യത്തുതന്നെ പുതിയ നിലപാടുകൾ സ്വീകരിച്ചതിന്റെ ഫലമായാണ് ഇത്തരമൊരു സാഹചര്യം വന്നത്. അതിനെതിരെ പോസിറ്റീവായി പ്രതികരിക്കുകയല്ലേ നിങ്ങൾ ചെയ്യേണ്ടത്? യഥാർത്ഥത്തിൽ നിങ്ങളുടെ തലയിൽ എന്താണുള്ളത്? ഞങ്ങൾ സംസ്ഥാനത്തിനെല്ലാം വാരികോരി കൊടുത്തിരിക്കുകയാണെന്നാണ് കേന്ദ്രം പറയുന്നത്, അത് നിങ്ങൾ തലയിലേറ്റിയിരിക്കുകയാണ്. അതാണോ ശരിയായ സമീപനം; കേന്ദ്രഗവൺമെന്റിന്റെ ആ വാദം അംഗീകരിക്കുന്ന നിലപാടാണ് നിങ്ങളുടെ ഭാഗത്തുനിന്നുണ്ടായിട്ടുള്ളത്. കേന്ദ്രവിരുദ്ധ സമരത്തിന്റെ കാര്യത്തിൽ ശ്രീ. രാഹുൽഗാന്ധിയെ മാതൃകയായി എടുക്കണമെന്നും അദ്ദേഹത്തിന്റെ ഫോട്ടോ പോക്കറ്റിൽ വയ്ക്കണമെന്നുമൊക്കെയുള്ള വിധത്തിൽ ഒരു കടന്ന വർത്തമാനം യു.ഡി.എഫ്-ലെ ഒരംഗം ഇവിടെ പറയുകയുണ്ടായി. ശ്രീരാമനെ മുൻനിർത്തിക്കൊണ്ടാണ് ബി.ജെ.പി. കളിക്കുന്നത്. അക്കാര്യത്തിൽ പൊതുവെ കോൺഗ്രസ്സെടുത്ത സമീപനമെന്താണ്?

നിങ്ങൾ എങ്ങനെയാണ് സംഘപരിവാറിനെ ഇക്കാര്യത്തിൽ നേരിടുന്നത്? ഞാൻ പറയാം, സാധാരണഗതിയിൽ നമ്മുടെ രാജ്യത്താകെ ഒരു പ്രത്യേക അന്തരീക്ഷമുണ്ടാക്കാൻ ശ്രമിക്കുമ്പോൾ അതിൽ പ്രത്യേക നിലപാട് സ്വീകരിക്കാനാണല്ലോ നിങ്ങളുടെ ഭാഗത്തുനിന്നും ശ്രമമുണ്ടായത്. ഇപ്പോഴുള്ള ക്ഷേത്ര ഉദ്ഘാടനം കൊണ്ട് എന്താണ് ഉദ്ദേശിക്കുന്നതെന്ന് എല്ലാവർക്കും അറിയാമല്ലോ? എങ്ങനെയാണ് മതനിരപേക്ഷത നിങ്ങൾ കൈകാര്യം ചെയ്യുന്നതെന്നാണ് കാണേണ്ടത്. കോൺഗ്രസിൽ നെഹ്റുവിന്റെ കാലത്ത് ശക്തമായ മതനിരപേക്ഷത നിലപാടാണുണ്ടായിരുന്നത്. പക്ഷേ ആ നെഹ്റുവിയൻ മതനിരപേക്ഷത നിലപാട് കോൺഗ്രസിന് ഇന്ന് സ്വീകരിക്കാൻ കഴിയുന്നില്ല. ഇതിന്റെ തന്നെ പഴയ ചരിത്രങ്ങൾ പരിശോധിച്ചാൽ രണ്ട് നടപടികളുണ്ട്. പഴയ കാല കോൺഗ്രസ് ഗവൺമെന്റുകൾ സ്വീകരിച്ചത് ഇതിന് വഴിമരുന്നിട്ട് കൊടുത്തിട്ടുണ്ട്. ഒന്ന്, ശിലാന്യാസത്തിന് രാജിവ് ഗാന്ധിയുടെ കാലത്താണ് അനുമതി നൽകിയത്. രണ്ടാമത്, അവിടെയുണ്ടായിരുന്ന ബാബറി മസ്ജിദ് പൊളിച്ചുതീരുന്നതുവരെ നിശബ്ദതയിലാണു കോൺഗ്രസ് പ്രധാനമന്ത്രി. ഈ രണ്ട് സംഭവവും നമ്മൾ ഓർക്കാതിരിക്കരുത്, ഇതാണ്

സംഘ്വരിവാനിന് എറ്റവും കൂടുതൽ കരുത്ത് നൽകുന്ന നിലപാടെന്ന് ഓർമ്മിക്കണമെന്ന് മാത്രം. ഇപ്പോൾ നെഹ്റുവിയൻ മതനിരപേക്ഷത കൈവെടിഞ്ഞ് മൂർച്ഛിത ഹിന്ദുത്വ നിലപാട് സ്വീകരിക്കുന്നതുകൊണ്ടാണ് ഒരു കോൺഗ്രസ് നേതാവിന് അയോദ്ധ്യ ക്ഷേത്രത്തിലേയ്ക്ക് വെള്ളി ഇഷ്ടിക നൽകാൻ കഴിഞ്ഞത്. അത് വിശ്വാസത്തിന്റെ ഭാഗമാണെന്ന് അദ്ദേഹം പറയുകയുണ്ടായി. ജയിച്ചുവന്നിരുന്നുവെങ്കിൽ അദ്ദേഹമായിരുന്നു അവിടത്തെ മുഖ്യമന്ത്രിയാകേണ്ടിയിരുന്നത്. പേര് എല്ലാവർക്കും അറിയാം, ഞാൻ പറയേണ്ട കാര്യമില്ല. അതുപോലെതന്നെ നമ്മുടെ അയൽ സംസ്ഥാനമായ കർണാടകം ബി.ജെ.പി.-യെ പരാജയപ്പെടുത്തി അഭിമാനകരമായ വിജയമാണ് കോൺഗ്രസ് നേടിയത്. നിങ്ങൾ ഇപ്പോൾ എന്താണ് ചെയ്തത്, അയോദ്ധ്യയിൽ പ്രാണ പ്രതിഷ്ഠ നടക്കുമ്പോൾ 34563 ക്ഷേത്രങ്ങളിലാണ് പ്രത്യേക പൂജയും പ്രാർത്ഥനയും നടത്താൻ കർണാടകയിലെ കോൺഗ്രസ് സർക്കാർ ഉത്തരവ് നൽകിയത്. എന്തുതരം സന്ദേശമാണ് കോൺഗ്രസ് ഇതിലൂടെ നൽകുന്നത്. ഹിമാചൽ പ്രദേശിലെ കോൺഗ്രസ് സർക്കാർ, സംസ്ഥാനത്തിന് പൊതുഅവധി പ്രഖ്യാപിച്ചുകൊണ്ടാണ് മൂർച്ഛിത ഹിന്ദുത്വ സമീപനം വെളിവാക്കിയത്. കോൺഗ്രസിന്റെ ഏറ്റവും പ്രധാനപ്പെട്ട

നേതാവാണ് ശ്രീ. രാഹുൽ ഗാന്ധിയെന്നതിൽ ഒരു സംശയവുമില്ല. പ്രാണ പ്രതിഷ്ഠാദിവസം അദ്ദേഹമെന്നാണ് ചെയ്തത്? അസ്സമിലെ ഒരു ക്ഷേത്രത്തിൽ ദർശനം നടത്താൻവേണ്ടി വലിയ തോതിൽ നിർബന്ധം പിടിക്കുകയായിരുന്നു. എന്ത് സന്ദേശമാണ് അത് നൽകുന്നത്? (ബഹളം)...

മി. സ്റ്റീക്കർ: പ്ലീസ്.....പ്ലീസ്.....

ശ്രീ. പിണറായി വിജയൻ: ശബ്ദമുയർത്തിയതുകൊണ്ടാണോ

കാര്യമില്ല. നിങ്ങൾ ശബ്ദമുയർത്തുന്നതുകൊണ്ട് നിങ്ങൾ കേൾക്കില്ലെന്നുള്ളൂ. ഞാൻ മൈക്കിലാണ് സംസാരിക്കുന്നത് അത് റിക്കോർഡാകും. നിങ്ങൾ കേൾക്കാതിരുന്നതുകൊണ്ട് പ്രത്യേകിച്ച് ഗുണം ഒന്നുമില്ല. ഞാൻ പറഞ്ഞത് തീവ്രവർഗ്ഗീയതയെ മൂർച്ഛിത വർഗ്ഗീയത കൊണ്ട് നേരിടാനാകുമോ? അത് നമ്മൾ മനസ്സിലാക്കേണ്ടതായിട്ടുണ്ട്. അമ്പലത്തിൽ എല്ലാവരും പോകും, അതിൽ തെറ്റില്ല. ആ ദിവസം ആ സമയം നോക്കി ഇത് തന്നെ ചെയ്യണമെന്ന് നിർബന്ധം പിടിക്കുന്നത് രാജ്യത്തിന് നൽകുന്ന സന്ദേശമെന്നാണ്? ആ സന്ദേശം മൂർച്ഛിത ഹിന്ദുത്വത്തിന്റെ ഭാഗമായുള്ള

സന്ദേശമായിട്ടല്ലേ മാറുക അതോ ഗുണമാണോ ചെയ്യുക അതാണ് പരിശോധിക്കേണ്ടത്.(ബഹളം)....

മി. സ്റ്റീക്കർ: പ്ലീസ്.....പ്ലീസ്..

ശ്രീ. പിണറായി വിജയൻ: ഇവിടെ പറഞ്ഞ മറ്റൊരു കാര്യം നമ്മുടെ പ്രധാനമന്ത്രി ഇവിടെ വന്നപ്പോൾ മുഖ്യമന്ത്രിയെന്ന നിലയിൽ ഞാൻ സ്വീകരിക്കാൻ പോയിരുന്നു. അപ്പോൾ സാധാരണ ഗതിയിൽ വണങ്ങാറുണ്ട്. അതല്ലാതെ സാധാരണ ഗതിയിൽ മറ്റൊന്നാണ് ചെയ്യുന്നത്? എനിക്ക് മനസ്സിലാക്കാത്തതുകൊണ്ട് ചോദിക്കുകയാണ്. മുഖ്യമന്ത്രിയായി ഉമ്മൻ ചാണ്ടി ചുമതല വഹിച്ച സമയത്ത് പ്രധാനമന്ത്രിയായി ശ്രീ. നരേന്ദ്ര മോദിയുണ്ടായിരുന്നു. ആ ഘട്ടത്തിൽ അദ്ദേഹം, പ്രധാനമന്ത്രിയെ സ്വീകരിച്ചിട്ടില്ലേ? അങ്ങനെ സ്വീകരിച്ച മുൻകാല ചിത്രം നിങ്ങൾ പരിശോധിക്കൂ. അതുമായി എന്ത് വ്യത്യാസമാണുള്ളത്? അദ്ദേഹം മരിച്ചപ്പോയി, അദ്ദേഹം ജീവിച്ചിരിപ്പുണ്ടായിരുന്നുവെങ്കിൽ അദ്ദേഹംതന്നെ മറുപടി പറയുമായിരുന്നു. നിങ്ങളുടെ ഏറ്റവും ഒടുവിലത്തെ മുഖ്യമന്ത്രിയാണ് അദ്ദേഹം, അതുകൊണ്ടാണ് ഞാൻ അദ്ദേഹത്തിനെ പരാമർശിച്ചത്. അദ്ദേഹം സ്വീകരിച്ച രീതിയെന്നാണ്; ഇനി നിങ്ങളുടെ പരമോന്നത

നേതാവാണ്ല്ലോ ശ്രീ. രാഹുൽ ഗാന്ധി. അദ്ദേഹം എന്താണ് ചെയ്തത്? അത് സ്വീകരിക്കലായിരുന്നോ; ഏതായിരുന്നു സാഹചര്യം? കേരളത്തിലേയ്ക്ക് വരുന്ന ഒരു പ്രധാനമന്ത്രിയെ സ്വീകരിക്കാനുള്ള ബാധ്യതയാണ് ഈ കസേരയിലിരിക്കുന്ന ആർക്കായാലുമുള്ളത്. അദ്ദേഹം ഈ രാജ്യത്തിന്റെ പ്രധാനമന്ത്രിയാണ്. ഞാൻ സംസാരിച്ചുകഴിഞ്ഞതിനുശേഷം പ്രതിപക്ഷ നേതാവ് ശ്രീ. വി. ഡി. സതീശൻ വന്ന് എന്തെ കെട്ടിപ്പിടിക്കുന്നു, അങ്ങനെ നടക്കുമോ? സാധാരണ ഗതിയിൽ അങ്ങനെ നടക്കാറുണ്ടോ? എന്തിനാണ് ഇങ്ങനെയുള്ള കാര്യങ്ങളെല്ലാമെടുത്തിട്ട് വലിയ കാര്യമെന്ന നിലയിൽ ഞാൻ അദ്ദേഹത്തിനെ കാണുമ്പോൾ മുട്ടുവിറച്ച് പോകുന്നതെന്നപോലെ.... എന്തിനാണ് അത്തരം ബാലിശമായ പരാമർശങ്ങളിലേയ്ക്ക് പോകുന്നത്. ഏത് മുഖ്യമന്ത്രിയാണ് അങ്ങനെ കാണിച്ചിട്ടുള്ളത്. അത് ശ്രീ. കെ. ചന്ദ്രശേഖർ റാവു കാണിച്ചിരുന്നു. ശ്രീ. കെ. ചന്ദ്രശേഖർ റാവു നിങ്ങളുടെ മുഖ്യമന്ത്രിയാണെന്ന് പറയാൻ കഴിയുമോ? ശ്രീ. കെ. ചന്ദ്രശേഖർ റാവു മുഖ്യമന്ത്രിയായിരുന്നപ്പോൾ അദ്ദേഹം ആ നിലപാടെടുത്തിരുന്നു. സാധാരണ ഗതിയിൽ ഒരു മുഖ്യമന്ത്രിയുടെ ബാധ്യതയാണ്. ഒരു സംസ്ഥാനത്തിന്റെ മുഖ്യമന്ത്രിയായിരിക്കുമ്പോൾ പ്രധാനമന്ത്രി വരുമ്പോൾ

സ്വീകരിക്കേണ്ടതുണ്ട്. പിന്നെ നമ്മളെല്ലാവരും മനുഷ്യരല്ലേ നമ്മൾ വളരെ കടുത്ത രീതിയിൽ രാഷ്ട്രീയമായി പരസ്പരം വിമർശിക്കാറുണ്ട്. പക്ഷെ മനുഷ്യരെന്ന പരസ്പര ബന്ധമുണ്ടാകും. എനിക്ക് അങ്ങനെയൊരു അനുഭവമുണ്ടല്ലോ, നിങ്ങൾ ഓർത്താൽ മതി. ഞാൻ ഒരു ദിവസം എറണാകുളത്തുനിന്നും ഹൈറ്റിൽ വരികയായിരുന്നു. എഴുന്നേറ്റപ്പോൾ തൊട്ടുമുന്നിൽ അപ്പുറത്തായി ശ്രീ. കെ. സുധാകരൻ ഇരിക്കുകയായിരുന്നു. ശ്രീ. കെ. സുധാകരൻ എണീറ്റ് തിരിഞ്ഞത് എന്റെ നേരെയാണ്, അപ്പോൾ നിങ്ങൾ ഈ ഹൈറ്റിലുണ്ടായിരുന്നോവെന്ന് ഞാൻ ചോദിച്ചു. ഞാനുണ്ടായിരുന്നു, നിങ്ങൾ ഈ ഹൈറ്റിലുണ്ടെന്ന് ഞാനും കേട്ടുവെന്ന് അദ്ദേഹം മറുപടിയും തന്നു. ഞാൻ തിരുവന്തപുരത്തേക്ക് വരുന്നോയെന്ന് ചോദിച്ചപ്പോൾ ഇല്ല എനിക്ക് ഇവിടെ പരിപാടിയുണ്ടെന്ന് അദ്ദേഹം മറുപടി പറഞ്ഞു. എല്ലാം കഴിഞ്ഞ് ഞാനിറങ്ങി പോയി. എന്നിട്ട് അദ്ദേഹം പത്രക്കാരെ കണ്ടപ്പോൾ പറഞ്ഞത് നാണമുണ്ടോ ഈ മനുഷ്യന് എന്നെ കാണുമ്പോൾ ചിരിക്കാനെന്നാണ്. ഞാൻ അപ്പോൾ എന്താണ് ചെയ്യേണ്ടിയിരുന്നത്, ഞാൻ അയാളെ ഭയന്നിട്ടാണോ; ശ്രീ. കെ. സുധാകരൻ എന്ന നിങ്ങളുടെ നേതാവിനെ ഭയന്നുകൊണ്ടാണോ ഞാൻ

അദ്ദേഹത്തിനോട് ലോഹ്യം പറഞ്ഞത്. സാധാരണയുള്ള ഒരു മര്യാദ രീതിയാണ്. നമ്മളെയെല്ലാം ആളുകൾ കാണുന്നതല്ലേ; സാധാരണഗതിയിൽ എന്തേതായ മര്യാദ ഞാൻ കാണിക്കണം. അതാണ് എന്റെ ഭാഗത്തുനിന്നുമുണ്ടായത്. ഇതെല്ലാം നാം സാധാരണ ഗതിയിൽ കാണിക്കേണ്ട മര്യാദയിൽപ്പെട്ടതാണ്. അതാണ് നമ്മൾ മനസ്സിലാക്കേണ്ട കാര്യം. യൂണിവേഴ്സിറ്റികളിൽ വൈസ് ചാൻസലർമാർ ഇല്ലാത്തതിനെക്കുറിച്ച് ഇവിടെ പറഞ്ഞു. യൂണിവേഴ്സിറ്റി വൈസ് ചാൻസലർമാരുടെ കാര്യത്തിൽ നമ്മുടെ സംസ്ഥാനത്ത് ബി.ജെ.പി. ഗവൺമെന്റ് സ്വീകരിക്കുന്ന നിലപാടിന്റെ ഭാഗമായി വന്നിട്ടുള്ള ഒരു ഗതികേടാണ്. കാരണം ഗവർണ്ണർ ഒരു പ്രത്യേക നിലപാടെടുക്കുകയാണ്. നാം എല്ലാവരും കൂടി നിയമം പാസ്സാക്കിയതാണ്. ആ നിയമം ഒപ്പിട്ടില്ല, അതങ്ങനെ കിടക്കുകയാണ്. അതിന്റെ ഭാഗമായിട്ടാണ് ഇപ്പോൾ ഒരു അനിശ്ചിതത്വം വന്നിട്ടുള്ളത്. യഥാർത്ഥത്തിൽ അതിനെതിരെ നമ്മൾ ഒന്നിച്ചാണ് ശബ്ദിക്കേണ്ടത്. പക്ഷേ നിങ്ങൾ ആ ഭാഗത്ത് ശബ്ദിക്കുന്നില്ലെന്നുമാത്രം. നമുക്ക് ഒന്നിച്ച് അത്തരം കാര്യങ്ങളിൽ ശബ്ദിക്കാൻ കഴിയണം. നിയമസഭയുടെ പ്രോപ്പർട്ടിയാണ്. നിയമസഭ അംഗീകരിച്ചുകഴിഞ്ഞ കാര്യമാണത്. അത്

ഗവൺമെന്റിന്റേത് മാത്രമല്ല, നിയമസഭയുടേതായി മാറിക്കഴിഞ്ഞിരിക്കുകയാണ്. ആ നില നമ്മൾ സ്വീകരിച്ചുപോകേണ്ടതാണ്. ബ്രെയിൻ ഡ്രെയിനിനെപ്പറ്റി പറഞ്ഞ കാര്യത്തിൽ ഉന്നതവിദ്യാഭ്യാസ വകുപ്പുമന്ത്രി നേരത്തേ മറുപടി പറഞ്ഞിട്ടുണ്ട്. നമ്മൾ അതിനെ നേരിടേണ്ടത് എങ്ങനെയാണ്; അതിൽ വല്ലാതെ ആശങ്ക പ്രകടിപ്പിച്ച് വേദനിച്ച് ഇരിക്കുകയല്ല വേണ്ടത്. ഉന്നതവിദ്യാഭ്യാസ മേഖലയെ ശാക്തീകരിക്കുക എന്നതാണ് നമ്മൾ ചെയ്യേണ്ടത്. ആ ഉന്നതവിദ്യാഭ്യാസ മേഖലയെ ശാക്തീകരിക്കാനുള്ള പ്രവൃത്തികളാണ് നാം നടത്തിപ്പോരുന്നത്. അത് ഫലപ്രദമായിത്തന്നെ നാം നടത്തുകയാണെന്ന് നേരത്തേ പറഞ്ഞുകഴിഞ്ഞിട്ടുണ്ട്. കണ്ണൂർ യൂണിവേഴ്സിറ്റിയുടെ വി.സി.-യുടെ പുനർനിയമനത്തിൽ ചട്ടവിരുദ്ധമായി യാതൊരു കാര്യവുമുണ്ടായിട്ടില്ല. ഇതിൽ നമ്മൾ കാണേണ്ടത്, 'ഞാൻ സമ്മർദ്ദത്തിലായി' എന്ന് ചാൻസലർ സുപ്രീംകോടതിയുടെ മുന്നിൽ പറയുകയാണ്. ഞാൻ സമ്മർദ്ദത്തിലായി എന്ന് ഒരു വ്യക്തി സുപ്രീംകോടതിയിൽ പറഞ്ഞാൽ നിങ്ങൾ സമ്മർദ്ദത്തിലായിട്ടില്ല എന്ന് സുപ്രീംകോടതിക്ക് പറയാൻ സാധിക്കുമോ; എത്രമാത്രം വസ്തുതാവിരുദ്ധമായ കാര്യമാണ് അദ്ദേഹം പറഞ്ഞത്.

വസ്തുതാവിരുദ്ധമായ കാര്യം പറയുന്നതിന് അദ്ദേഹത്തെ പ്രേരിപ്പിച്ച വേറെ
 രാഷ്ട്രീയ കാരണങ്ങളുണ്ടാകും, അത് മറ്റ് കാര്യം. 'ഞാൻ സമ്മർദ്ദത്തിലായി'
 എന്ന് പറഞ്ഞപ്പോൾ സുപ്രീംകോടതി അത് മുഖവിലയ്ക്കെടുത്ത് അതിന്റെ
 തുടർ നടപടികളിലേക്ക് കടക്കുകയാണ് ചെയ്യുന്നത്. പക്ഷേ അതുമായി
 ബന്ധപ്പെട്ട് ഒരു റിവ്യൂ ഹർജി കൃത്യമായി നൽകിയിട്ടുണ്ട്. ആ ഹർജി
 ഇപ്പോൾ കോടതിയുടെ പരിഗണനയിലാണ്. ഞങ്ങൾക്ക് ഒരുതരത്തിലുള്ള
 ഒത്തുകളിയും ഇക്കാര്യത്തിലില്ല. ഗവർണ്ണറുടെ ഓഫീസിൽ ഒരാളെ നിയമിച്ച
 കാര്യം പറഞ്ഞു. നിങ്ങൾ ആലോചിച്ചു നോക്കൂ, നമ്മൾ ചില സ്ഥാനങ്ങളിൽ
 ഇരിക്കുന്നവർക്ക് അവരുടെ സ്റ്റാഫിൽ ഇന്നയാളെ വേണം എന്നുപറഞ്ഞാൽ
 ആ സ്റ്റാഫിൽ വേണ്ടയാളെ നിയമിക്കുകയില്ലെന്ന് ഗവൺമെന്റിന് ഒരു
 നിലപാട് എടുക്കാൻ പറ്റുമോ; രാഷ്ട്രീയമായി പ്രതിപക്ഷ നേതാവും ഞാനും
 രണ്ട് ധ്രുവങ്ങളിലാണല്ലോ; പക്ഷേ പ്രതിപക്ഷ നേതാവിന്റെ ഓഫീസിൽ
 ഒരാളെ നിയമിക്കുന്നതിനുവേണ്ടി പ്രതിപക്ഷ നേതാവ് എനിക്ക് എഴുതി
 തരികയാണെങ്കിൽ ആളിനെ നിയമിക്കാൻ പറ്റില്ലെന്ന് പറയാൻ പറ്റുമോ;
 ഇതാണ് പ്രശ്നം. ഗവർണ്ണറുടെ ഓഫീസ് അതിനേക്കാൾ മുകളിലാണ്.
 വസ്തുതകൾ മനസ്സിലാക്കാനാണ് ഞാൻ പറയുന്നത്.

പ്രചരണത്തിനാണെങ്കിൽ നിങ്ങൾ പറഞ്ഞുനടന്നോ; അതുകൊണ്ട് പ്രശ്നമൊന്നുമില്ല. വസ്തുതകൾ മനസ്സിലാക്കാനാണെങ്കിൽ മനസ്സിലാക്കേണ്ട കാര്യം ഗവർണ്ണറുടെ ഓഫീസിൽ ഒരാളെ നിയമിക്കണമെന്ന് ഗവർണ്ണർ ആവശ്യപ്പെടുന്ന ഒരവസ്ഥ വന്നാൽ ആ ആളെ നിയമിക്കേണ്ട; നിയമിക്കില്ല എന്ന് എങ്ങനെ ഗവൺമെന്റ് പറയും. അതുകൊണ്ടാണ് ആ നിയമനം അംഗീകരിച്ചുകൊടുത്തത്. അത് ഏതെങ്കിലും തരത്തിലുള്ള ഒത്തുകളിയാണെന്ന് കാണേണ്ട. ഇപ്പോൾ സാധാരണ നിലയ്ക്ക് അന്യത്ര സേവനം 5 വർഷക്കാലമാണ്. 5 വർഷം കഴിഞ്ഞ് 8, 9 വർഷമായി നിൽക്കുമ്പോൾ ഇനി വേറെ ആളെ എടുക്കാമെന്ന് ഗവൺമെന്റ് പറയുന്നു. ചിലപ്പോൾ ഇയാളെത്തന്നെ എനിക്ക് വേണം എന്ന് നിർബന്ധമായും ഗവർണ്ണർ പറയും. എത്രയോ കേസുകൾ അങ്ങനെയുണ്ട്. അത്തരം കാര്യത്തിൽ നമ്മൾ ഗുസ്തി പിടിക്കുന്നതിൽ എന്ത് അർത്ഥമാണുള്ളത്; ഈ വർഷം കൂടി ഇരിക്കട്ടെ, ഒരുവർഷം കൂടി കൊടുക്കാം. ഇത് അവസാനത്തേതായിരിക്കണം എന്നുപറഞ്ഞുകൊണ്ട് ഒരുവർഷം കൂടി കൊടുക്കുകയാണ്. ഓഫീസുകളുമായി അങ്ങനെയൊക്കെയുള്ള പ്രശ്നങ്ങൾ വരില്ലേ; അതൊക്കെ സാധാരണഗതിയിലുണ്ടാകുന്ന പ്രശ്നങ്ങളാണ്.

അതൊക്കെ ഒത്തുകളിയായി കാണേണ്ടതില്ല. നിങ്ങളുടെ ഭാഗമായി നിൽക്കുന്ന ചില കടലാസ് സംഘടനകൾ ചാൻസലറെ ഉപദേശിക്കുന്നുവെന്നത് നാട്ടിൽത്തന്നെ പാട്ടായിട്ടുള്ള കാര്യമല്ലേ; അങ്ങനത്തെ ചിലയാളുകളുടെ ഉപദേശം അദ്ദേഹം സ്വീകരിക്കുന്നുണ്ട്. അതിന് നമുക്കെന്ത് ചെയ്യാൻ സാധിക്കും; ഇതിൽ സുപ്രീംകോടതി പറഞ്ഞ കാര്യമാണ് നമ്മൾ ശ്രദ്ധിക്കേണ്ടത്. കണ്ണൂർ വൈസ് ചാൻസലറുടെ പുനർനിയമനത്തെപ്പറ്റിയും പ്രായപരിധി, സെലക്ഷൻ കമ്മിറ്റി രൂപീകരണം എന്നീ കാര്യങ്ങളെല്ലാം നിയമവിധേയമാണെന്ന് സുപ്രീംകോടതി പറഞ്ഞിട്ടുണ്ട്. അതിലൊന്നിലും അദ്ദേഹം ഇടപെട്ടിട്ടില്ല. സുപ്രീംകോടതി ഇടപെട്ടത് അദ്ദേഹം പറഞ്ഞ കാര്യത്തിൽ മാത്രമാണ്.

സെക്രട്ടേറിയറ്റിലെ പ്രോട്ടോക്കോൾ വിഭാഗത്തിലുള്ള തീപിടുത്തത്തെക്കുറിച്ചുവരെ ഇവിടെ പറയുന്ന സ്ഥിതിയുണ്ടായി. അതിനെക്കുറിച്ച് വിശദമായി അന്വേഷിച്ചതാണല്ലോ; ഫോറൻസിക് വിഭാഗവും പോലീസും ഇലക്ട്രിക്കൽ ഇൻസ്പെക്ടറേറ്റും എല്ലാം റിപ്പോർട്ട് ചെയ്തിട്ടുണ്ട്. ഇലക്ട്രിക് ഫാൻ കത്തിയതുമൂലമാണ് തീപിടുത്തമുണ്ടായതെന്നാണ് റിപ്പോർട്ട് ചെയ്തിട്ടുള്ളത്. അക്കാലത്ത് നിങ്ങൾ

ഉന്നയിച്ച ആരോപണം സ്വർണ്ണക്കടത്തിലെ കേസുമായി ബന്ധപ്പെട്ട ഫയലുകൾ നശിപ്പിക്കാൻ എന്നായിരുന്നു. ആ കേസുമായി ബന്ധപ്പെട്ട ഫയലുകളൊന്നും സെക്രട്ടേറിയറ്റിൽ ഇല്ലെന്ന കാര്യം എല്ലാവർക്കും അറിയാവുന്നതല്ലേ; വ്യവസായ വകുപ്പുമന്ത്രിയുടെ അഡീഷണൽ പ്രൈവറ്റ് സെക്രട്ടറിയുടെ മുറിയിലുണ്ടായ തീപിടുത്തം എ.ഐ. ക്യാമറയുമായി ബന്ധപ്പെട്ട തെളിവുകൾ നശിപ്പിക്കാനാണെന്ന് ഈ സഭയിൽ തന്നെ ആരോപണം വന്നിരുന്നു. അതും തെറ്റായിരുന്നുവെന്ന് തെളിഞ്ഞതല്ലേ? ഇതിനേക്കാൾ വലിയ തീപിടുത്തമുണ്ടായാൽപ്പോലും ഒരു ഫയൽപോലും നശിക്കാൻ പോകുന്നില്ല. കാരണം സെക്രട്ടേറിയറ്റിൽ പൂർണ്ണമായും ഇ-ഫയൽ സമ്പ്രദായം നമ്മൾ നടപ്പിലാക്കിയിട്ടുണ്ട്. ഏത് പേപ്പർ സെക്രട്ടേറിയറ്റിൽ വന്നാലും അത് സ്കാൻ ചെയ്ത് നമ്പർ ഇട്ട് ബന്ധപ്പെട്ട സെക്ഷനിൽ ഇ-ഫോർമാറ്റിൽ എത്തും. നിലവിലുള്ള ഫയലിലെ കടലാസ് ആണെങ്കിൽ അത് ആ ഫയലിനോട് ചേർക്കും. പുതിയ ഫയലാക്കാനാണെങ്കിൽ ഫയൽ നമ്പർ ഇട്ട് ഫയലാക്കും. ഫയലിന്റെ സഞ്ചാരവും ഈ വഴിയിലാണ്. ഫയർ എസ്കേപ്പ് എന്നുപറയുന്നത് ആരെ പറ്റിക്കാനാണ്;

കേന്ദ്ര സർക്കാർ മണ്ണെണ്ണയുടെ വില കുറയ്ക്കണമെന്ന് നമ്മൾ ആവശ്യപ്പെട്ടതാണ്. ഫിഷറീസ് വകുപ്പുമന്ത്രിതന്നെ കേന്ദ്രമന്ത്രിയെ നേരിൽക്കണ്ട് ആവശ്യങ്ങളുന്നയിച്ചിട്ടുണ്ട്. നിലവിൽ ലിറ്ററിന് 25 രൂപ നിരക്കിലാണ് സർക്കാർ സബ്സിഡി നൽകുന്നത്. കേന്ദ്ര സർക്കാർ ഉണ്ടാക്കുന്ന പ്രശ്നമാണത്. നമ്മൾ ഇപ്പോൾ മണ്ണെണ്ണ ഇതര ഇന്ധനങ്ങൾ ഉപയോഗിക്കുന്ന യാനങ്ങൾക്ക് പ്രോത്സാഹനം നൽകുകയെന്നതാണ് ഇതിനൊരു ശാശ്വത പരിഹാരമെന്ന നിലയ്ക്ക് പറഞ്ഞിട്ടുള്ളത്. അതിന് മത്സ്യത്തൊഴിലാളികളുടെ സഹകരണത്തോടെ അതിനുള്ള നടപടികളാണ് സ്വീകരിച്ചുപോകുന്നത്. തീരദേശത്തുള്ളവർ മഹാഭൂരിപക്ഷവും CRZ പരിധിയിലാണ് താമസിക്കുന്നത്. കേന്ദ്ര നിയമമനുസരിച്ച് ഇപ്പോൾ അത് കൊടുക്കുന്നതിന് പ്രയാസമുണ്ട്. ഇത് കേന്ദ്ര സർക്കാരിന്റെ മുന്നിൽ ഒരു പ്രശ്നമായി അവതരിപ്പിച്ചിട്ടുണ്ട്. ഡിജിറ്റൽ സർവ്വേ നടത്തുമ്പോൾ ഇത് പൂർത്തീകരിക്കാൻ കഴിയുമെന്നാണ് ഉദ്ദേശിക്കുന്നത്.

ചോദ്യപേപ്പർ പണപ്പിരിവിന്റെ കാര്യം പറഞ്ഞിരുന്നു. ഒരു വിദ്യാർത്ഥിയിൽ നിന്ന് 10 രൂപ ഫീസ് എസ്.എസ്.എൽ.സി. മോഡൽ പരീക്ഷയുടെ ചോദ്യപേപ്പർ അച്ചടിക്കുന്നതിനായി വാങ്ങണമെന്ന്

സർക്കുലറുണ്ട്. ഇത് പുതിയ സർക്കുലറല്ല, വർഷങ്ങളായി മോഡൽ പരീക്ഷയ്ക്ക് ഉച്ചമായ തുക ഫീസായി വാങ്ങാറുണ്ട്. യു.ഡി.എഫ്. സർക്കാർ ഭരിക്കുന്ന കാലത്ത്, ശ്രീ. പി. കെ. അബ്ദുറബ്ബ് വിദ്യാഭ്യാസ വകുപ്പുമന്ത്രിയായിരിക്കുന്ന കാലം മുതൽ ടി സർക്കുലർ പ്രാബല്യത്തിലുണ്ട്. മോഡൽ പരീക്ഷയ്ക്ക് ഫീസ് ഈടാക്കാൻ നിർദ്ദേശിച്ചുകൊണ്ട് 2014-ൽ പുറത്തിറക്കിയ സർക്കുലർ പൊതുമണ്ഡലത്തിൽ ലഭ്യമാണ്. ആ സർക്കുലർ എല്ലാവർഷവും തീയതി പുതുക്കി ഇറക്കുകയാണ്. വിദ്യാഭ്യാസ വകുപ്പുമന്ത്രി തന്നെ ഇക്കാര്യം വാർത്താസമ്മേളനം വിളിച്ച് വ്യക്തമാക്കിയതാണ്. അതുതന്നെ ആവർത്തിച്ച് ഈ സഭയിൽ ഉന്നയിക്കേണ്ടതില്ലായിരുന്നു.

നവകേരളസഭസിന്റെ ബസ്സിന് നേരെ ഷൂ എറിഞ്ഞ് ആരെങ്കിലും ഇവിടെ മരിച്ചുവോ എന്നൊരു ചോദ്യം ചോദിക്കുകയുണ്ടായി. അതുമാത്രമല്ല നവകേരളസഭസിന് ആളുകൾ കുറവായിരുന്നുവെന്നും പറയുന്നത് കേട്ടു. അതൊരു ആഗ്രഹമാണ്. യാഥാർത്ഥ്യം വന്നുകഴിഞ്ഞല്ലോ; ഇനി അത് പറഞ്ഞിട്ട് കാര്യമില്ല. നവകേരളസഭസ്സ് യാഥാർത്ഥ്യമായി കഴിഞ്ഞതാണ്. ആളുകൾ എത്രത്തോളം പങ്കെടുത്തുവെന്ന് എല്ലാവർക്കും അറിയാമല്ലോ; നിങ്ങൾക്ക് ചുരുങ്ങിയതോതിൽ കാണാനുള്ള മോഹമുണ്ടായിരുന്നു. പക്ഷേ

അതല്ല, നാട്ടുകാർ വലിയതോതിൽ ഒഴുകിയെത്തുകയാണ് ചെയ്തത്. സാധാരണഗതിയിൽ ഒരു പരിപാടിക്ക്, പരിപാടിയുടെ സമയം കഴിഞ്ഞിട്ടാണല്ലോ ആളുകൾ എത്തുന്നത്. 10 മണി സമയം കഴിഞ്ഞാൽ 10.30, 11 മണിക്കാണ് ആളുകൾ വന്നെത്തുന്നത്. ഇത് അങ്ങനെയല്ല. 2-3 മണിക്കൂർ മുമ്പേ വരികയാണ്. ആരെയും ഭയന്നിട്ടല്ല, നിങ്ങൾക്ക് അവിടെയാണ് തെറ്റിയത്. അവിടെ പങ്കെടുത്തവരിൽ മഹാഭൂരിപക്ഷം വോട്ടും ഞങ്ങൾക്കാണ് കിട്ടാൻ പോകുന്നതെന്ന് നിങ്ങൾ പറഞ്ഞല്ലോ; എന്താണ് സംഭവിക്കുന്നതെന്ന് നമുക്ക് കണ്ടറിയാം. ഇതൊന്നും വോട്ടുമായി ബന്ധപ്പെട്ട കാര്യമല്ല. ഇതൊക്കെ നാടിന്റെ പ്രശ്നങ്ങൾ നാട്ടുകാർ അറിയുക എന്നുള്ളതാണ്, ആ നിലയ്ക്കാണ് ആളുകൾ അതിനെ കണ്ടതും അവിടേയ്ക്ക് ഒഴുകിയെത്തിയതും. എല്ലാ പ്രായത്തിലുമുള്ള എല്ലാവിഭാഗക്കാരും അവിടെയുണ്ടായിരുന്നു. എല്ലാവരും വലിയ താല്പര്യത്തിലുമായിരുന്നു. സാധാരണ ഒരു യോഗത്തിൽ സംസാരിക്കുമ്പോൾ അത് ശ്രദ്ധിക്കുന്നവരും ശ്രദ്ധിക്കാത്തവരുമുണ്ടാകും. നിങ്ങൾ എല്ലാവരും സംസാരിക്കുന്നവരാണല്ലോ; അത് നിങ്ങൾ കാണുന്നതുമാണല്ലോ; എന്നാൽ ഈ യോഗത്തിൽ പങ്കെടുത്തവരെല്ലാം അവിടെയെന്താണ് പറയുന്നതെന്ന് കേൾക്കാൻ വലിയ

തോതിൽ ശ്രദ്ധാലുക്കളായിരുന്നു. അത്രയധികം താല്പര്യത്തോടെയാണ് പങ്കെടുത്തിരുന്നത്. അവരെ വിലകുറച്ച് കാണരുത്. നിങ്ങൾ ഞങ്ങളെ ആക്ഷേപിച്ചോളൂ, ജനങ്ങളെ ആക്ഷേപിക്കാൻ നിൽക്കേണ്ട. ഞങ്ങളെ ആക്ഷേപിക്കുന്നതുകൊണ്ട് ഞങ്ങൾക്ക് പ്രശ്നമൊന്നുമില്ല, പക്ഷെ നിങ്ങൾ ജനങ്ങളെ ആക്ഷേപിച്ച് അവരുടെ വിരോധം സമ്പാദിക്കേണ്ടെന്ന് മാത്രമാണ് എനിക്ക് പറയാനുള്ളത്. നവകേരള സദസ്സിനെ ഞങ്ങൾ ഒരു രാഷ്ട്രീയ പരിപാടിയായി കണ്ടിട്ടില്ല, അപ്രകാരമാണെങ്കിൽ നിങ്ങളെ ആദ്യം ക്ഷണിക്കുമോ; നിങ്ങളുംകൂടി വരണമെന്ന് പറയുമോ? 41 മണ്ഡലങ്ങളിലും നിങ്ങളല്ലേ അതിന്റെ സംഘാടകരായി ഇരിക്കുക, 41 മണ്ഡല സദസ്സുകളിലും നിങ്ങളല്ലേ അതിന്റെ അധ്യക്ഷന്മാരായി ഇരിക്കുക, നിങ്ങൾ ഓരോരുത്തരല്ലേ വന്നിരിക്കുക, അവിടെയല്ലേ ഞങ്ങളും വന്ന് സംസാരിക്കേണ്ടത്. ഞങ്ങൾ അതിനെ രാഷ്ട്രീയ പരിപാടിയായിട്ടല്ലല്ലോ കണ്ടത്. നിങ്ങൾക്കൊരു അബദ്ധം പറ്റി, അതാണ് സംഭവിച്ചത്. ഇനി ഏതെങ്കിലും കാലത്ത് ഇപ്രകാരം നടക്കുമെങ്കിൽ ആ അബദ്ധം തിരുത്താൻ നോക്കുക. (...ബഹളം....)

മി. സ്പീക്കർ: പ്ലീസ്... പ്ലീസ്.... അദ്ദേഹം സംസാരിക്കട്ടെ.

ശ്രീ. പിണറായി വിജയൻ: സർ, ഷു എറിഞ്ഞ സംഭവത്തിൽ നിയമം

അതിന്റെ വഴിക്കുപോകുമല്ലോ, അത്രയേയുള്ളൂ. മുഖ്യമന്ത്രിയും മന്ത്രിമാരും സഞ്ചരിക്കുന്ന വാഹനത്തിനുനേരെ ഷു എറിയാൻ പുറപ്പെടുകയെന്നപറയുന്നത് ഗൗരവമുള്ള കാര്യമല്ലേ; ആ ഗൗരവം എന്തുകൊണ്ടാണ് നിങ്ങൾക്ക് ഉൾക്കൊള്ളാൻ സാധിക്കാത്തത്; അതിനെ പരോക്ഷമായി ന്യായീകരിക്കാൻ പുറപ്പെടുന്നതെന്തിനാണ്; നമ്മൾ ഇത്തരത്തിലുള്ള ആക്രമണങ്ങളെ പ്രോത്സാഹിപ്പിക്കേണ്ടതുണ്ടോ; അതാണ് കാരണമേ. 138 സദസ്സുകൾ നടന്നപ്പോൾ അവിടെനിന്ന് ലഭിച്ച പരാതികൾ ആറര ലക്ഷത്തോളമാണ്. അത്രയും ആളുകൾ പരാതികൾ നൽകാൻ തയ്യാറാകുകയാണല്ലോ. ആ പരാതികൾ ഗൗരവമായിത്തന്നെ ഞങ്ങൾ എടുക്കുകയും അതിനാവശ്യമായ നടപടികൾ സ്വീകരിച്ചുവരികയുമാണ്. ആറര ലക്ഷത്തോളം പണക്കാരും പൗരപ്രമുഖരും അതിസമ്പന്നരുമായ ആളുകൾ കേരളത്തിലെ ഞങ്ങളുടെ ഈ പരിപാടിയിൽ വന്നുവെന്നാണോ പറയുന്നത്; എന്തിനാണ് നിങ്ങൾ ഇപ്രകാരം പറഞ്ഞ് വേണ്ടാത്തൊരു ചിത്രമുണ്ടാക്കാൻ നോക്കുന്നത്, എന്താണ് അതുകൊണ്ട് ലഭിക്കുന്ന കാര്യം, നിങ്ങൾക്കൊരു മാനസിക സുഖമുണ്ടാകുമെന്നല്ലാതെ

ഏതെങ്കിലും തരത്തിലുള്ള ഗുണം അതുകൊണ്ട് ലഭിക്കാനുണ്ടോ, പങ്കെടുത്തവരിൽനിന്നും നിങ്ങളെക്കുറിച്ച് എന്താണ് അഭിപ്രായമുണ്ടായത്; പങ്കെടുത്ത സാധാരണക്കാർ അവിടെയുണ്ടല്ലോ? ആദിവാസി പ്രതിനിധികൾ, പട്ടികജാതി പ്രതിനിധികൾ, തൊഴിലുറപ്പ് തൊഴിലാളികളുടെ പ്രതിനിധികൾ, നാട്ടിലെ വിവിധ മേഖലകളിൽ തൊഴിലെടുക്കുന്നവരുടെ പ്രതിനിധികൾ, വ്യാപാരി പ്രതിനിധികൾ, വ്യവസായ പ്രതിനിധികൾ, ഡോക്ടർമാർ, എഞ്ചിനീയർമാർ, വിവിധ മേഖലകളിലുള്ളവർ, മതമേലധ്യക്ഷൻമാർ തുടങ്ങിയ പലരും ഇതിൽ പങ്കെടുത്തു. അവരെയെല്ലാം പണച്ചാക്കുകളായി ചിത്രീകരിച്ചതുകൊണ്ട് നിങ്ങൾക്ക് ലഭിക്കുന്ന ഗുണമെന്താണ്; ഞങ്ങളെ ആക്ഷേപിക്കാനാണെങ്കിൽ ആ വഴിക്ക് നിങ്ങൾ പറഞ്ഞാലോ, പക്ഷെ ഇതിൽ പങ്കെടുത്തവരെ ആകെ ആക്ഷേപിക്കുന്ന രീതിയിൽ പറയുന്നത് നിങ്ങൾക്കും ഗുണകരമല്ലെന്ന് നിങ്ങൾ ഭാവിയിലെങ്കിലും മനസ്സിലാക്കാൻ തയ്യാറാകണം.

ബിരിയാണി ചെമ്പ്, സ്വർണക്കടത്ത്, കൈതോലപ്പായ ഇത്തരം കാര്യങ്ങളെക്കുറിച്ച് ഇവിടെ വീണ്ടും പറയുന്നതായി കേട്ടു. നിങ്ങൾ ഓർക്കുന്നുണ്ടോ എന്നറിയില്ല, അതിനെല്ലാം മുമ്പുപറഞ്ഞ കൂറേ

കാര്യങ്ങളുമുണ്ടായിരുന്നല്ലോ, ചിലരെങ്കിലും അതൊന്നും മറന്നുകാണാനിടയില്ല. സിംഗപ്പൂർ യാത്ര നൂറ് തവണ, ഒരു ഘട്ടത്തിൽ നിങ്ങൾ പറഞ്ഞുനടന്നതായിരുന്നു. എല്ലാകാര്യങ്ങളെക്കുറിച്ചും ഞാൻ പറയുന്നില്ല. ടെക്നിക്കാലിയ, ഇപ്പോൾ ആ പേര് കേൾക്കുന്നേയില്ല. കമലാ ഇന്റർനാഷണൽ അതും പിന്നെ കേൾക്കുന്നില്ല. കൊട്ടാരം പോലുള്ള വീട്, അതിന് സാക്ഷ്യപത്രമായി ഒരു വീടും അവതരിപ്പിച്ചു, അത് ഓർക്കുന്നില്ലേ; നാട് നിറയെ നിക്ഷേപങ്ങൾ, ഏത് സ്ഥലം കണ്ടാലും അത് ഇയാളുടേതാണെന്ന് പറഞ്ഞ് പ്രചരിപ്പിച്ച കാര്യങ്ങൾ. ഇങ്ങനെ എന്തെല്ലാം കഥകൾ നേരത്തേതന്നെ കേൾക്കേണ്ടി വന്നിട്ടുണ്ട്. അതൊന്നും നമ്മളെ ബാധിക്കില്ല, കാരണം ഈ കൈകൾ ശുദ്ധമാണ് (കൈകൾ ഉയർത്തി കാണിക്കുന്നു). നേരത്തെ ഭാര്യയെക്കുറിച്ചായിരുന്നുവെങ്കിൽ, ഇപ്പോൾ അത് മകളിലേയ്ക്ക് എത്തിയിട്ടുണ്ട്. മകൾ ബാംഗ്ലൂരിൽ കമ്പനി തുടങ്ങാൻ പോകുന്നത് എന്റെ ഭാര്യ റിട്ടയർ ചെയ്തപ്പോൾ ലഭിച്ച പണമാണ് 'നീ പോയി സ്വന്തമായി കമ്പനി തുടങ്ങുവെന്ന് പറഞ്ഞ് ബാങ്കിൽനിന്നുമെടുത്ത് കൊടുക്കുന്നത്. അതുകൊണ്ട് ഇത്തരം കാര്യങ്ങൾ കേൾക്കുമ്പോൾ എനിക്കൊരു മാനസിക കലുക്കവുമുണ്ടാകില്ല. മനസമാധാനമാണ്

പ്രധാനമെന്ന് ഞാൻ പരസ്യമായി ഒരു യോഗത്തിൽ പറഞ്ഞപ്പോൾ, നിങ്ങൾ മനസമാധാനത്തിന് നിരക്കുന്ന കാര്യങ്ങൾ മാത്രമേ ചെയ്യാവൂ. തെറ്റ് ചെയ്തെങ്കിൽ മനസമാധാനം ഉണ്ടാകില്ല. തെറ്റായ കാര്യങ്ങൾ നമ്മളെക്കുറിച്ച് പറയുന്നത് കേൾക്കുമ്പോഴും ഉള്ളിൽ ചിരിച്ചുകൊണ്ട് അത് കേൾക്കാൻ സാധിക്കും. അപ്രകാരം ഉള്ളിൽ ചിരിച്ചുകൊണ്ട് കേൾക്കാൻ സാധിക്കുന്ന മാനസികാവസ്ഥയിലാണ് ഞാൻ. എന്നെ ഒന്നും ബാധിക്കില്ല, കാരണം ഇതുകൊണ്ടുതന്നെയാണ്. ഇതൊരു അഹംഭാവം പറച്ചിലൊന്നുമല്ല, ഈ കൈകൾ ശുദ്ധമാണ്, അതുകൊണ്ടുതന്നെയാണ്. അത് ആരുടെ മുന്നിലും പറയാൻ കഴിയും അല്ലെങ്കിൽ തലയുയർത്തിത്തന്നെ പറയാൻ കഴിയും, അതാണ് എനിക്ക് പറയാനുള്ളത്. നിങ്ങൾക്ക് രാഷ്ട്രീയമായി ആവശ്യമുണ്ടാകാം. ഈ ടീമിൽ ഒരു നേതാവെന്ന നിലയിൽ ഇവിടെ ഇരിക്കുന്നത് ഞാനാണല്ലോ, ആർ ഈ സീറ്റിലിരുന്നാലും ഇവിടെ ഇരിക്കുന്ന ആളാണല്ലോ നേതാവ്. അതിന്റെ ഭാഗമായി ആ കസേരയിലിരിക്കുന്ന ആളെ ഇടിച്ചുതാഴ്ത്തൽ, ഇക്കഴി കാണിക്കൽ എന്നിവ നിങ്ങളുടെ രാഷ്ട്രീയമായ ആവശ്യമായിരിക്കാം. നിങ്ങളത് നടത്തൂ, ജനം സ്വീകരിക്കുന്നുണ്ടോ ഇല്ലയോയെന്ന് കാലം തീരുമാനിക്കട്ടെ. അതുകൊണ്ടുതന്നെ എനിക്ക് പറയാനുള്ളത്.

മി. സ്പീക്കർ: ശ്രീ. ഇ. ചന്ദ്രശേഖരൻ അവതരിപ്പിച്ച നന്ദിപ്രമേയം

അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. വി. ഡി. സതീശൻ: സർ, ഞാൻ പോൾ ആവശ്യപ്പെടുന്നു.

മി. സ്പീക്കർ: പോൾ വോയ്സ് വോട്ടാണോ, ഇലക്ട്രോണിക്

വോട്ടാണോ?

ശ്രീ. വി. ഡി. സതീശൻ: സർ, ഇലക്ട്രോണിക് വോട്ടിംഗ്.

മി. സ്പീക്കർ: പോളിംഗ് സംബന്ധിച്ച ഇൻസ്ട്രക്ഷൻസാണ്.

പോളിംഗിംഗ് ബെൽ മുഴങ്ങിക്കഴിഞ്ഞാൽ ഇവിടെനിന്നും നിർദ്ദേശം വരുന്നതാണ്. അതിനുശേഷം സ്റ്റാർട്ട് പോളിംഗ് എന്ന് ചെയർ അറിയിക്കുമ്പോൾ മാത്രമേ ബഹുമാനപ്പെട്ട അംഗങ്ങൾ വോട്ട് രേഖപ്പെടുത്താൻ പാടുള്ളൂ.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. വി. അബ്ദുറഹിമാൻ

2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. ആന്റണി രാജു
9. ശ്രീ. പി. വി. അൻവർ
10. ശ്രീ. എം. എസ്. അരുൺ കുമാർ
11. ശ്രീ. കെ. ബാബു (നെന്മാറ)
12. ഡോ. ആർ. ബിന്ദു
13. ശ്രീ. ഇ. ചന്ദ്രശേഖരൻ
14. ശ്രീമതി ജെ. ചിഞ്ചുറാണി
15. ശ്രീ. പി. പി. ചിത്തരഞ്ജൻ

16. ശ്രീമതി ദെലീമ
17. ശ്രീ. കെ. ബി. ഗണേഷ് കുമാർ
18. ഡോ. കെ. ടി. ജലീൽ
19. ശ്രീമതി കാനത്തിൽ ജമീല
20. ശ്രീ. ജി. എസ്. ജയലാൽ
21. ശ്രീ. കെ. യു. ജനീഷ് കുമാർ
22. ശ്രീ. ജോബ് മൈക്കിൾ
23. ശ്രീ. വി. ജോയി
24. ശ്രീ. ഒ. ആർ. കേളു
25. ശ്രീ. കെ. കൃഷ്ണകുട്ടി
26. ശ്രീ. സി. എച്ച്. കുഞ്ഞമ്പു
27. ശ്രീ. കെ. പി. കുഞ്ഞമ്മദ് കുട്ടി മാസ്റ്റർ
28. ശ്രീ. ടി. ഐ. മധുസൂദനൻ
29. ശ്രീ. പി. മമ്മിക്കുട്ടി

30. ശ്രീ. എം. എം. മണി
31. ശ്രീ. മാത്യു ടി. തോമസ്
32. ശ്രീ. കെ. ജെ. മാക്സി
33. ശ്രീ. പി. എ. മുഹമ്മദ് റിയാസ്
34. ശ്രീ. കെ. പി. മോഹനൻ
35. ശ്രീ. എ. സി. മൊയ്തീൻ
36. ശ്രീ. മുഹമ്മദ് മുഹസിൻ
37. ശ്രീ. സി. സി. മുക്തൻ
38. ശ്രീ. ഡി. കെ. മുരളി
39. ശ്രീ. പി. നന്ദകുമാർ
40. ശ്രീ. എ. പ്രഭാകരൻ
41. ശ്രീ. പ്രമോദ് നാരായൺ
42. ശ്രീ. പി. പ്രസാദ്
43. ശ്രീ. വി. കെ. പ്രശാന്ത്

44. ശ്രീ. കെ. ഡി. പ്രസേനൻ
45. ശ്രീമതി യു. പ്രതിഭ
46. ശ്രീ. കെ. പ്രേംകുമാർ
47. ശ്രീ. കെ. രാധാകൃഷ്ണൻ
48. ശ്രീ. പി. ടി. എ. റഹീം
49. ശ്രീ. എം. രാജഗോപാലൻ
50. ശ്രീ. കെ. രാജൻ
51. ശ്രീ. പി. രാജീവ്
52. ശ്രീ. എം. ബി. രാജേഷ്
53. ശ്രീ. കെ. കെ. രാമചന്ദ്രൻ
54. ശ്രീ. രാമചന്ദ്രൻ കടന്നപ്പള്ളി
55. ശ്രീ. ടി. പി. രാമകൃഷ്ണൻ
56. ശ്രീ. തോട്ടത്തിൽ രവീന്ദ്രൻ
57. ശ്രീ. റോഷി അഗസ്റ്റിൻ

58. ശ്രീ. കെ. എം. സച്ചിൻദേവ്
59. ശ്രീ. സജി ചെറിയാൻ
60. ശ്രീമതി ശാന്തകുമാരി കെ.
61. ശ്രീ. ഐ. ബി. സതീഷ്
62. ശ്രീ. സെബാസ്റ്റ്യൻ കുളത്തുങ്കൽ
63. ശ്രീമതി കെ. കെ. ശൈലജ ടീച്ചർ
64. ശ്രീ. വാഴൂർ സോമൻ
65. ശ്രീ. പി. വി. ശ്രീനിജിൻ
66. ഡോ. സുജിത് വിജയൻപിള്ള
67. ശ്രീ. കെ. വി. സുമേഷ്
68. ശ്രീ. പി. പി. സുമോദ്
69. ശ്രീ. ഇ. ടി. ടൈസൺ മാസ്റ്റർ
70. ശ്രീ. തോമസ് കെ. തോമസ്
71. ശ്രീ. കെ. എൻ. ഉണ്ണികൃഷ്ണൻ
72. ശ്രീ. വി. എൻ. വാസവൻ

73. ശ്രീമതി വീണാ ജോർജ്
74. ശ്രീ. ഇ. കെ. വിജയൻ
75. ശ്രീ. പിണറായി വിജയൻ
76. ശ്രീ. എം. വിജിൻ
77. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ:

1. ശ്രീ. പി. അബ്ദുൽ ഹമീദ്
2. പ്രൊഫ. ആബിദ് ഹുസൈൻ തങ്ങൾ
3. ശ്രീ. മഞ്ഞളാംകുഴി അലി
4. ശ്രീ. എ. പി. അനിൽ കുമാർ
5. ശ്രീ. അനൂപ് ജേക്കബ്
6. ശ്രീ. അൻവർ സാദത്ത്
7. ശ്രീ. എ. കെ. എം. അഷ്റഫ്
8. ശ്രീ. പി. കെ. ബഷീർ
9. ശ്രീ. ചാണ്ടി ഉമ്മൻ

10. ശ്രീ. എൽദോസ് പി. കുനപ്പിള്ളിൽ
11. ശ്രീ. ടി. വി. ഇബ്രാഹിം
12. ശ്രീ. പി. കെ. കുഞ്ഞാലിക്കുട്ടി
13. ശ്രീ. യു. എ. ലത്തീഫ്
14. ശ്രീ. സി. ആർ. മഹേഷ്
15. ശ്രീ. കെ. പി. എ. മജീദ്
16. ശ്രീ. മാണി സി. കാപ്പൻ
17. ഡോ. മാത്യു കുഴൽനാടൻ
18. ശ്രീ. കുറുക്കോളി മൊയ്തീൻ
19. ഡോ. എം. കെ. മുനീർ
20. ശ്രീ. നജീബ് കാന്തപുരം
21. ശ്രീ. എൻ. എ. നെല്ലിക്കുന്ന്
22. ശ്രീ. തിരുവഞ്ചൂർ രാധാകൃഷ്ണൻ
23. ശ്രീമതി കെ. കെ. രമ

24. ശ്രീ. റോജി എം. ജോൺ
25. ശ്രീ. സജീവ് ജോസഫ്
26. ശ്രീ. എൻ. ഷംസുദ്ദീൻ
27. ശ്രീ. സനീഷ്കുമാർ ജോസഫ്
28. ശ്രീ. വി. ഡി. സതീശൻ
29. ശ്രീ. ടി. സിദ്ദീഖ്
30. ശ്രീ. സണ്ണി ജോസഫ്
31. ശ്രീ. പി. ഉബൈദുള്ള
32. ശ്രീമതി ഉമ തോമസ്
33. ശ്രീ. എം. വിൻസെന്റ്
34. ശ്രീ. ടി. ജെ. വിനോദ്
35. ശ്രീ. പി. സി. വിഷ്ണുനാഥ്

മി. സ്പീക്കർ: ആർക്കെങ്കിലും വോട്ട് രേഖപ്പെടുത്തുന്നതിൽ

പ്രശ്നമുണ്ടോ?

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ,

ശ്രീ. പി. ഉബൈദുള്ള: സർ,

മി. സ്പീക്കർ: കുറെനാളായി ശബ്ദവോട്ടോയാണ് പോളിംഗ്

രേഖപ്പെടുത്തിക്കൊണ്ടിരുന്നത്. അതിനാൽ പ്രശ്നങ്ങളുണ്ടെങ്കിൽ

പരിഹരിക്കാം.

അനുകൂലിക്കുന്നവർ - 77

പ്രതികൂലിക്കുന്നവർ - 35

നിഷ്പക്ഷത പാലിക്കുന്നവർ - ആരുമില്ല

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2024 ഫെബ്രുവരി മാസം 1-ാം തീയതി വ്യാഴാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 04.41-ന് പിരിഞ്ഞു.)
